

فہرست مضامین

چچا چھکن نے تصویر بنا لگی
چچا چھکن نے جھگڑا چکایا
چچا چھکن نوچندی دیکھنے چلے
چچا چھکن نے تیماری داری کی
چچا چھکن نے دھوبن کر کپڑے دیئے
چچا چھکن نے ایک بات سنی
جس روز چچا چھکن کی عینک کھو گئی تھی
چچا چھکن نے ایک خط لکھا
چچا چھکن نے ردی نکالی
چچا چھکن نے سب کے لیے کیلے خریدے

چچا چھکن نے تصویر ٹانگی

چچا چھکن کبھی کبھار کوئی کام اپنے ذمے کیا لے لیتے ہیں، گھر بھر کو تنگی کا ناچ نچا دیتے ہیں ”آبے لونڈے، جابے لونڈے، یہ کچو، وہ دیجو“ گھر بازار ایک ہو جاتا ہے۔ دور کیوں جاؤ، پرسوں پر لے روز کا ذکر ہے، دکان سے تصویر کا چوکھٹا لگ کر آیا۔ اس وقت ”تو دیوان خانے میں رکھ دی گئی کل شام کہیں چچی کی نظر اس پر پڑی، بولیں ”چھکن کے ابا تصویر کب سے رکھی ہوئی ہے، خیر سے بچوں کا گھر ٹھہرا، کہیں ٹوٹ پھوٹ گئی تو بیٹھے بٹھائے روپے دو روپے کا دھکا لگ جائے گا، کون ٹانگے گا اس کو؟“

”ٹانگتا اور کون، میں خود ٹانگوں گا، کون سی ایسی جوئے شیر لانی ہے، رہنے دو، میں ابھی سب کچھ خود ہی کیے لیتا ہوں۔“

کہنے کے ساتھ ہی شیروانی اتار چچا ٹانگنے کے درپے ہو گئے۔ امامی سے کہا۔ ”بیوی سے دو آنے لے کر میخیں لے آ“ ادھر وہ دروازے سے نکلا۔ ادھر سے مودے سے کہا۔ مودے مودے! امامی کے پیچھے۔ کہیو تین تین انچ کی ہوں۔ میخیں۔ بھاگ کر جا۔ جالچو اسے راستے میں ہی۔

لیجئے تصویر ٹانگنے کی داغ بیل پڑ گئی اور اب آنی گھر بھر کی شامت۔

نخنہ کو پکارا۔ اونخنہ جانا ذرا میرا ہتھوڑا لے آنا۔ بنوا جاؤ اپنے بستے میں سے چنختی نکال لاؤ اور سیڑھی کی ضرورت بھی تو ہوگی ہم کو۔ ارے بھی للو! ذرا تم جا کر کسی سے کہہ دیتے۔ سیڑھی یہاں آ کر لگا دے اور دیکھنا۔ وہ لکڑی کے تختے والی کرسی بھی

لیتے آتے تو خوب ہوتا۔

چھٹن بیٹے! چائے پی لی تم نے؟ ذرا جانا تو اپنے ان ہمسائے میر باقر علی کے گھر۔ کہنا ابانے سلام کہا ہے اور پوچھا ہے آپ کی ٹانگ اب کیسی ہے اور کہو، وہ جو ہے نا آپ کے پاس، کیا نام ہے اس کا، اے لو بھول گیا، پلٹو تھاکہ ٹلٹل۔ اللہ جانے کیا تھا۔ خیر وہ کچھ ہی تھا۔ تو یوں کہہ دیجو کہ وہ جو آپ کے پاس آہ ہے نا جس سے سیدھ معلوم ہوتی ہے وہ ذرا دے دیجئے۔ تصویر ٹانگنی ہے۔ جانیو میرے بیٹے، پر دیکھنا سلام ضرور کرنا اور ٹانگ کا پوچھنا نہ بھول جانا اچھا؟..... یہ تم کہاں چل دیئے للو؟ کہا جو ہے ذرا یہیں ٹھہرے رہو۔ سیڑھی پر روشنی کون دکھائے گا ہم کو؟

آگیا امامی؟ لے آیا میخیں؟ مودا مل گیا تھا؟ تین تین انچ ہی کی ہیں نا؟ بس بہت ٹھیک ہیں۔ اے لوتلی منگوانے کا تو خیال ہی نہ رہا۔ اب کیا کروں؟ جانا میرے بھائی جلدی سے۔ ہوا کی طرح جا اور دیکھیو بس گز سوا گز ہوتلی۔ نہ بہت موٹی ہو نہ پتلی۔ کہہ دینا تصویر ٹانگنے کو چاہیے ہے۔ لے آیا؟ اووڈو! وڈو کہاں گیا؟ وڈو میاں!..... اسی وقت سب کو اپنے اپنے کام کی سوچھی ہے یوں نہیں کہہ کر ذرا ہاتھ بٹائیں۔ یہاں آؤ، تم کرسی پر چڑھ کر مجھے تصویر پکڑانا۔

لیجئے صاحب خدا خدا کر کے تصویر ٹانگنے کا وقت آیا، مگر ہونی شدنی، چچا اسے ستھا کر ذرا وزن کر رہے تھے کہ ہاتھ سے چھوٹ گئی۔ گر کر شیشہ چور چور ہو گیا۔ ہئی ہے! کہہ کر سب ایک دوسرے کا منہ تکتے لگے۔ چچا نے کچھ خفیف ہو کر کرچوں کا معائنہ شروع کر دیا۔ وقت کی بات انگلی میں شیشہ چبھ گیا۔ خون کی تلتلی بندھ گئی۔

تصویر کو بھول اپنا رومال تلاش کرنے لگے۔ رومال کہاں سے ملے؟ رومال تھا شيروانی کی جیب میں۔ شيروانی اتار کر نہ جانے کہاں رکھی تھی۔ اب جناب گھر بھر نے تصویر نا نگنے کا سامان تو طاق پر رکھا اور شيروانی کی ڈھنڈیا پڑ گئی۔ چچا میاں کمرے میں ناچتے پھر رہے ہیں۔ کبھی اس سے ٹکر کھاتے ہیں، کبھی اس سے۔ سارے گھر میں سے کسی کو اتنی توفیق نہیں کہ میری شيروانی ڈھونڈ نکالے۔ عمر بھر اسے نکموں سے پالانا پڑا تھا اور کیا جھوٹ کہتا ہوں کچھ؟ چھ چھ آدمی ہیں اور ایک شيروانی نہیں ڈھونڈ سکتے جو ابھی پانچ منٹ بھی تو نہیں ہوئے میں نے اتار کر رکھی ہے بھئی بڑے۔۔۔۔۔

اتنے میں آپ کسی جگہ سے بیٹھے بیٹھے اٹھتے ہیں اور دیکھتے ہیں کہ شيروانی پر ہی بیٹھے ہوئے تھے۔ اب پکار پکار کر کہہ رہے ہیں ارے بھئی رہنے دینا۔ مل گئی شيروانی ڈھونڈ لی ہم نے۔ تم کو تو آنکھوں کے سامنے بیل بھی کھڑا ہو تو نظر نہیں آتا۔

آدھے گھنٹے تک انگلی بندھتی بندھاتی رہی۔ نیا شیشہ منگوا کر چوکھٹے میں جڑا اور تمام قصے طے کرنے پر دو گھنٹے بعد پھر تصویر نا نگنے کا مرحلہ درپیش ہوا۔ اوزار آئے، سیڑھی آئی، چوکی آئی، شمع لائی گئی۔ چچا جان سیڑھی پر چڑھ رہے ہیں اور گھر بھر (جس میں ماما اور کھاری بھی شامل ہیں) نیم دائرے کی صورت میں امداد دینے کو کیل کانٹے سے لیس کھڑا ہے۔ دو آدمیوں نے سیڑھی پکڑی تو چچا جان نے اس پر قدم رکھا۔ اوپر پہنچے، ایک نے کرسی پر چڑھ کر میخیں بڑھائیں۔ ایک قبولی کر لی۔ دوسرے نے ہتھوڑا اوپر پہنچایا، سنبھالا ہی تھا کہ میخ ہاتھ سے چھوٹ کر نیچے گر

پڑی۔ کھسیانی آواز میں بولے:

اے لو، اب کم بخت میخ چھوٹ کر گر پڑی، دیکھنا کہاں گئی؟

اب جناب سب کے سب گھٹنوں کے بل ٹٹول ٹٹول کر میخ تلاش کر رہے ہیں اور چچا میاں سیڑھی پر کھڑے ہو کر مسلسل بڑبڑا رہے ہیں۔ ملی؟ ارے کم بختو ڈھونڈی؟ اب تک تو میں سو مرتبہ تلاش کر لیتا۔ اب میں رات بھر سیڑھی پر کھڑا کھڑا سوکھا کروں گا؟ نہیں ملتی تو دوسری ہی دے دو اندھو!

یہ سن کر سب کی جان میں جان آتی ہے۔ تو پہلی میخ ہی مل جاتی ہے۔ اب میخ چچا جان کے ہاتھ میں پہنچاتے ہیں تو معلوم ہوتا ہے اس عرصے میں ہتھوڑا غائب ہو چکا ہے۔

یہ ہتھوڑا کہاں چلا گیا؟ کہاں رکھا تھا میں نے؟ لا حول ولاقوة! الو کی طرح آنکھیں پھاڑے میرا منہ کیا تک رہے ہو؟ سات آدمی اور کسی کو معلوم نہیں، ہتھوڑا میں نے کہاں رکھ دیا؟

بڑی مصیبتوں سے ہتھوڑے کا سراغ نکالا اور میخ گزرنے کی نوبت آئی۔ اب آپ یہ بھول بیٹھے ہیں کہ ماپنے کے بعد میخ گاڑنے کو دیوار پر نشان کس جگہ کیا تھا۔ سب باری باری کرسی پر چڑھ کر کوشش کر رہے ہیں کہ شاید نشان نظر آجائے۔ ہر ایک کو الگ الگ نشان دکھائی دیتا ہے۔ چچا سب کو باری باری الو، گدھا کہہ کہہ کرسی سے اتر جانے کا حکم دے رہے ہیں آخر پھر چشتی لی اور کونے سے تصویر ٹانگنے کی جگہ کو دوبارہ مانپنا شروع کیا۔ مقابل کی تصویر کونے سے پینتیس انچ کے فاصلے پر لگی ہوئی تھی۔ بارہ اور بارہ کے انچ اور؟ بچوں کو زبانی حساب کا سوال ملا۔

باواز بلند حل کرنا شروع کیا اور جواب نکالا تو کسی کا کچھ تھا اور کسی کچھ۔ ایک نے دوسرے کو غلط بتایا۔ اسی تو تو میں میں سب بھول بیٹھے کہ اصل سوال کیا تھا۔ نئے سرے سے ماپ لینے کی ضرورت پڑ گئی۔

اب چچا ہفتی سے نہیں ماپتے۔ ستلی سے ماپنے کا ارادہ رکھتے ہیں۔ میڑھی پر پینتالیس درجے جازاویہ بنا کر ستلی کا سراکونے تک پہنچانے کی فکر میں ہیں کہ ستلی ہاتھ سے چھوٹ جاتی ہے۔ آپ لپک کر اسے پکڑنا چاہتے ہیں کہ اسی کوشش میں زمین پر آ رہتے ہیں۔ کونے میں ستار رکھا تھا۔ اس کے تمام تار چچا جان کے بوجھ سے یک لخت جھنجھنا کر ٹکڑے ٹکڑے ہو جاتے ہیں۔

اب چچا جان کی زبان سے جو منجھے ہوئے الفاظ نکلتے ہیں، سننے کے قابل ہیں۔ مگر چچی روک دیتی ہیں اور کہتی ہیں کہ اپنی عمر کا نہیں تو ان بچوں کا ہی خیال کرو۔

بہت دشواری کے بعد چچا جان از سر نو میخ گاڑنے کی جگہ معین کرتے ہیں۔ بائیں ہاتھ سے اس جگہ میخ رکھتے ہیں اور دائیں ہاتھ سے ہتھوڑا سنبھالتے ہیں۔ پہلی ہی چوٹ جو پڑتی ہے تو سیدھی ہاتھ کے انگوٹھے پر۔ آپ ”سی“ کر کے ہتھوڑا چھوڑ دیتے ہیں۔ وہ نیچے آ کر گرتا ہے کسی کے پاؤں پر، ہائے ہائے اور افوہ اور مار ڈالا شروع ہو جاتی ہے۔

چچی جل بھن کر کہتی ہیں یوں میخ گاڑنا ہوا کرے تو مجھے آٹھ روز پہلے خبر دے دیا کیجئے۔ میں بچوں کو لے کر نیکے چلی جایا کروں اور نہیں تو۔

چچا نادم ہو کر جواب دیتے ہیں۔ یہ عورت ذات بھی بات کا ہنگامہ بنا لیتی ہے

یعنی ہوا کیا جس پر یہ طعنے دیئے جا رہے ہیں؟ بھلا صاحب کان ہوئے۔ آئندہ ہم کسی کام میں دخل نہ دیا کریں گے۔

اب نئے سرے سے کوشش شروع ہوئی۔ میخ پر دوسری چوٹ جو پڑی تو اس جگہ کا پلستر نرم تھا۔ پوری کی پوری میخ اور آدھا ہتھوڑا دیوار میں اور چچا اچانک میخ گڑ جانے سے اس زور سے دیوار سے ٹکرائے کہ ناک غیرت والی ہوتی تو پچک کر رہ جاتی۔

اس کے بعد از سر نو چھتی اور رسی تلاش کی گئی اور میخ گاڑنے کی نئی جگہ مقرر ہوئی اور کوئی آدھی رات کا عمل ہو گا کہ خدا خدا کر کے تصویر ٹنگی۔ وہ بھی کیسی؟ سیڑھی اور اتنی جھکی ہوئی کہ جیسے اب سر پر آئی۔ چاروں طرف گز گز بھر دیوار کی یہ حالت گویا چاند ماری ہوتی رہی ہے۔ چچا کے سوا باقی سب تھکن سے چورنند میں جھوم رہے ہیں۔ اب آخری سیڑھی پر سے دھم سے جواترتے ہیں تو کہاری غریب کے پاؤں پر پاؤں۔ غریب کے ڈیل تھی۔ تڑپ ہی تو اٹھی۔ چچا اس کی چیخ سن کر ذرا سراسیمہ تو ہوئے مگر پل بھر میں داڑھی پر ہاتھ پھیر کر بولے، اتنی سی بات تھی، لگ بھی گئی، لوگ اس کے لیے مستری بلوایا کرتے ہیں۔



چاچا چھکن نے جھگڑا چکایا

پچھلی گرمیوں میں تو ارکاروڑ تھا۔ ہمارے ہاں چراغ پڑتے ہی کھانا کھالیا جاتا ہے۔ بچے کھانا کھا کر سو گئے تھے۔ چچی نے کھانا نمٹا کر عشاء کی نماز کی نیت باندھی تھی۔ نوکر باورچی خانے میں بیٹھے کھانا کھا رہے تھے۔ چچا چھکن بنیان پہنے، تمہد باندھے، ٹانگ پر ٹانگ رکھے چارپائی پر لیٹے مزے مزے سے حقے کے کش لگا رہے تھے کہ دفعتاً گلی میں سے شور و نل کی آواز آئی۔

بندو، امائی، مودا کھانا چھوڑ دروازے کی طرف لپکے۔ چچا بھی چونک کر اٹھ بیٹھے اور کوئی نظر نہ آیا تو چچی کی طرف دیکھا۔ چچی نے سلام پھیرتے ہوئے منہ ادھر موڑا، آنکھیں چار ہوئیں تو چچا نے پوچھا۔ یہ شور کیسا ہے؟ چچی ماتھے پر تیوری ڈال کر ونیفنے پڑھنے لگیں۔

چچا چھکن کچھ دیر انتظار کرتے رہے کہ شاید کوئی نوکر لڑکا پلٹ کر آئے اور کچھ خبر لائے۔ ویسے چچی سے برابر پوچھتے رہے۔ کوئی آتا نہیں!..... کہاں بیٹھ رہے ہیں سب کے سب؟..... دیکھتی ہوں ان کی حرکتیں؟ معلوم نہیں کیا واردات ہو گئی؟ لیکن جب نہ چچی نے کچھ جواب دیا اور نہ کوئی لڑکا واپس آیا تو مجبوری کو اٹھے اور جوتا پہن خود باہر نکلنے کی تیاری کی۔

چچی بولیں۔ چلے تو ہو، کسی کے جھگڑے میں نہ پڑنا۔

چچا بولے۔ میرا سر پھرا ہے۔ بازاری لوگوں کے جھگڑوں سے ہمیں کیا

سر و کار۔

زنان خانے سے نکل مردانے میں آئے۔ ڈیوڑھی میں قدم رکھا تو دیکھا کہ گھر کے سامنے بھیڑ جمع ہے۔ چچا کو توقع نہ تھی کہ اتنی جلدی موقع پر جا پہنچیں گے۔ کچھ گھبرائے۔ آگے بڑھنے کے لیے ابھی تیار نہ تھے۔ واپس ہٹنے کو جی نہ چاہتا تھا۔ چنانچہ آپ نے جلدی سے دیا گل کر کے ڈیوڑھی کا دروازہ بھیڑ دیا اور دیر تک درز سے آنکھ لگائے صورت حالات ملاحظہ فرماتے رہے۔

معلوم ہوا کہ جھگڑا دو ہمسایوں کے درمیان ہے جو سامنے کے مکان میں رہتے ہیں۔ ایک اوپر کی منزل میں، دوسرا نیچے کی منزل میں۔ ہاتھ پائی تک نوبت پہنچ گئی تھی لیکن لوگوں نے اب دونوں کو الگ الگ کر کے سنبھال رکھا ہے اور میر باقر علی انہیں سمجھا بچھا کر تقریباً ٹھنڈا کر چکے ہیں۔

چچا سے رہا نہ گیا۔ یہ بات انہیں کیونکر گوارا ہو سکتی تھی کہ ان کے ہوتے ساتھ محلے کا کوئی اور شخص اس قسم کے قصوں میں بچ بن بیٹھے، چنانچہ آپ تہہ کس بنیان نیچے کھینچ دروازہ کھول باہر کھڑے ہوئے اور بڑے سر پرستانہ انداز میں بولے ارے بھی کیا واقعہ ہو گیا؟

میر باقر علی نے کہا۔ اجی کچھ نہیں۔ یوں ہی ذرا سی بات پر ان خان صاحب اور مولوی صاحب میں جھگڑا ہو گیا تھا، میں نے سمجھا دیا ہے دونوں کو۔

وہ تو سمجھ گئے مگر چچا بھلا کہاں سمجھتے ہیں۔ موقع پر جا پہنچے۔ مگر بات کیا ہوئی؟ یہ تو کچھ ایسا نقشہ نظر آتا ہے جیسے خدا نخواستہ فوج داری تک نوبت پہنچ گئی تھی۔

میر باقر علی نے ٹالنا چاہا۔ اجی اب خاک ڈالے اس قصے پر جو ہونا تھا ہو گیا۔ ہمسایوں میں دن رات کا ساتھ، کبھی کبھی شکایت پیدا ہو ہی جاتی ہے۔

اب بھی چچا کی تسکین نہ ہوئی، بولے پر زیادتی آخر کس کی طرف سے ہوئی؟
 خان صاحب بولے۔ پوچھیے ان مولوی صاحب سے جو بڑے مفتی بنے
 پھرتے ہیں۔ داڑھی تو بالشت بھر بڑھا رکھی ہے لیکن حرکتیں رذیلوں کی سی ہوں تو
 داڑھی سے کیا فائدہ؟

چچا چونک کر بولے اوہ یہ قصہ تو ٹیڑھا معلوم ہوتا ہے!
 اب مولوی صاحب کیسے چپ رہ سکتے تھے۔ بولے صاحب ان کو کوئی چپ
 کرائے۔ میں بڑی دیر سے طرح دینے جا رہا ہوں اور یہ جو منہ میں آئے، بکے
 چلے جاتے ہیں۔ اس کا نتیجہ ان کے حق میں اچھا نہ ہوگا۔
 خان صاحب کڑک کر بولے اے جا، چار بھلے آدمی بیچ میں پڑ گئے جو میں رک
 گیا، نہیں تو نتیجہ تو آج ایسا بتاتا کہ چھٹی کا دودھ یاد آ جاتا۔

مولوی صاحب نے تن کر فرمایا ”طاقت کے گھمنڈ میں نہ رہنا خان
 صاحب! انگریز کا راج ہے جی ہاں اور یہاں بھی کوئی ایسے ویسے نہیں ہیں۔ ہم بھی
 ایسے تھکیاروں پر اتر آئے تو یاد رکھئے ورنہ جی ہاں۔“

خان صاحب بے قابو ہو گئے۔ مکاتان کر بڑھا چاہتے تھے کہ لوگوں نے بیچ
 بچاؤ کر کے روک لیا۔ مولوی صاحب آستینیں چڑھاتے چڑھاتے رہ گئے۔ باقر
 علی صاحب نے پریشان ہو کر چچا چھکن سے کہا دونوں کے دونوں اچھے خاصے سمجھ
 گئے تھے، آپ نے پھر دونوں کو بھڑکا دیا۔

چچا بولے۔ لاحول ولاقوة۔ کہنے لگے کہ آپ نے بھڑکا دیا۔ اجی حضرات میں تو
 صرف اتنا پوچھ رہا تھا کہ قصور کس کا ہے؟ آپ جو بڑے بیچ بن کر گھر سے نکل

کھڑے ہوئے تو اتنا تو معلوم کر لیا ہوتا کہ زیادتی کس کی ہے اور اصل واقعہ کیا ہے؟

باقری علی نے پھر بات نالنی چاہی۔ اجی کہاں اب سر راہ قصہ سنئے گا، جانے دیجئے۔ جو ہوا سو ہوا۔ میں تو ان دونوں کی شرافت کی داد دیتا ہوں کہ جو ہم نے کہا۔ انہوں نے مان لیا۔ بات رفت گزشت ہوئی۔ اب آپ کیا گڑھے مردے اکھیر نے آگئے۔

چچا نے دیکھا۔ میر باقر علی چھائے چلے جا رہے ہیں۔ آگ ہی تو لگ گئی لیکن سنبھل کر بولے۔ صاحب من آپ کو اس محلے میں آئے ابھی عرصہ ہی کتنا ہوا؟ گئے آمدی و گئے پیر شدی اور ہماری تو نال اسی محلے میں گڑی ہوئی ہے۔ اب آپ جانے دیجئے نا اس بات کو، بازی بازی باریش بابا ہم بازی؟ اور سر راہ کا کیا ہے یہ جھگڑا ہم تک آج نہ پہنچتا تو کل پہنچ جاتا۔ سوا ب بھی کیا مضائقہ ہے۔ سامنے ہی تو غریب خانہ ہے اندر چل بیٹھیں، دو منٹ میں قصہ طے ہوا جاتا ہے۔ مجھے تو یہ ہر گز گوارا نہیں کہ جس محلے میں سبھی رہتے ہوں، وہاں ہمسایوں میں یوں سر بازار جوتی پیزا رہا کرے۔

یہ کہہ کر چچا نے داد طلب نگاہوں سے مجمع کو دیکھا۔ بولے۔ کیوں صاحب! خدا لگتی کہیے۔ یہ بھلا کوئی شرافت ہے؟

مجمع میں سے تائید کی بھنبھناہٹ سی سنائی دی۔ میر صاحب خاموش ہو کر رہ گئے۔ چچا بولے تو آپ دونوں صاحب اندر تشریف لے آئیے نا اور میر صاحب اگر چاہیں تو میر صاحب بھی اندر آ سکتے ہیں۔ باقی لوگوں سے مخاطب ہو کر فرمایا

آپ حضرات جاسکتے ہیں یہاں کوئی بھانڈو ناچیں گے نہیں جو آپ کو مدعو کروں۔
 آپس کے جھگڑے طے کرنا مغز پاشی کا کام ہے۔ آپ لوگ اپنے گھر جا کر آرام
 کیجئے۔

لیجئے صاحب چچا قاضی التضاۃ بن گئے، مدعی اور مد علیہ میر صاحب کو ساتھ
 لیے گھر میں آئے۔ گھر پہنچ کر مردانے ہی سے فرامین کی ایک فہرست صادر ہوئی
 کہ بندو لیپ لائے اور مودا برف کا پانی بنائے اور ارامی حقہ تازہ کر کے پہنچائے
 اور بندو لیپ لاکھنے کے بعد خاصدان لے کر آئے اور مودا پانی بنا چکنے کے بعد
 اگلدان لا کر رکھے اور ارامی حقے سے فراغت پا کر پنکھا جھلے۔

سب کو دیوان خانے میں بٹھایا، خود یہ کہہ کر اندر گئے کہ میں ابھی حاضر ہوا۔
 اندر جا کر بنیان پر چکن کا کرتہ پہنا۔ پہن ہی رہے تھے کہ چچی نے جلدی جلدی
 رکعت ختم کر کے سلام پھیر کر پوچھا۔ کیا بات ہے؟ چچا بے پروائی کے انداز میں
 بولے۔ کیا عجیب حالت ہے لوگوں کی، نہ دن کو چین لینے دیتے ہیں اور نہ رات
 کو۔ ان سامنے والے خان صاحب اور مولوی صاحب کا جھگڑا ہو گیا۔ مصیبت
 میں میری جان پڑ گئی۔ سب مصر ہیں کہ آپ بیچ میں پڑ کر فیصلہ کر دیجئے۔ بات نالی
 بھی نہیں جاسکتی۔ محلے کا معاملہ ٹھہرا۔ بہر حال برسرِ اولاد آدم ہر چہ آید بگڑو، تو تم
 نماز سے فارغ ہو کر پان کے کچھ ٹکڑے لگا کے بھیج دینا۔

چچی جل کر بولیں یہ شوق بھی پورا کر لیجئے۔

چچا کرتے کے بٹن لگاتے ہوئے باہر نکلے۔ دیوان خانے میں پہنچ کر آرام
 کرسی پر دراز ہو گئے۔ ٹانگیں سمیٹ کر اوپر دھر لیں۔ بولے میں حاضر ہوں،

فرمائے کیا بات ہوئی؟ سارا واقعہ بیان کیجئے۔ لیکن مختصر طور پر۔ مولوی صاحب اور خان صاحب دونوں کی تیوری چڑھی ہوئی تھی۔ منہ پھلائے لال لال آنکھوں سے ایک اس طرف ایک اس طرف تک رہا تھا۔ چچا کا تقاضا سن کے دونوں کچھ کسمسائے مگر چپکے بیٹھے رہے۔ میر صاحب نے مہر سکوت توڑی۔ حضرت بات تو اصل میں بڑی معمولی تھی۔

چچا نے کہا آپ تمہید کو جانے دیجئے، مطلب کی بات کہیے۔ میر صاحب نے غصے کو پی کر کہا تو اور کیا کہو۔ بات حقیقت میں نہایت معمولی ہے۔ لیکن..... خان صاحب سے ضبط نہ ہو سکا۔ کوئی آپ کی بہو بیٹیوں کو یوں دیکھتا اور آپ اسے معمولی بات کہتے تو جانتا۔

چچا کرسی پر اکڑوں بیٹھ گئے۔ مستورات کا واعدہ ہے تو واقعی حضرت اسے معمولی بات کہنا تو بڑی زیادتی ہے۔ آپ کی۔ خان صاحب آپ خود ہی جو واقعہ ہے بیان کیجئے۔

باقر علی صاحب خاموش ہو گئے۔ خان صاحب کی حوصلہ افزائی ہوئی۔ بولے آپ سا منصف مزاج بزرگ پوچھے گا تو بیان کروں گا ہی۔ آپ سے کیا پردہ ہے۔

چچا پھول گئے۔ کچھ کہنا ضروری معلوم ہوا۔ نہیں نہیں کوئی بات نہیں۔ آپ بلا تکلف کہیے۔

خان صاحب نے کہا۔ آپ کو علم ہی ہے کہ اس سامنے کے مکان کی چلی منزل میں ہم رہتے ہیں اور اوپر کی منزل میں ایک کھڑکی ہے جس سے ہمارے مکان

کے صحن میں نظر پڑتی ہے۔

چچا نے بات کاٹ کر فرمایا، جی ہاں جی ہاں، میری دیکھی ہوئی کیا۔ میرے سامنے بنی اور اس ایک کھڑکی کا کیا ذکر اس سارے مکان کی تعمیر میں میرا بہت کچھ دخل رہا۔ مالک مکان فضل الرحمان خان کے مجھ سے مراسم تھے۔ حیدر آباد جانے سے پہلے ہر روز شام کو ملنے آتے تھے اور سچ پوچھنے انہیں یہ مشورہ بھی میں نہیں دیا تھا کہ خالی زمین پڑی ہے اور کوڑیوں کے مول بک رہی ہے تو کچھ ایسی صورت کرنی چاہیے کہ کرائے کی ایک سبیل نکل آئے تو انہوں نے یہ گویا مکان بنایا۔ خیر یہ تو جملہ معترضہ تھا۔ آپ بات کہیے۔

خان صاحب نے سوچا کہ بات کہاں تک کی تھی۔ جی تو اوپر کی منزل میں ایک کھڑکی ہے کہ اس سے ہمارے ہاں کے صحن میں نظر پڑتی ہے۔ ہم اس مکان میں پہلے سے رہتے ہیں یہ حضرت بعد میں آئے۔ آتے ہی ہم نے ان سے کہہ دیا کہ مولوی صاحب اس کھڑکی میں اگر آپ تالا ڈالوادیں تو مناسب ہے ورنہ عورتوں کا سامنا ہوا کرے گا اور مفت میں کوئی نہ کوئی قصہ کھڑا ہو جائے گا۔

چچا نے دادوی۔ بہت مناسب کارروائی کی آپ نے۔ قانونی نقطہ نظر سے گویا آپ نے ایک ایسی پیش بندی کی کہ بعد میں اگر کسی قسم کی بھی شکایت پیدا ہو تو آپ کو گرفت کا جائز موقع ملے۔ بہت ٹھیک، جی تو پھر؟

خان صاحب داد سے بہت مسرور ہوئے۔ خدا حضور کا بھلا کرے۔ میں نے سوچا نئے آدمی ہیں۔ کیوں نہ پہلے ہی خبردار کر دوں۔ سو صاحب نے بھی مجھے یقین دلایا۔ کہ کھڑکی میں تالا ڈال دیا گیا ہے اور میں بے فکر ہو گیا۔ اب جناب

آج صبح کو کیا ہوا کہ.....

یہ لیجئے ٹھنڈا پانی پیجئے۔ آپ بھی لیجئے مولوی صاحب۔ پانی دے بے میر صاحب کو۔ جی تو آج صبح..... اے رکھ دے میز پر خاصدان ہر پر کیوں سوار ہو گیا ہے اور وہ امانی کہاں مر رہا ہے؟ ابھی تک حقہ نہیں بھرا گیا؟ جی صاحب آپ کہے جائیے۔ میں سن رہا ہوں۔ ہاں اور وہ اگالداں؟ کہہ بھی دیا تھا پھر بھی یاد نہیں رہا۔ بڑے نالائق ہو تم لوگ۔ آپ فرمائیے نا خان صاحب؟

خان صاحب نے کچھ دیر سکوت کا انتظار کیا۔ آخر بولے۔ جی تو آج صبح میں ادھر دکان پر روانہ ہوا، ادھر اوپر کی منزل میں ایک بچے نے کھڑکی کھول دی۔ عورتیں صحن میں بیٹھی تھیں۔ انھوں نے کھڑکی بند کرنے کو کہا تو یہ حضرت خود کھڑکی میں آن موجود ہوئے اور بدیں ریش و فاش عورتوں کو دیکھنے لگے۔ اب آپ ہی فرمائیے کہ یہ شریفوں اور مولویوں کی سی باتیں ہیں یا لچوں اور شہدوں کی سی حرکتیں؟

چچا نے عالم استعجاب میں آنکھیں کھولیں گردن جھکا لی۔ اور پھر ایک حاکمانہ انداز میں سر پھیر کر مولوی صاحب کی طرف دیکھا۔ مولوی صاحب یہ تو آپ نے ایسی نامناسب اور خلاف شرع حرکت کی جس پر آپ کو جس قدر الزام دیا جائے بجا ہے۔

مولوی صاحب دیر سے خاموش بیٹھے دیکھ رہے تھے کہ چچا ہمدردانہ انداز سے خان صاحب کی گفتگو سن رہے ہیں۔ اب چچا نے انہیں مخاطب کیا تو وہ بھڑک اٹھے۔ سبحان اللہ! آپ بھی عجب سادہ لوح شخص ہیں جو کچھ کسی نے انفر اباندہا،

جھٹ اس پر ایمان لے آئے۔ واہ صاحب واہ!

چچا کو یہ انداز کلام کسی قدر ناگوار گزرا۔ تو آپ کو یہ خیال ہے کہ میں خان

صاحب کی ناجائز حمایت کر رہا ہوں؟

مولوی صاحب بولے ناجائز حمایت تو ہے ہی۔ آپ پہلے میری عرض بھی سنئے کہ میں کیا کہتا ہوں۔ چچا بے ضابطگی کا الزام سن کر چڑ گئے۔ بولے تو بیان کیجئے کہ آپ کیا عرض کرنا چاہتے ہیں مگر عرض ہو، طول نہ ہو۔ مجھے اختصار بہت مرغوب ہے۔

مولوی صاحب بولے۔ جی میں بہت مختصر طور پر سب کچھ عرض کیے دیتا ہوں۔ ہم نے تو مکان میں آتے ہی کھڑکی میں ٹالا ڈال دیا تھا۔ چنانچہ آج تک کبھی کوئی وجہ شکایت پیدا نہیں ہوئی۔ آج اتفاقہ بننے کے ہاتھ چابی لگ گئی اور اس نے کھڑکی کھول دی اور کھڑکی میں کھرا ہو کر ان کے بچوں کو آوازیں دینے لگا۔ میں نے جب.....“

لیکن بیان ختم ہونے سے پہلے ہی چچا نے جرح شروع کر دی۔ تو آپ کا بیان یہ ہے کہ آوازیں دینے کے لیے کھڑکی کا ٹالا کھولا تھا۔ محض آوازیں دینے کے لیے محض؟ خوب۔ اس کے لیے بھلا کھڑکی کھولنے کی کیا ضرورت تھی؟

مولوی صاحب بولے۔ آخر بچہ ہی تو تھا۔ اسے بھلا نیک و بد کی کیا تمیز۔ اسے یہ تھوڑا معلوم تھا کہ صاحب یہ تالا نہ کھولنا چاہیے اور وہ کھڑکی بند دینی چاہیے۔ چابی مل گئی تھی، تالے پر نظر پڑی۔ کھول ڈالا۔

چچا ہونٹ سکوڑ سکوڑ کر اور ایک آنکھ میچ کر یوں سر ہلاتے رہے، گویا مولوی

صاحب کے اس جواب میں بھی انہیں ایسے ایسے معافی نظر آرہے ہیں جو دوسروں کی فہم سے بالاتر ہیں۔

مولوی صاحب نے اپنا بیان جاری رکھا۔ میں نے کھڑکی جو کھلی دیکھی تو فوراً بند کرنے کو لپکا اور کواڑ بند کر کے اسی وقت تالا لگا دیا۔

چچا نے پھر ٹوکا کیوں حضرت یہ آپ کے گھر میں تالا کھولنا تو بچوں کو بھی آتا ہے۔ مگر بند کرنا آپ کے سوا کسی نہیں آتا؟ خوب!

میر باقر علی صاحب بولے۔ حضرت یہ ایک اضطراری حرکت تھی جس سے یہ ظاہر ہوتا ہے کہ انہیں اس کھڑکی کے بند رکھنے کا ہر وقت خیال رہتا تھا۔ کھلی دیکھی تو یکنخت بند کرنے کو لپکے۔

مولوی صاحب نے مزید صفائی کے خیال سے کہا۔ خدا شاہد ہے جو مجھے یہ گمان بھی گزرا ہو کہ صحن میں مستورات موجود ہوں گی یا میں نے اس طرف نظر بھی ڈالی ہو۔ یہ سراسر بہتان ہے کہ میں کھڑا رہا۔ بلکہ میں تو بعد میں نیچے کہا ابھی بھیجا کہ مجھے بڑا افسوس ہے کہ بچے نے کھڑکی کھول دی تھی۔

میر صاحب نے مولوی صاحب کے چال چلن کے متعلق شہادت دی۔ مولوی صاحب جب سے یہاں آئے ہیں میں انہیں جانتا ہوں۔ میرے بچوں کو پڑھاتے ہیں، روز کا آنا جانا ہے اور میں وثوق سے کہتا ہوں کہ یہ اس قسم کے آدمی نہیں۔ چنانچہ میں نے خان صاحب سے بھی یہی کہا تھا کہ مستورات کو غلط فہمی ہو گئی ہوگی ورنہ مولوی صاحب سے کسی برے خیال کی توقع نہیں ہو سکتی۔

لیکن چچا بھلا کسی دوسرے کی رائے کو کب خاطر میں لاتے ہیں۔ بولے دلوں

کا حال خداوند عالم بہتر جانتا ہے اور اس کے متعلق کچھ کہنے کی جرأت کرنا میرے رائے میں کفر ہے۔ بہر حال ابھی سب کچھ کھلا جاتا ہے تو جناب اتوار کے روز آپ گھر میں ہی رہتے ہیں؟ بجا..... تو سوال یہ ہے کہ اگر کھڑکی کھلنی تھی تو اتوار ہی کے روز کیوں کھلی، جب آپ گھر میں موجود تھے؟ کسی اور دن کیوں نہ کھلی؟

یہ کہہ کر چچا نے نتھنے پھلا کر فاتحانہ انداز سے باری باری سب پر یوں نظر ڈالی گویا کوئی بڑا اہم نکتہ نکال کر مولوی صاحب کو جواب کر دیا ہے۔

مولوی صاحب اس استدلال سے پریشان ہو گئے تھے۔ بولے حضرت! اس بات کی اہمیت کچھ واضح طور پر میری سمجھ میں نہیں آئی۔ باقی واقعہ یہ ہے کہ کھڑکی کی چابی گچھے میں ہے، گچھا میرے پاس رہتا ہے۔ جب میں گھر پر ہوں گا تب ہی گچھا گھر پر ہوگا اور اسی وقت کھڑکی کھلنے کا امکان بھی ہے۔

چچا کو اس جواب کی توقع نہ تھی۔ سر پیچھے کو ڈال کرسی پر لیٹ گئے اور بولے اب یہ آپ کی کج بخشی ہے ورنہ حقیقت یہ ہے کہ اس بات کا جواب آپ کے پاس کچھ نہیں۔

مولوی صاحب نے نہ معلوم دانستہ یا نادانستہ چچا کو تھوڑا سا روغن قاز ملا۔ بولے۔ صاحب جو اصل واقعہ تھا وہ تو میں عرض کر دیا۔ اب آپ اپنی علمیت اور قابلیت سے جو نکتہ چاہیں نکال سکتے ہیں اور مجھ سے جاہل کی کیا بساط کہ بحث میں آپ سے پیش چل سکے۔

چچا خوش ہو گئے۔ مولوی صاحب کے خلاف جو جذبہ اندر ہی اندر کام کر رہا تھا۔ ٹھنڈا پڑ گیا۔ ایسے انداز میں ہنس پڑے گویا دانستہ محض تفریح کی غرض سے

منطق کے شعبہ دیکھا رہے تھے۔ مسکرا کر بولے۔ معلوم ہوتا ہے کہ آپ کو بھی منطق سے دلچسپی ہے..... لے آیا بے حقہ؟ رکھ دے ادھر، اچھا ادھر ہی رکھ دے۔ لیجئے مولوی صاحب! نہ نہ لیجئے نا، ذرا تمباکو ملاحظہ فرمائیے گا۔ براہ راست مراد آباد سے منگواتا ہوں ورنہ یہاں کا تمباکو تو آپ جانے نرا گوبر ہوتا ہے۔ مراد آباد میں ایک عزیز ہیں۔ کلکٹری میں پیش کار ہیں۔ مگر صاحب ان کے رسوخ کیا کہنا، تو وہ کبھی کبھار یاد کر لیتے ہیں۔

مولوی صاحب نے حقے کے کش لگانے شروع کیے۔ خان صاحب نے دیکھا کہ چچا تو مولوی صاحب پر ریشہ ختمی ہوئے جا رہے ہیں، غصے سے لال پیلے ہو گئے۔ بولے جس بات کے لیے آپ نے ہمیں بلایا تھا وہ تو.....

چچا نے بات کاٹ کر کہا جی ہاں دیکھئے! میں عرض کرتا ہوں تو جناب من باقی رہا اس جھگڑے کا قصہ تو خان صاحب میری ذاتی رائے پوچھتے تو تالی ایک ہاتھ سے نہیں بجا کرتی۔ دنیا میں آج تک جتنے بھی جھگڑے ہوئے ہمیشہ ان کا تعلق فریقین سے رہا ہے۔

خان صاحب نے بے اختیار پوچھا اس جھگڑے میں میرا کیا قصور تھا؟ چچا نے جواب دیا۔ ارے بھی کچھ نہ کچھ ہوتا ہی ہے نا۔ تمہارا نہ ہی تمہاراے گھروالوں کا ہی۔ مثلاً اب بھلا انہیں اس وقت صحن میں بیٹھنے کی کیا ضرورت تھی؟ کوئی وہاں باغ تو لگا ہوا نہیں۔ آپ کہیں گے کہ وہ آپ کے گھر کا صحن تھا۔ ذرا دیر کو مان لیا کہ تھا مگر پھر اوپر کھڑکی طرف دیکھنا کیا ضروری تھا؟ ویسے میرا کوئی برا مقصد نہیں، تاہم دیکھئے نا کہ بات کو بڑھایا جائے تو کچھ کی کچھ ہو جاتی ہے۔ مطلب میرا

یہ ہے کہ ایسے معاملوں میں تو جتنا چھانواتی ہی کرکل نکلتی ہے۔

میر صاحب اس کارروائی سے تنگ آچکے تھے۔ بولے اجی اب قصور ایک کا تھا یا دونوں کا، اس بحث سے آخر کیا حاصل۔ آپ اس قصے کو کسی ایسی طرح چکائیے کہ آئندہ کے لیے ان دونوں صاحبوں کا اطمینان ہو جائے۔ میں نے تو یہ تجویز کیا تھا کہ آئندہ کے اطمینان کی غرض سے مولوی صاحب کی کھڑکی میں خان صاحب اپنا تالا ڈال دیں۔

چچا صاحب نے کن آنکھوں سے میر صاحب کی طرف دیکھ کر پوچھا کیا مراد؟ میر صاحب نے کہا مراد یہ کہ مولوی صاحب کے مکان کی وہ کھڑکی مقفل رہے اور اس کی چابی اطمینان کی غرض سے خان صاحب اپنے پاس رکھیں۔

تجویز چچا کو معقول معلوم ہوئی لیکن چونکہ میر صاحب کی طرف سے پیش ہوئی تھی اس لیے قبول کرنے کو دل نہ چاہا۔ نہیں نہیں نہیں نہیں یہ تو کچھ..... اوں ہوں..... کچھ نہیں۔ کچھ نہیں۔ اس طرح تو..... یعنی خواہ مخواہ خان صاحب اپنا ایک تالا بے کار کر ڈالیں اور اپنے گھر میں کسی دوسرے کا ایسا دخل کسی غیرت مند کو کب گوارا ہو سکتا ہے؟ یہ تالا والا کچھ نہیں، کوئی اور تجویز ہونی چاہیے۔ کوئی معقول تجویز جو طرفین کے لیے فائدہ مند بھی ہو اور اطمینان کا باعث بھی ہو۔ کیوں صاحب! اگر کھڑکی چنوا دی جائے تو کیسا ہے؟ خان صاحب بولے اول تو مالک مکان اب یہاں ہے نہیں اور اگر اسے لکھا بھی جائے تو وہ اسے منظور نہ کرے گا۔ میں نے ایک مرتبہ کی تھی یہ تجویز پیش۔ وہ کہنے لگے کہ اس کھڑکی کے بند ہونے سے کمرہ تاریک ہو جائے گا۔

چچا نے کہا یہ دوسری بات ہے ورنہ تجویز خوب تھی۔ اپنا ہمیشہ کے لیے یہ قصہ ختم ہو جاتا۔ مثلاً آپ دونوں کے چلے جانے کے بعد کوئی اور دو کرائے دار آکر آباد ہوتے تو ان میں بھی کسی قسم کی بد مزگی کا امکان نہ رہتا۔ آیا نا خیال شریف میں؟ مگر یہ کمرے میں اندھیرا ہو جانے کا سوال بے شک ٹیڑھا ہے خیر سہی یوں، کسی اور ترکیب سے کام لے لیجئے۔ ترکیبیں بہت بے حد و شما۔ مجھے تو صرف آپ لوگوں کی سہولت کا خیال ہے ورنہ میں تو تجویزوں کا انبار لگا دوں۔ پریشان کر دوں آپ کو۔ بڑے بڑے قصے چکائے ہیں۔ اس ایک کھڑکی پچاری کی کیا حقیقت ہے۔ تو یوں کیوں نہ کیجئے، مثلاً آپ دونوں میں سے ایک صاحب مکان خالی کر دیں اور کسی دوسری جگہ جا رہیں۔ کیوں صاحب کیا رائے ہے؟

خان صاحب اور مولوی صاحب پہلے کچھ منہ ہی منہ میں بولے۔ پھر خان صاحب نے کہا صاحب میں مکان نہیں چھوڑ سکتا، کہاں نیا مکان تلاش کرتا پھروں؟

مولوی صاحب نے بھی معذوری ظاہر کی۔ حضرت میرے لیے تو یہ فی الحال ناممکن ہے۔ اتنے کرائے میں اس قدر گنجائش بھلا اور کہاں ملے گی!

چچا کی بے حد و حساب تجویزوں کا ذخیرہ اس پہلی ہی تجویز کے بعد ختم ہو چکا تھا۔ اب یوں آپ ہر تجویز میں مین میکھ نکالنے لگے تو طے ہو چکا، آپ کا جھگڑا یعنی مکان بدلنے میں آخر قباحت ہی کیا ہے؟ سیدھی سی بات ہے کہ بھی نہیں نہتی الگ ہو جاؤ، نہ رہے بانس نہ بے بانسری۔ کیا آپ کے خیال میں اس مکان کے سوا شہر بھر میں اور معقول مکان نہیں؟ یا اور مکان بال بچے دار لوگوں کو رہنے کے لیے نہیں

بنوائے گئے؟ انکار کی کوئی وجہ بھی تو ہونی چاہیے۔ اس سے تو ظاہر ہوتا ہے کہ آپ لوگ صلح صفائی پر آمادہ نہیں اور چاہتے ہیں کہ روز اسی قسم کے قصے کھڑا ہوا کریں۔ ایسی حالت میں میرا کوئی تجویز پیش کرنا دشوار ہے۔ آپ خود آپس میں نمٹ لیجئے۔ میرا صاحب بے چارے پریشانی کے عالم میں یہ باتیں سن رہے تھے اور کرسی پر بار بار پہلو بدلتے تھے، آخر نہ رہا گیا۔ ہمت کر کے بولے۔ میں نے عرض کیا نا کہ دونوں کے لیے بہترین ترکیب وہی ہے کہ کھڑکی میں تالا لگا رہے اور اس کی چابی.....

چچا جل گئے اچی آپ کیا ایک واہیات سی بات کو چٹ گئے ہیں اور بار بار پیش کیے جا رہے ہیں۔ چابی تالا، چابی تالا یعنی آپ نے تو کچھ ایسا سمجھ رکھا ہے جیسے ایک تالے کی دوسری کنجی بنوائی ہی نہیں جاسکتی۔

میرا صاحب نے بھی جل کر جواب دیا۔ پھر یوں تو دیوار کی اینٹیں نکال کر بھی جھانکا جاسکتا ہے۔ بات چچا کی سمجھ میں نہ آئی۔ تب ہی تو کہا تھا کہ ایک صاحب نکل مکان کر لیں۔ نہ مانیں تو اس کا علاج۔ اچھی بات ہے وہ ان کی عورتوں کو دیکھا کریں، یہ ان کی عورتوں کو تالا کا کریں۔

خان صاحب تاؤ کھا گئے۔ بگڑ کر بولے۔ دیکھئے صاحب منہ سنبھال کر بات کیجئے، عورتوں کا نام یوں ہی نہیں لیا جاتا۔ یہ ناموس کا معاملہ ہے ہم غریب سہی مگر نکلے نہیں۔

چچا کچھ کسممائے۔ میرا صاحب گھبرائے۔ مولوی صاحب اٹھ کھڑے ہوئے۔ بولے تو صاحب میں اب اجازت چاہتا ہوں۔ گھر پر بال بچے پریشان

ہورہے ہوں گے۔ جب کوئی بات طے ہو چکے تو مجھے اطلاع دے دیجئے گا۔
 خان صاحب نے اٹھ کر ان کا ہاتھ پکڑ لیا۔ تمہارے بال بچے ہیں ہمارے
 بال بچے نہیں؟ پہلے فیصلہ ہو جائے پھر جانے دوں گا۔
 مولوی صاحب نے ہاتھ چھڑانا چاہا مگر خان صاحب کی گرفت مضبوط تھی۔
 بولے تو اپنا تالا لاؤ اور کھڑکی میں ڈال لو۔

خان صاحب بولے تالا تم دو، چابی میرے پاس رہے گی۔
 چچا کو تو یہ تجویز شروع ہی سے نامرغوب تھی۔ بولے تالا یہ کیوں دیں؟ بے
 پردگی تمہاری عورتوں کی ہوتی ہے یا ان کی؟
 چچا کی تائید سے مولوی صاحب کو بھی حوصلہ ہوا۔ بولے دیکھئے تو سہی۔ خان
 صاحب کو آگ لگ گئی۔ بڑھ کر مولوی صاحب کی گردن پر ہاتھ ڈالا۔
 مولوی صاحب کے گلے سے ایک اس قسم کی آواز نکلی جیسے ذبح ہوتے ہوئے
 بکرے کے گلے سے نکلتی ہے۔ میر صاحب ”ہائیں ہائیں“ کرتے لپک کراٹھے۔
 چچا بولے یہ ہاتھ پائی ٹھیک نہیں۔

خان صاحب نے میر صاحب کو دھکیلا تو وہ لڑکھڑاتے ہوئے دیوار سے جا
 لگے۔

چچا نے ہاتھ پکڑنا چاہا تو ایک زنا لے دار تھپڑا نہیں بھی رسید کیا۔
 میر صاحب تو چپکے کھڑے رہ گئے۔ چچا دو قدم پیچھے ہٹ کر بولے۔ ہائی یو!
 لیکن خان صاحب کس کی سنتے ہیں۔ مولوی صاحب کو گردن سے پکڑ کر دھکیلتے
 ہوئے باہر نکل گئے۔ میر صاحب آوازیں سنتے ہی پھر باہر کو لپکے۔

چچا چپ چاپ جہاں تھے وہیں کے وہیں کھڑے گال سہلاتے رہے۔
 کھڑے ہی تھے کہ پردہ اٹھا چچی اندر آ گئیں۔ غصے کے مارے چہرہ متمتا رہا
 تھا۔ بولیں میں نہ کہتی تھی کہ پرائے قصے میں دخل نہ دینا مگر میری بات اس کان سن
 اس کان سے اڑادی۔ اب آیا ہوگا جھگڑا چکانے کا مزہ، دو کوڑی کا شخص بے آبرو کر
 دیا۔

چچا اس کے لیے تیار نہ تھے۔ بے قابو ہو گئے۔ دیکھو اس وقت مجھے سے بات
 نہ کرو۔ ورنہ خدا جانے میں کیا کر بیٹھوں گا۔
 چچی جل کر بولیں اب اور کیا کرو گے گھر کی عزت خاک میں ملادی۔ محلے میں
 کسی کو منہ دکھانے کے قابل نہیں چھوڑا، ابھی کچھ اور کرنے کے ارمان باقی ہیں؟
 چچا سے جواب بن نہ پڑا، عزت تھی تو ہماری تھی تمہاری نہ تھی، تمہیں کیا؟
 چچی بولیں یہ عمر ہونے کو آئی۔ بچوں کے باپ بن گئے اور بے عزت ہوتے
 شرم نہیں آتی۔

اس کے جواب میں چچا نے گھر اور بچوں کے متعلق اس قسم کے نامبارک الفاظ
 وہن مبارک سے نکالے جنہیں بیان کرنے سے میں قاصر ہوں۔
 غرض یہ کہ محلے کے جھگڑے کی آواز گھر میں آرہی تھی اور گھر کے جھگڑے کی
 آواز محلے میں پہنچ رہی تھی۔ مابین شام سلامت۔

چچا چھکن نوچندی دیکھنے چلے

خدا نہ کرے جو چچا چھکن کو کہیں کا سفر درپیش ہو۔ وہ آفت مچاتے اور دھوکہ دھیا کرتے ہیں کہ خدا کی پناہ! بڑے شکر کا مقام تو یہ ہے کہ خود سفر سے کتراتے ہیں۔ چھٹو آپا کی شادی ہوئی چچی بے چاری جانا جانا کرتی رہ گئیں، پر چچا نے لکھ بھیجا۔ ننھی کو گئے دنوں پسلی ہو گئی تھی۔ حکیم جی ابھی سفر کی اجازت نہیں دیتے۔ بنو آپا کے ہاں پہلو ننھی کاڑ کا ہوا۔ چچی غریب نے بچے کے لیے کچھ نہیں تو درجن بھر جوڑے تیار کیے ہوں گے۔ خود لے کر جانا چاہتی تھیں، پر چچا نے عین وقت پر ارادہ منخ کر دیا۔ پارسل کے ساتھ خط میں لکھ بھیجا ”چھٹن کی باری ابھی نہیں ٹلی، مجبور ہوں کہ ابھی نہیں آسکتا۔“

چچی غریب کا کہنا تو بآسانی ٹل جاتا ہے۔ پر جہاں کہیں یاروں دوستوں نے کسی میلے یا عرس پر جانے کی تیاریاں کیں۔ چچا سے ساتھ چلنے پر اصرار کیا۔ ذرا وہاں کی رونق اور گہما گہمی بیان کر دی، ساتھ ہی طعنہ دیا ”اماں جا چکے تم، گھر سے اجازت ہی نہیں ملنے کی۔ ڈانٹ دیں گی بیگم صاحبہ!“ بس تڑپ اٹھے چچا۔ ”واہ! وہ نیک بخت تو خود مجھ سے کہتی رہتی ہے کہ کبھی گھر سے نکلا بھی کرو اور اگر نہ بھی کہتی ہو تو میں کسی کا بندھا غلام ہوں کہ جی چاہے اور نہ جاؤں۔ بھئی تمہیں ہماری ہی قسم جواب“ جانے کا ارادہ ملتوی کرو۔

یہ صورت حالات ہو تو اللہ ہی نے کہا ہے کہ اس قسم کے ہر سفر پر چچا اور چچی میں کھٹ پٹ ہو جائے۔ ابھی پچھلی ہی نوچندی پر منے مرزا اور نوشہ میاں نے

میرٹھ چلنے کی ٹھانی۔ چچا سے ٹھہری ان کی دانت کاٹی روٹی۔ دو چار فترے جو کسے تو چچا چلنے پر آمادہ ہو گئے۔ شام کو روانگی کا ارادہ تھا۔ صبح ناشتے کے وقت باتوں باتوں میں چچی اماں سے اس کا ذکر کیا۔

وہ منے اور نوشاہہ جا رہے تھے نوچندی میں۔ کہو تو ہم بھی ہو آئیں؟
چچی اماں بھڑک اٹھیں۔ اللہ سمجھے اس منے اور نوشاہہ سے۔ خدائی خوار کہیں کے۔ کبھی کوئی نیک راہ نہ دکھائی۔ میں کہتی ہوں، یہ تو تمہاری عمر، بال کھڑی ہو گئے۔ خیر سے کتنی بچوں کے باپ بن چکے۔ ابھی میلے ٹھیلے کا شوق نہیں گیا؟ مجھ سے پوچھتے ہیں کہ کہو تو ہم بھی ہو آئیں۔ جیسے میرے ہی کہے میں تو ہیں۔ کنبے میں شادی غمی کے بیسیوں موقعے گزر گئے۔ کہتی رہ گئی کہ وقت گزر جاتا ہے بات رہ جاتی ہے۔ بس ایک دو روز کے لیے مجھے لے چلتے، ٹلا ٹلا دیا۔ غضب خدا کا سفید بال ہوتے جھوٹے بہانے لکھ لکھ کر بھیج دیئے۔ کسی کو منہ دکھانے کے قابل نہ چھوڑا۔ آج نوچندی کے لیے مجھ سے پوچھنے آئے ہیں کہ کہو تو ہم بھی ہو آئیں۔ جاؤ شوق سے جاؤ۔ میں نے پیروں میں بیڑیاں ڈال رکھی ہیں۔ میرا کیا ہے دنیا کہے گی، بوڑھے منہ ماہ سے لوگ آئے تماشے۔ باسی کڑھی کا ابال، پڑی کہے۔ مجھے تو جب خیال ہوتا جو میرے کہے میں ہوتے۔

ایسے موقعوں پر بچے غریب ضرور کوئی خطا کر بیٹھتے ہیں۔ چھٹن دکھیا صحن میں بیٹھا مرغی کے بچوں کو دانہ کھلا رہا تھا، چچا کی نظر پڑ گئی۔ یہ کیا ہو رہا ہے چھٹن؟ بس صبح ہوئی نہیں اور تیرا مرغی کے بچوں کا کھیل شروع ہو گیا۔ خنٹی لکھ لی؟ آموختہ دہرایا؟ نالائق کہیں کا۔ سال بھر ہو گیا مولوی صاحب سے پڑھتے، ابھی تک لکھنا

نہیں سکیھا۔ جب دیکھو مرغی کے بچوں کا کھیل، جب دیکھو مرغی کے بچوں کا کھیل۔ یہ ہوتے ہیں اشرفوں کے بچوں کے لپھن؟ مرغ باز بننا ہے تجھے؟ اٹھ یہاں سے چل اپنی کتاب پڑھ۔

اس کے بعد چچا امامی کا حقہ تازہ کرنے کا حکم دے کر دیوان خانے میں چپ چاپ جا بیٹھے۔

گھنٹے بھر کے بعد چچی نے ادھر سے گزرتے گزرتے دیوان خانے کا کواڑ کھول کر پوچھا۔ وہ کیا اسباب جائے گا ساتھ؟ بتا دیتے تو بندھ جاتا۔ چچا نے بیٹھے بیٹھے کڑک کر جواب دیا۔ میں نہیں جا رہا۔

چچی اندر چلی گئیں۔ بولیں یہ بگڑ کس بات پر بیٹھے؟ بس اتنی سی بات میرے منہ سے نکل گئی نا کہ کنبے میں سے بلاوے آئے تو نال نال گئے اور نوچندی جانے کی جھٹ پٹ تیاری کر لی۔ تمہیں کہو کچھ جھوٹ کہا تھا میں نے؟

چچا نے بگڑ کر کہا۔ بس کان نہ کھاؤ میرے، کہہ جو دیا میں نے نہیں جا رہا۔ چچی کو بھی غصہ آ گیا۔ نہیں جاتے نہ جاؤ۔ میرے بلا سے رانی روٹھیں گی اپنا سہاگ لیں گی اور نہیں تو۔ یہ کہہ چچی زور سے کواڑ بند کر کے اندر چلی آئیں۔

ذرا سی دیر بعد منہ اور نوشاہ آ پہنچے۔ دروازے کی جق اٹھا کر باہر ہی کھڑے کھڑے بولے۔ بس بس بیٹھیں گے نہیں اس وقت۔ پوچھنے آئے تھے کہ تیار ہونا؟ کہیں عین وقت پر بہانے بنانے بیٹھ جاؤ۔ ساڑھے چار چھوٹ جاتی ہے گاڑی۔ ذرا اس کا خیال رہے۔

دوپہر تک چچا دیوان خانے میں ہی بیٹھے رہے۔ دے دے حقے پر حقہ اور پان پر

پان۔ دوپہر کا کھانا بھی وہیں منگوایا۔ امامی جھوٹے برتن اٹھا کر چلنے لگا تو اس سے کہا۔ دیکھ بیوی سے جا کر کہہ دے، اسباب بندھ جائے گا۔ آپ بس ناشتے کا انتظام کر دیجئے۔

پیغام بھیج کر چچا کان کوڑ سے لگائے سنتے رہے۔ کہ کیا جواب ملتا ہے۔ چچی سن کر چپ ہو رہیں، تو آپ کوڑ کھول کر اندر آ گئے۔ دو ایک مرتبہ زنان خانے میں آئے گئے۔ کبھی رستے میں تھم گئے مڑنا چاہا نہ مڑے۔ بڑھے چلے گئے۔ پھر یک لخت مڑ گئے۔ کھڑے ہو کر داڑھی کے بالوں میں سے ٹھوڑی کھجانی پھر سیدھا اپنے کمرے کا رستہ لیا۔ ذرا سی دیر کے بعد کرتے کے اندر ہاتھ ڈال کر سینہ کھجالتے ہوئے باہر نکل آئے۔ کچھ دیر چبوترے پر کھڑے رہے۔ پھر غڑاپ سے اندر۔

آواز آئی ”اوامامی! یہاں آئیو!“

گھر بھر کے کان کھڑے ہوئے کہ ہوئیں سفر کی تیاریاں شروع۔
ذرا جانیں تو بھاگ کر اللہ بخش درزی کے ہاں۔ کہنا میاں آج نوچندی میں جا رہے ہیں۔ انکر کھاسل گیا ہو تو دے دے اور نہ سلا ہو تو یاد کر کے کہہ دیجیو، میاں کہتے تھے سلائی نہیں ملنے کی سمجھ گیا؟

ادھر امامی رخصت ہوا، ادھر مودے کی باری آئی۔ مودے! ارے اومودے!
یہاں آئیو! جانا ذرا ماما دین کے ہاں۔ پرسوں اس نے وعدہ کیا تھا کہ آج ہمارے کپڑے دھو کر دے دے گا۔ اس سے کہو۔ میاں آج نوچندی میں جا رہے ہیں کپڑے دھل گئے ہوں تو دے دے سمجھ گیا؟ جائیو تو جھپاک سے اور سننا دو

جوڑے ہیں ہمارے، ایک میں غرارہ اور ساتھ ایک انگرکھا ہے۔ ہنسی ہے! وہ امامی چلا گیا۔ درزی کے ہاں؟ اب کیا کروں؟ یہ بندو کہاں گیا؟ او بندو! ارے بندو! جانا تو بھاگ کے امامی کے پیچھے اللہ بخش درزی کے ہاں اور اس سے کہیو کہ ایک انگرکھا جو نمونے کا دے رکھا ہے وہ بھی دے دے۔ میاں نوچندی میں جا رہے ہیں، نیا انگرکھا سلا ہو یا ہ سلا ہو، نمونے کا انگرکھا لے لینا، سمجھ گیا؟ دوڑ کر جا.....

ہاں تو کہیو ماما دین سے کہ میاں نوچندی میں جا رہے ہیں۔ سمجھ گیا، دو جوڑے ایک انگرکھا، ایک رومال، ایک بنیان، ایک ازار بند، سب چیزیں گن کر لیجیو، اور دیکھنا راستے میں کچھ گرانہ دینا۔ دیکھوں تو کتنی جلدی آتا ہے۔

ملازم کام پر روانہ ہو گئے تو اب گھر کے لوگوں کی باری آئی۔ ارے بھی کہاں چھپ کر بیٹھ رہے تم سب لوگ؟ کام نظر آیا اور بس روح ہوئی فنا۔ یوں نہیں کہ مل ملا کر ختم کر دیں قصہ۔ ارے بھی یہاں آؤ، تم میرا بستر اٹھا کر لاؤ اللو۔ بنو بیٹی! تم غسل خانے میں سے ہماری صابن دانی، منجن کی ڈبیا اور تولیا لے آؤ چھٹن! ارے چھٹن! جانا اپنی اماں کے کمرے میں۔ وہاں سے ہمارا کنگھا اور تیل کی شیشی اٹھا لا۔ سب چیزیں لا کر یہاں فرش پر رکھ دو اور یہ تم کہاں چلے دو؟ ارے بھی کہا جو ہے کہ ٹھہرے رہو، تھوڑی دیر یہیں۔ جانتے ہوشام کی گاڑی سے نوچندی دیکھنے جا رہا ہوں۔ کام کی یہ کثرت ہے اور سرک چلے! جاؤ میرا بکس اٹھا لاؤ اور پھر اپنی چچی اماں سے جا کر کہنا پچھلی دھلائی آئی تھی تو ہمارے دو رومال آپ کے کپڑوں میں چلے گئے تھے۔ وہ نکال دیں..... بنو بیٹی لے آئیں سب چیزیں؟ شابش شابش۔ یہاں رکھ دو۔ پر یہ کیا اٹھا لا رہا ہے۔ بھئی بڑا پریشان کیا ہے ان لوگوں نے۔

ارے احمق ہمارا آئینہ ہمارا آئینہ۔

گھنٹے بھر کی تو تو میں میں کے بعد کہیں سب چیزیں کمرے میں جمع ہوئیں اور چچا نے انہیں بکس میں رکھنا شروع کیا۔ تمام نوکر اور بچے اردل میں موجود۔ چیزیں زیادہ بکس میں جگہ کم۔ چچا ایڑی چوٹی کا زور لگا کر انہیں ٹھونس رہے ہیں، پر کسی طرح نہیں ساتیں۔ زور لگا لگا کر منہ لال ہو رہا ہے۔ پیشانی پر پسینے کی بوندیں ٹپک رہی ہیں۔ ایسے موقع پر کسی کو ہنسی آ جانا بڑا خطرناک ہوتا ہے۔ چچا چونک کر مڑتے ہیں کون تھا یہ؟ نا لائق بد تمیز کہیں کے۔ ہنسی کی کیا بات تھی؟ کوئی تماشا ہو رہا ہے یہاں؟ ریل کا وقت سر پر آ گیا ہے اور انہیں ہنسی سو جھ رہی ہے۔ نکلویہاں سے۔ باہر جا کر ہنسو۔

ادھر کمرے میں سے قافلہ نکلتا ہے۔ ادھر آواز آتی ہے ارے کم بختو! کہاں جا کر مر رہے سب کے سب؟ او امامی! ارے بندو! سانپ سونگھ گیا کیا؟ یہاں آ کر بکس کا ڈھکنا بند کر دو۔ بیٹھو اس کے اوپر چڑھ کر۔

بکس بند ہو چکا تو اب بستر کی باری آئی۔ ابے یوں نہیں یوں۔ اس طرح موڑ، اندھے ادھر دیکھ میں کیا کر رہا ہوں۔ اب لپیٹ اچھی طرح دبا کر، جان بھی ہے ہاتھوں میں؟ کھانا کھا کر ساڈن تو بن گیا ہے اور بستر نہیں لپیٹ سکتا؟ ابے اس طرح، یوں بس اب بیٹھا رہنا۔ اوپر، بیو مت، میں نکالتا ہوں رسی نیچے سے! ہا گدھے! ساری کی کرائی پر پانی پھیر دیا۔

یہاں بستر ہی سے کشتی ہو رہی تھی، ادھر منے مرزا اور نوشاہ میاں تیار ہو کر آن بھی پہنچے۔ آوازیں آنی شروع ہو گئیں اماں چلو، اب کیا ہو رہا ہے اندر؟ آدھ گھنٹہ

رہ گیا ہے ریل کے چھوٹنے میں۔ ارے بھی کون سا مہینوں میں سفر ہے کہ رخصت ہونے میں گھنٹے صرف ہو گئے؟ اب نکل بھی چکو گھر میں سے۔ سامان تو بھجوا دو کہ تانگے میں رکھ دیا جائے۔

ادھر اندر چچا بستر باندھ رہے ہیں۔ ہاتھ پاؤں پھولے ہوئے ہیں اور پکار پکار کا احکام سن رہے ہیں۔ اماں للو، دیکھنا وہ ناشتہ بھی بندھ گیا؟ اپنی اماں سے کہنا ایک لوٹا اور ایلومینیم کا گلاس بھی نکال دیں۔ ارے بھی ورو! کسی سے کہو اسباب باہر پہنچانا شروع کرے۔ یہی ہی وقت تو بہت ہی تھوڑا رہ گیا۔ ارے بھی کہہ دو باہر کہ بس ابھی آیا۔ ذرا میری اچکن اور ٹوپی کھنٹی پر سے اتار دینا اور اپنی چچی سے کہنا۔ کچھ روپے بھی سفر خرچ کے لیے نکال دیں۔ اماں آ رہا ہوں منے آ رہا ہوں تم تو ہوا کے گھوڑے پر سوار ہو گئے۔ اسباب باندھ رہا تھا بس آیا۔

اتنے میں چچی کمرے میں آگئیں۔ اور یہ نئی وصلی کی جوتی ساتھ نہ لیتے گئے؟ چچا پاگلوں کی طرح مڑ کر دیکھتے ہیں تو جوتی بندھنے سے رہ گئی ہے۔ اب کیا کروں؟ ریل کا تو وقت ہو گیا۔ اماں ٹھونس بھی دو بستر میں کہیں۔ نہ نہ یوں تو گر پڑے گی تم کھول لو بستر، ارے بھی جلدی کرو، ریل کا وقت ہو گیا۔ اماں آ رہا ہوں نوشے! چھٹن بیٹے باہر جا کر کہنا اسباب باندھ رہے ہیں۔ ابھی آئے۔ اماں کھول بھی چکو بستر۔ لا حول ولا۔ ارے بھی کاٹ بھی دو رسیوں کو، ذرا سا تو وقت رہ گیا ہے۔ بستر کھلا پڑا تھا کہ چچی پوچھ بیٹھیں کوئی موزوں کی جوڑی بھی رکھ دی صندوق میں؟

چچا بستر چھوڑ چچی کا منہ تیکنے لگے موزے؟ رکھ ہی لیے ہوں گے کہ اللہ جانے

رہ گئے، کچھ یا نہیں آتا۔

ارے بھی کھولنا جلدی سے صندوق تم بستر باندھ لو، یہ رہی چابی صندوق کی۔
کھولتا ہوں۔ ریل کا تو وقت ہو گیا۔ ارماں دو! جا کر کہنا باہر کہ بس میں آیا کہ آیا۔
بنو بیٹی دیکھنا تو ذرا صندوق میں موزے، ارے بھائی بستر نہیں بندھا اب تک؟
اب کہیں باندھ بھی چکو۔ اس کو نے میں دیکھو۔ موزے ہوں گے تو ادھر ہی ہوں
گے۔ یہ رکھے تو ہیں۔ خواہ مخواہ وقت ضائع کرواتی ہیں۔ دوسرے کو تو نرا احمق سمجھ
رکھا ہے۔ ارے بھی بس بند کرو صندوق۔ یہ نفاستیں رہنے دو۔ چیزیں جیسی ہیں
اب پڑی رہیں، خدا کے لیے تالا لگاؤ۔ تم کہاں گیا تالا؟ ارے بھی کون لے گیا؟
کس نے اٹھایا تالا؟

لیجئے تالے کی ڈھنڈیا پڑ گئی۔ جسے دیکھئے آنکھیں پھاڑ پھاڑ کر فرش پر تالا تلاش
کر رہا ہے۔ اتنے میں معلوم ہوا کہ چچا جان کے ہاتھ ہی میں تھا۔

چچا شیروانی کی آستینوں میں ہاتھ ڈالتے ہوئے زنان خانے سے نکلے تو انتظار
کر کر کے منے اور نوشاہ میاں اسٹیشن پر جا چکے تھے۔

ارے امی! لپک کر کوئی اکا تو پکڑ، ذرا آگے بڑھ کر دیکھ پیسے ٹھیک کر لچو۔ تم
عدو گنلو اور ہمارے ساتھ کون جائے گا؟ دو تم چلنا اور تو امی، اے لو وہ آگیا اکا۔
اسباب لا دو، تم سوار ہو جاؤ دو۔ تو بھی بیٹھ جا امی۔ پیسے ٹھہرا لیے نا کے والے
سے؟ لے میرا بھائی، اب ہوا کی طرح چل نو چندی پر جا رہے ہیں ہم۔ ریل کا
وقت ہو گیا ہے اڑ کر چل۔ رہ نہ جائیں گے گاڑی سے۔ عدد گن لیے تھے تھے دو؟
اور وہ پانوں کی ڈبیا؟ ہنسی ہے خیال ہی نہ رہا۔ چلو نوشے کے پاس ہوں گے پان۔

ارے بھئی ذرا چال دکھا جانور کی..... ایسے نکلے لوگ ہیں کہ خدا کی پناہ! بس ذرا کام ہو بوکھلا جاتے ہیں۔ یوں آرام آرام سے مزے مزے فارغ ہو جائیں۔ گھنٹوں پہلے تیاری شروع کرو، وقت پر وہی جھینکنا، عاجز آ گیا ہوں میں تو۔

خدا خدا کر کے کہیں اسٹیشن پر پہنچنا ہوا۔ وہاں قلیوں سے بات نہ ٹھہر سکی۔ اچھی خاصی رد و قدح کے بعد بکس اور بستر امامی کے سر پر رکھ کر پل کا رخ کیا۔ وہاں بابو سے معلوم ہوا کہ ٹکٹ کے بغیر ریل کے سفر کی کوشش جرم ہے۔

چچا لا حول پڑھتے ہوئے ٹکٹ گھر کی طرف دوڑے۔ بابو سے میرٹھ کا ٹکٹ مانگا تو معلوم ہوا کہ کل صبح سے پہلے کوئی گاڑی میرٹھ روانہ نہ ہوگی۔

©2002-2006

چچا چھکن نے تیمارداری کی

چچا چھکن دل میں بخوبی جانتے تھے کہ تیمارداری ان کے بس کا روگ نہیں ہے۔ اس کے لیے جس جفاکشی، سکون خاطر اور صبر و استقلال کی ضرورت ہے وہ انہیں چھو نہیں گیا۔ اسی وجہ سے عام طور پر اپنی تیمارداری کو عیادت کے درجے سے آگے نہیں بڑھنے دیتے۔ لیکن طبیعت کے ہاتھوں ایسے ناچار ہیں کہ ذرا سی بات میں تاؤ کھا جاتے ہیں، چنانچہ ایک روز آگا پیچھا سوچے بغیر تیمارداری کے میدان میں جو ہر دکھانے پر آمادہ ہو گئے۔ کچھ ایسا معلوم ہوتا ہے کہ چچی کے سلیقے میں انہیں اپنے گھڑا پے کی توہین نظر آتی رہتی ہے۔ پھر اگر کسی بات میں چچی اپنی عرق ریزی اور ان کی فراغت کی طرف بھی اشارہ کر دیں تو چچا آپے سے باہر جاتے ہیں اور ”دل ناتواں“ مقابلہ کیے بغیر باز نہیں رہ سکتا۔ خیر گھر کے دوسرے قصوں میں جو آئے دن پیش آتے رہتے ہیں، ان مقابلوں کا نتیجہ سبق آموز ہو یا نہ ہو۔ چچا غیرت والے ہیں تو آئندہ کسی تیمارداری کا بیڑا تو اٹھائیں گے نہیں۔

بات یوں ہوئی کہ پچھلے دنوں للو غریب کو نکلا موتی جھرو۔ شب برات سے اگلے روز جو بلہا کر بخار چڑھا ہے تو اکیس دن گزر گئے۔ ٹس سے مس نہ ہوا۔ گھر میں کام والی لے دے کے ایک چچی، وہ غریب کیا کریں؟ گھراٹھائیں، ہنڈیا چولہا دیکھیں۔ بچے سنبھالیں یا ہر وقت بیمار کی پٹی سے لگی بیٹھی رہیں؟ ادھر بیمار کے پاس آ کر بیٹھیں، ادھر ماما کی آواز آگئی۔ بیوی دال دے جاتیں کہ میں بین لیتی۔ نہیں کر کل رہ جائے گی، باورچی خانے میں پہنچیں تو للو نے ٹھنکنا شروع کر دیا کہ

میں تو اماں کے ہاتھ سے پانی پیوں گا۔ کس کو ٹالیں اور کس کی خبر لیں۔ دن اسی قواعد میں گزرتا۔ رات آنکھوں میں کٹتی۔ پھر ایک دن نہ دو دن، میعادِ بخار، تین ہفتے کی محنت نے ادھ مو کر ڈالا۔ اکیسویں دن سے اس لگائے بیٹھی تھیں کہ بخار ٹوٹ جائے گا لیکن اکیسویں دن بھی آیا اور صاف گزر گیا۔ ایک اور ہفتہ پہاڑ کی طرح سر پر آکھڑا ہوا۔

تیسرے پہر بیٹھی تو لیے سے لٹو کے جھانواں کر رہی تھیں کہ کہیں پچا نے اماں کے ہاتھ پان کی ڈبیا اندر بھیج دی، ساتھ کہلا بھیجا خوب اچھی طرح بھر دیں۔ چچی فکر مند تو بیٹھی ہی تھیں، ادھر ہاتھ بھی رکا ہوا تھا۔ بگڑ کر بولیں۔ لے جا اٹھا کے پاندان بھرتے رہیں گے آپ ہی۔

پاندان کے جواب میں چچا خود آ موجود ہوئے۔ وہ پاندان بھیج دیا تم نے! چچی غصہ کڑوے گھونٹ کی طرح پی گئیں۔ صرف اتنا اور کیا بیمار کی چرپائی اٹھوا کر بھیجتی؟ چچا کو اس کی شرح سمجھنے کی جرأت نہ ہوئی۔ چچی کے تیور بے ڈھب تھے۔ لٹو سے مخاطب ہو گئے۔ کیوں بے یار لٹو! راوی چین لکھتا ہے نا؟ بڑے ٹھاٹھ سے جھانواں کر رہے ہیں استاد۔ اب یہ کہو تم اٹھتے کب ہو؟

چچی سے رہا نہ گیا۔ بولیں جلدی اٹھ بیٹھ بیٹے۔ اب فکر کے مارے دبلے ہوئے جارہے ہیں۔

اب اتنے کھلے وار پر چپ رہنا چچا کے لیے ممکن تھا۔ بولے یعنی تم سمجھتی ہو تمہارے سوا کسی کو بچے کی فکر ہی نہیں؟

چچی کے لیے بات کھول کر کرنے کے سوا چارہ نہ رہا۔ بڑا تیر مارا کہ دو روز تیار

داری کر لی۔ سمجھ بیٹھیں کہ ہجومن دیگرے نیست۔ جناب نے تو ایک بچے کی تیمار داری کی ہے۔ میں بیسیوں جوانوں کی تیمار داری کر چکا ہوں اور اب بھی میں نے اگر زیادہ دخل نہیں دیا اور دل مار کے چپکا بیٹھا رہا تو کس کے خیال سے؟

تمہارے، کہ بھئی ماں ہے اسے بچے کی مامتا ہے جو جی چاہے کر لینے دو، ورنہ مجھے خود کب گوارا تھا کہ بیمار بچے کو تمہارے ہاتھ میں چھوڑ دوں۔

چچی سر پھیرتے ہوئے بولیں، کبھی اتنی توفیق تو نہیں ہوتی کہ گھڑی دو گھڑی آ کر بیمار کے پاس بیٹھ جائیں۔ آ جاتے ہیں صبح شام ناک پر دیا جلا کر اتر گیا ہوگا بخار۔ کیا بات اب تک اتر اکیوں نہیں، تیز ہے؟ اوہو۔۔۔۔۔ یہ تیمار داری کریں گے؟

چچی چھکن دشنام سن سکتے ہیں لیکن ایسا طعنہ جس میں ان کی قابلیت کے کسی پہلو کی طرف اشارہ ہو اور پھر چچی کی زبان سے، ان کی برداشت سے باہر ہے۔ انہیں غالباً دل ہی دل میں کچھ ایسا محسوس ہوتا ہے گویا اس میں مضمر ہے کہ چچی نے ان کی بیوی بن کر ان پر بڑا احسان دھرا ہے اور بیوی کا احسان لینا ان کی مردانگی کسی صورت گوارا نہیں کر سکتی۔ بغیر سوچے سمجھے بولے جائیے آپ باورچی خانے میں تشریف لے جائیے، میں آپ کر لوں گا تیمار داری۔

چچی اسے دعووں کی حقیقت سے بخوبی واقف ہیں، ناک چڑھا کر بولیں کیا کروں، پتھر تلے ہاتھ دبا ہے۔ ڈاکٹر نے کہہ رکھا ہے۔ ایک سے زیادہ تیمار دار بچے کے پاس نہ رہے، گھر میں شور و غل نہ ہو ورنہ مجھے تو انکار نہ تھا۔ کہہ دیتی یہ ارمان بھی شوق سے نکال دیکھو۔

نہ معلوم چچا ایسے موقعوں پر جان بوجھ کر انجان بن جاتے ہیں یا اسی قسم کے گزشتہ دعووں کے عواقب انہیں یا نہیں رہتے۔ بولے تم ایک تیماردار اور میں ایک سے زیادہ ہو گیا؟ وہ کیوں؟ اور یہ شور نفل کیسا؟ تم تو جیسے چپ شاہ کا روزہ رکھے بیٹھی رہتی ہو؟

چچی جل کر بولیں۔ چپ شاہ کا روزہ نہیں رکھتی تو بات بات پر اما می اور مودے اور بندو کو پکار کر گھر بھی سر پر نہیں اٹھاتی۔

چچا بگڑ کر بولے بہت اچھا جائیے، مودے اور اما می اور بندو کو بھی باورچی خانے میں گھٹنے سے لگا کر بٹھا رکھئے۔ میں ان کے بغیر بھی جناب کو دکھا دوں گا کیونکر کرتے ہیں تیمارداری۔

چچا کو کمزور حریف سمجھ کر چچی عام طور پر ایسی بات گول کر جایا کرتی ہیں لیکن اس وقت انہیں بھی نہ معلوم کیا ہوا جیسی بیٹھی تھیں ویسی ہی اٹھ کھڑی ہوئیں اور جھانوائے کا تولیہ چچا کے ہاتھ میں پکڑا سیدھی باورچی خانے کو چل دیں۔

ان کے یوں اچانک اٹھ کھڑے ہونے کی امید چچا کو بھی نہ تھی۔ حیران سے رہ گئے۔ ایک منٹ تو چپ چاپ تولیہ کو دیکھتے رہے، آخر ذمہ داریوں اور مجبوریوں کے احساس سے کھسیانی ہنسی ہنس پڑے۔ للو سے کہنے لگے۔ دیکھتا ہے ان کی باتیں؟ سمجھتی ہیں بس انہیں ہی آتی ہے تیمارداری اور سب تو اپانچ ہیں۔

اماں کے چلے جانے سے للو کچھ کبیدہ خاطر ہو گیا تھا۔ کروٹ لے کر پڑ رہا۔ غالباً نکلتا چچا نے پوچھ لیا کیوں بھی جھانواں کرتے رہیں۔

للو نے منہ سے کچھ نہ کہا۔ سر ہلا کر ہاں کر دی۔ چنانچہ چچا کے لیے اس کے سوا

چارہ نہ رہا کہ جھانواں کریں اور بغیر کسی کی امداد کے کریں۔ بولے ہم آپ کریں گے اپنے بیٹے کے جھانواں۔ ذرا تامل کے بعد آپ پانچ بیٹھ گئے بولے لو بھی ہم تو کرتے ہیں جھانواں اور تم کرو ہم سے باتیں۔

جھانویں کے لیے تولیہ بچھا کر سب پہلوؤں پر سے ایسے تکلف اور اہتمام سے نہ کیا گیا جیسے چچا جھانویں کے لیے گدی نہیں بنارہے، بیمار کے دل بہلاؤ کے لیے تو لیے کی ناؤ تصنیف فرما رہے ہیں۔ اس دوران میں لالو سے برابر مخاطب رہے۔ یہ چپ سادھنے کی شرط نہیں ہے۔ یوں تمہارا دل گھبرا جائے گا۔ باتیں کرنی ہوں گی ہم سے۔ ہاں اچھا یہ بتاؤ اچھے ہو کر تم کھاؤ گے کیا کیا؟

اکیس دن کا بیمار، بھلا باتیں کیا کرے، کروٹ لیے چپکا پڑا رہا۔ تولیہ تہہ کر چکنے کے بعد چچا کے چہرے پر فخر و اطمینان کی ایک مسکراہٹ کھیلنے لگی۔ اب بنی نہ گدی جھانویں کی۔ اسے کہتے ہیں گدی۔ کبھی دیکھی بھی نہ ہوگی بیگم صاحبہ نے۔

چچا نے جھانویں شروع ایسے زور و شور سے کیا۔ گویا جھانویں نہیں کر رہے پاؤں پر پالش کر رہے ہیں۔ باتیں مجبوراً بند کر دیں تھیں، کیونکہ ہاتھ کی حرکت کے باعث تین گیت کی تانیں سی بن کر حلق سے نکلتی تھیں۔ بار بار گردن بڑھا کر صحن کی طرف دیکھ رہے تھے کہ شاید کسی سے نظریں چار ہو جائیں اور وہ اس کا نمایاں کی خبر چچی تک پہنچا دیں۔ سانس پھولا ہوا تھا، بات نہ ہوتی تھی، مگر محض چچی کو سنانے کو کہے بھی جا رہے تھے، مزہ آیا ہو گا جھانویں کا..... بڑی محنت کا کام ہے..... ایک طرح کا فن سمجھنا چاہیے..... لیکن پانچ ہی منٹ بعد صورت حالات میں تبدیلی رونما ہوئی۔ پنچے اور کہنیاں دکھنے لگیں، بازو ڈھیلے پڑ گئے، ہاتھ رہ گئے، دل اکتا

گیا، اٹھنے کی فکر ہونے لگیں مگر اب انھیں کیوں کر؟ خود اٹھتے ہوئے ندامت ہوتی تھی، لڑکا بس کرنے کو کہتا نہیں تھا، نہ امید تھی کہ کہے گا۔ وہ آنکھیں بند کیے ایسا خاموش پڑا تھا گویا اسے خبر ہی نہیں کہ چچا پر کیا گزر رہی ہے۔ آخر کچھ دیر بعد تنگ آ کر چچا نے ہاتھ روکنا اور اس سے پوچھنا شروع کیا۔ کیوں بھئی پیاس تو نہیں لگی؟ پانی لاؤں؟ انار کے دانے نکال دوں؟ ارے ہاں للو! وہ جو تو نے پودا لگایا تھا کیاری میں، اس میں پھول آگئے، لا کر دکھاؤں؟ مگر للو نے کسی ایسی چیز کی فرمائش نہ کی جسے لانے کے لیے چچا کو اٹھنے کا موقع مل سکتا۔ اسی طرح گرم سم چپکا پڑا رہا۔

دو ایک دفعہ چچا نے ایسا بے غلغل انداز اختیار کر کے اٹھنے کی کوشش کی گویا ان کی رائے میں للو سو گیا ہے۔ مگر ان کے ہلتے ہی للو کراہنے لگایا آنکھیں کھول دیں۔ چنانچہ چچا کو طوعاً و کرہاً پھر بیٹھ جانا پڑا۔ پاؤں سو گئے تھے، ہاتھ کاپنے لگے تھے، کبھی بیٹھنے کا انداز بدلتے، کبھی جھانواں روک کر ایک ہاتھ سے دوسرے ہاتھ کا بازو دبانے لگتے۔ جھانواں برائے نام ہو رہا تھا، مریض بھی بے چین تھا۔ چچا گھبرائی گھبرائی نظروں سے ادھر ادھر تک رہے تھے کہ کسی طرح اٹھنے کا کوئی بہانہ ملے، مگر کسی طرح مشکل آسان نہ ہوتی تھی۔ آخر دل کڑا کر کے بولے:

بس بھئی اب زیادہ جھانواں نہیں کرتے، ضعف ہو جاتا ہے۔ یہ نہ معلوم ہوا کہ مریض کو یا جھانواں کرنے والے کو۔

یہ کہہ کر چچا فوراً اٹھ کھڑے ہوئے اور آرام کرسی پر دراز ہو گئے۔ تیمارداری کا جوش کچھ سرد سا پڑ گیا تھا۔ بڑی دیر تک منہ بنا بنا کر اپنا ہاتھ دباتے اور انگلیاں چٹکاتے رہے۔ ٹانگیں پھیلا پھیلا کر تھکن اتاری، حواس بجا ہوئے تو للو کی طرف

توجہ کی۔ سو گئے للو! للو! بھیا! نیند آگئی کیا؟ اچھا سو رہو؟ باہر چچی نے آواز سن لی، چھٹن کے ہاتھ کھلا بھیجا، سونے نے دینا، دوا کا وقت ہے، ہر ہانے چھوٹی میز پر دوا کی شیشی رکھی ہے ایک خوراک دے دو۔

چچا دوا دینے کو اٹھ کھڑے ہوئے۔ شیشی ہاتھ میں لے کر لیبل پڑھا، ادھر ادھر دیکھا، داڑھی کھجائی، پیٹ سہلایا، بے تاب تھے کہ کسی کو امداد کے لیے پکاریں، لیکن آج کے دن کسی کی امداد لینا غیرت کو گوارا نہ تھا، مجبوراً خود ہی دوا دینے پر آمادہ ہوئے۔ شیشی رکھ دوا نکالنے کے لیے پیالی لائے، کاگ نکالا پہلے تو شیشی کو دانتوں میں پکڑ کر کاگ کو پیالے میں انڈیلنے کی کوشش فرمائی۔ اس کے بعد لا حول و لا کہہ کر کاگ میز پر رکھ دیا اور شیشی سے دوا انڈیلنی شروع کی۔ بوند بوند بھر نکالتے اور آنکھیں چند ہی چند ہا کر خوراک کا نشان دیکھ لیتے۔ ذرا سی دوا نکالنی باقی تھی کہ شیشی ذرا زیادہ الٹ گئی اور ڈیڑھ خوراک نکل آئی۔

چچا نے پہلے تو پیالی ٹیزھی کی کہ زائد خوراک گرا دیں۔ پھر خیال کہیں ضرورت سے زیادہ دوا اگر کر خوراک کی مقدار کم نہ ہو جائے، چنانچہ ارادہ کیا کہ زائد دوا شیشی ہی میں ڈال کر اطمینان کر لیں۔ پیالی سے دوا شیشی میں انڈیلی۔ آپ جانے پیالی کے چونچ تو ہوتی نہیں کہ دوا شیشی میں چلی جاتی، باہر بہہ کر نیچے گر پڑی۔ چچا نے ذرا دیر ہاتھ روک کر سوچا، اب کیا کریں! اس کے سوا چارہ نظر نہ آیا کہ پیالی میں جو دوا باقی رہ گئی تھی وہ بھی شیشی ہی میں انڈیل دیں اور از سر نو ایک پوری خوراک نکالیں، چنانچہ یک لخت انڈیلی دوا، شیشی میں تو ذرا سی گئی، باقی سب ہاتھ پر بہتی ہوئی فرش پر گر پڑی۔ چھٹن کے ہاتھ چچی نے انار کے دانے نکال کر بھیجے تھے۔ وہ

غریب کھڑا دوا نکالنے کا یہ تماشا دیکھ رہا تھا۔ اسے آگئی ہنسی۔ ایسے موقع پر کوئی ہنس پڑے تو چچا کو آگ لگ جاتی ہے۔ سر پھیر کر لال پیلی آنکھوں سے اسے گھورا۔ ”بدتمیز“ کہیں، ہنسا کا ہے پر؟ اور یہ کیا موقع تھا ہنسی کا؟ پیٹ پیٹ کر اتو کر دوں گا۔ غرض غریب کو ڈانٹ ڈانٹ کر روکھا بنا دیا۔ ہاتھ پونچھ پانچھ چچا نے شیشی کو جو دیکھا تو دوا آدھے نشان تک تھی۔ آدھی اس ادلابدلی میں ضائع ہو چکی تھی۔ اب کیا کریں؟ آدھی خوراک سے آدھی خوراک تک دوا نکالنا آسان نہ تھا۔ چنانچہ غورو خوض کے بعد طے کیا کہ بقیہ آدھی خوراک بھی ضائع کر دی جائے اور اس سے اگلی پوری خوراک نکالی جائے، چونکہ باقی خوراک مریض کو نہ دینی تھی بلکہ ضائع کرنی تھی۔ اس لیے اسے احتیاط سے نکالنے کی ضرورت چچا کو نہ سوجھی۔ دروازے میں جاشیشی ذرا بے فکری سے دروازے میں الٹ دی۔

اب جوشیشی آنکھوں کے سامنے لا کر دیکھتے ہیں تو دوا پھر آدھے ہی نشان تک، مگر اگلی سے اگلی خوراک کے۔ چچا جھنجھلا اٹھے، بے ساختہ چند ناگفتہ بہ کلمات ان کی زبان سے نکل گئے۔ مگر قہر درویش بر جان درویش، کیا کر سکتے تھے؟ اما می بندو کا قصور تو تھا نہیں کہ نفل مچا کر دل کی بھر اس نکال لیتے۔ اگلی آدھی خوراک ضائع کرنے کے عمل میں مصروف ہو گئے۔ قصہ مختصر کوئی آدھ گھنٹہ اور پانچ خوراکیں ضائع کرنے کے بعد چچا خاطر خواہ طور پر دوا نکالنے میں کامیاب ہوئے۔

للو کی آنکھ لگ گئی تھی، اسے جگایا وہ ٹھنکتا ہوا جاگا، بچے کے ٹھنکنے اور رونے سے چچا کی تیمارداری پر حرف آتا تھا۔ دبی زبان سے اسے چکارا اور اس سے طرح طرح کے جھوٹے وعدے کیے۔ ایک تو جناب من! ہم نے تمہارے لیے ڈور کی

پوری ریل منگوائی ہے اور جناب دوسرے گلشن سے کہا ہے کہ ایک درجن رنگ
برنگ کی کنکلیاں بنا کر لائے۔ بس ادھر تم اچھے ہوئے اور ادھر پیچ لڑنے کا سامان
ہوا۔

چچا چار پانی پر چڑھے، سہارا دے کر للو کو اٹھایا، دوا دینے لگے تو خیال آیا کہ کلی
کے لیے پانی تو لائے ہی نہیں۔ اسے پھر لٹا بھاگے بھاگے پانی لینے چلے گئے۔ پانی
کی پیالی میز پر رکھ کر پھر چار پانی پر چڑھے، للو کو اٹھایا، سمجھا سمجھا کر بہزار دقت دوا
دینے پر آمادہ کیا۔ اب جناب نے کیا تماشا کیا کہ پانی کی پیالی تو اس کے منہ سے
لگا دی اور کلی کے لیے دوا کی پیالی ہاتھ میں تھام بیٹھ رہے۔ جب اس نے خود ہی
ٹھنک کر بتایا کہ یہ تو پانی ہے تو آپ کو اپنی غلطی معلوم ہوئی۔ ندامت تو کیا ہوتی،
او ہر کہہ کر پیالیاں بدلیں اور دوا کی پیالی للو کو دی۔ خالی پیالی اس کے ہاتھ سے
لے کر کلی کے لیے پانی دیا تو اب اگال دان کا خیال آیا۔ گھبرا کر اگال دان لینے کو
لپکے۔ بچے کا سر دھڑ سے تکیے پر آگرا۔ ادھر دوا سے اس کا منہ کڑوا، ادھر لگا سر کو
دھچکا، زور زور سے رونے لگا، آپ کبھی اس کے آگے گلاس کرتے ہیں۔ کبھی اگال
دان، کبھی انار کے دانے مگر بیمار کی ضد، وہ کسی چیز کی طرف آنکھ اٹھا کر نہیں دیکھتا،
اماں اماں کہہ کر روئے جا رہا ہے۔ چچا گھبرا گھبرا کر کبھی للو کو دیکھتے ہیں کبھی
دروازے کو کہ کہیں چچی نہ آ رہی ہوں۔ بچے کو کبھی لپٹاتے ہیں کبھی نیتیں خوشامدیں
کرتے ہیں، مگر اس پر مطلق اثر نہیں ہوتا، مجبوراً چچی کی سامعہ نوازی کو بلند آواز
میں کہنا شروع کیا۔ اب ہم نے تو دوا میں کڑواہٹ ملا نہیں دی، ایسی ہی ہوتی ہیں
ان ڈاکٹروں کی دوائیں، ہمارا کوئی قصور ہو تو ہم ذمہ دار۔ یوں اماں ہی کو بلانے کو

جی چاہ رہا ہو تو تم جانو۔

چچی باورچی خانے سے فارغ ہو چچا کے پانوں کی ڈبیا بھر رہی تھیں۔ وہیں سے بولیں۔ ”آئی بچے آئی“ اتنے میں چچی آئیں لٹو نے رو رو کر برا حال کر لیا تھا۔ بچکی بندھ گئی تھی۔ چچا کے ہاتھ پاؤں الگ پھول گئے تھے۔ اب ان سے تسلی بھی نہ دی جاتی تھی۔ الگ کھڑے سر اسیمہ نظروں سے اسے دیکھ رہے تھے۔ منہ تک بات آتی تھی مگر نکل نہ سکتی تھی۔ دلاسا دینے کو ہاتھ اٹھانا چاہتے تھے مگر نہ اٹھتا تھا۔ چچی آئیں تو ان کے حواس بجا ہوئے۔ بولے ”آپ ہی آپ رونے لگا، بس دوا دی تھی“۔

چچی نے پان میز پر رکھ دیئے اور میرا چاند! میرا لال! کہتی ہوئی لپک کر سر ہانے بیٹھ گئیں۔ بچے کا سراپنی گود میں رکھ لیا اور سہلانے لگیں۔ بچے کو ذرا سکون ہوا تو چچا پان کی طرف متوجہ ہوئے۔ پان کھاتے ہوئے اپنے آپ سے کہنے لگے رٹ ہی ماں کی لگ جائے تو تیمار دار غریب کیا کرے۔

چچی نے لٹو کے ماتھے پر ہاتھ پھیرا تو ٹھنڈا ٹھنڈا تھا۔ ہاتھ دیکھے تو وہ بھی ٹھنڈے! بولیں اے ہے اسے تو ضعف کا دورہ پڑ گیا۔ پنڈا ٹھنڈا پڑا جا رہا ہے۔ رنگت بھی پیلی پڑ گئی ہے۔ ارے کوئی دودھ لاؤ دودھ۔ پیچھے چولہے پر رکھا ہے، بالائی ہٹا کر لانا۔

تیمار داری سے ابھی چچا کا باضابطہ چھٹکارا تو ہوا نہ تھا۔ پیالی اٹھا خود دودھ لینے روانہ ہو گئے۔ باورچی خانے میں ماما آنا گوندھ رہی تھی، دودھ نکالنے کو اٹھنے لگی۔ چچا کے منہ تھی پیک اوں ہوں، اوں ہوں کر کے اسے روک دیا۔ لڑکے بڑھنے

لگے۔ اوں ہوں، اوں ہوں کر کے انہیں بھی روک دیا۔ خود دیگچی اٹھا دودھ انڈیلنے لگے۔ دودھ جوش پر آ کر ٹھنڈا ہو رہا تھا۔ اس پر آگئی تھی بالائی۔ چچی نے کہا تھا بالائی اتار کر دودھ لانا ہے۔ بالائی ہٹانے کو آپ رکھ کر ایک پھونک جو مارتے ہیں تو پان کی ساری پیک دیگچی میں! دودھ کی اچھی خاصی چائے بن گئی۔

اب چچا کی حالت دیکھنے کے قابل تھی۔ کبھی دیگچی کو دیکھیں، کبھی کھوئے کھوئے ادھر ادھر، کچھ سمجھ میں نہ آتا تھا قصور کس کا ہے۔ ایک مرتبہ دیگچی نیچے رکھ دی۔ پھر اٹھائی، دودھ کو غور سے دیکھا۔ پھر نیچے رکھ دی، اٹھ کھڑے ہوئے، بیمار کے کمرے کی طرف چلے، پھر باورچی خانے میں دیگچی کے قریب آ کھڑے ہوئے اور ٹھوڑی کھجانے لگے۔ آخر سب کچھ چھوڑ چھاڑ باہر اپنے کمرے میں چلے گئے اور اندر سے چٹخنی لگالی..... ایک منٹ بعد باہر نکلے اور دودھ کی دیگچی اٹھا کر پھر اندر گھس گئے۔

اس واقعے سے گھر میں جو تکدر پیدا ہوا تھا وہ اللہ کی صحت یابی سے پہلے رفع نہ

ہو سکا۔

چچا چھکن نے دھوبن کو کپڑے دیئے

چچی ایک دو بار نہیں میسویں مرتبہ چچا چھکن سے کہہ چکی ہیں کہ باہر تمہارا جو جی چاہے کیا کرو مگر خدا کے لیے گھر کے کسی کام میں دخل نہ دیا کرو۔ آپ بھی ہا کان ہوتے ہو، دوسروں کو بھی ہلکا کرتے ہو۔ سارے گھر میں ایک ہر بڑی سی پڑ جاتی ہے۔ میرا دم الجھنے لگتا ہے اور پھر تمہارے کام میں میں نے نقصان کے سوا کبھی فائدہ ہوئے بھی تو نہیں دیکھا تو ایسا ہاتھ بٹانا بھلا میرے کس کام کا؟

چچا اس قدر ناشناسی سے کھج جاتے ہیں۔ جڑ کر کہتے بھی ہیں بھلا صاحب کان ہوئے پھر کبھی آپ کے کام میں دخل دیا تو جو چور کی سزا وہ ہماری سزا۔ لیکن دخل در معقولات کا انہیں کچھ ایسا لا علاج مرض ہے کہ جہاں کوئی موقع ملا، پھر لنگوٹ کس تیار۔

آج ہی دوپہر کی سنئے۔ چچی کا جی اچھا نہ تھا۔ گلا آ گیا تھا۔ اس کی وجہ سے ہلکی ہلکی حرارت بھی تھی۔ منہ سر لپیٹے دالان میں پڑی تھیں کہ دھوبن کپڑے لینے آ گئی۔ چچی نے کہا برٹھنا آج تو میرا جی اچھا نہیں، کل یا پرسوں آجائو تو میلے کپڑے دے دوں گی۔

دھوبن بولی، بیوی جی! بریٹھا آج رات بھٹی چڑھا رہا تھا، کپڑے مل جاتے تو آٹھویں دن میں دے جاتی نہیں تو وہی دس پندرہ دن لگ جائیں گے۔

چچی نے کہا اب جو ہوسو، مجھ میں تو اٹھ کر کپڑے دینے کی ہمت نہیں۔
چچا چھکن پر لے دالان میں بیٹھے میاں مٹھو کو سبق پڑھا رہے تھے۔ کہیں چچی کی

بات سن پائی، انہیں ایسے موقعے اللہ دے۔ جھٹ ادھر آ پہنچے۔ بولے کیا بات ہے؟ کپڑے دینے ہیں دھوین کو؟ ہم دیئے دیتے ہیں۔ چچی بولیں۔ اے خدا کے لیے تم رہنے دینا، بلکم ڈالو گے سارے گھر میں، پہلے ہی میرا جی اچھا نہیں ہے، کل پرسوں اللہ چاہے تو میں آپ اٹھ کر دے دوں گی

چچا کب رکنے والے ہیں بھلا۔ اللہ جانے کام ہی کا جنون ہے، یا گھر کے کاموں سے طبیعت کو خاص مناسبت ہے، یا روک دیئے جانے میں انہیں اپنے سلیقے اور سنگھڑاپے کی توہین نظر آتی ہے، بولے واہ بھلا کوئی بات ہے یہ ایسا کام ہی کیا ہے، ابھی نمٹائے دیتے ہیں۔

چچی جانتی ہیں وقت پر چچا کب کسی کی سنتے ہیں وہ تو بڑ بڑاتی ہوئی کروٹ لے پڑ رہیں، اور چچا چلے دھوین کو کپڑے دینے۔ چچی ٹوک چکی تھیں اس لیے آپ نے نہ تو کسی ملازم کو آواز دی نہ کسی بچے کو بلایا، نہ کسی سے یہ پوچھا کہ کس کے کپڑے کہاں پڑے ہیں، خود ہی گھر کے جالے لینے شروع کر دیئے۔ جو کپڑا نظر آیا خود ہی آنکھوں کے سامنے تان کر پرکھا، یا نیچے پھیلا کر دیکھا لیا۔ کم بخت پتا بھی تو نہیں چلتا کہ پہننے کا کپڑا ہے یا جھاڑن بن چکا ہے۔ چماروں کے بچے بھی تو اس سے اچھی طرح کپڑا پہنتے ہوں گے۔ کسی کپڑے کو چھوڑا، کسی کو بغل میں دبایا، کہیں جھک کر چارپائی کے نیچے جھانکا، کہیں ایڑیاں اٹھا کر الماری کے اوپر نظر ڈالی۔ معلوم ہوتا تھا آج چچا نے قسم کھالی ہے کہ جو کام ہوگا آپ ہی کریں گے۔ لیکن آخر کب تک؟ چچا چھکن کے لیے تو اللہ میاں بہانے پیدا کر دیتے ہیں۔ کپڑوں کی تلاش میں اسباب کی کوٹھڑی میں گئے تھے، پانچ منٹ بعد اندر سے آوازیں آنی

شروع ہو گئیں۔

لیجئے صاحب حسب معمول سارا گھر چچا میاں کے گرد جمع ہو گیا اور آپ نے سنانے شروع کر دیئے اپنے احکام۔

اب کھڑے میرا منہ کیا تک رہے ہو؟ جمع کرو میلے کپڑے۔ پرید کھورہ نہ جائے کوئی۔ ایک ایک کونا دیکھ لیجیو۔ دالان میں ڈھیر لگا دو سب کا۔ بندو تو ہمارے کمرے میں سے میلے کپڑے سمیٹ لا، دو تین جوڑے تو چارپائی کے نیچے حفاظت سے لپٹے رکھے ہیں۔ وہ لینا آئیو اور سننا وہ چھٹن یا بنو کا ایک کرتا بانس پر لپٹا ہوا کونے میں رکھا ہے۔ پرسوں کمرے کے جالے اتارے تھے ہم نے۔ وہ بھی کھولنا لائیو اور دیکھ..... ہوا گھوڑے پر سوار ہے کم بخت۔ پوری بات ایک مرتبہ نہیں سن لیتا۔ ایک بنیان ہمارا آتش دان میں رکھا ہے۔ بوٹ پونچھے تھے اس سے۔ وہ بھی لینا آنا۔ جا بھاگ کر جا۔ امی تو بچوں کے کپڑے جمع کر۔ ہر کونے اور طاق کو دیکھ لیجیو۔ یہ بد معاش کپڑے رکھنے کوئی سے نئی جگہ نکالتے ہیں۔

نو کر روانہ ہوئے تو بچوں کی باری آگئی۔ کہاں گئے یہ سب کے سب؟ او چھٹن! لیجئے ملاحظہ فرمائیے آپ کی صورت! ارے یہ کیا حال بنایا ہے؟ کونکوں میں کہاں جا گھسا تھا؟ اتارا اپنے کپڑے، نئے کپڑے پھر ملیں گے، پہلے میلے کپڑے یہاں لا کر رکھ اور یہ بنو کدھر گئی؟ میں کہتا ہوں، آخر یہ مرض کیا ہو گیا ہے تم لوگوں کو جہاں کام کی صورت دیکھی کھسک جانے کی ٹھہرائی۔ چلو اندر ایک کاغذ اور پینسل لا کر دو ہمیں۔ آخر لکھے بھی جائیں گے کپڑے یا نہیں؟ للو تم بستر میں سے میلی چادریں اور تکیوں کے غلاف نکال لاؤ۔

غرض ایک پانچ منٹ میں گھر کی یہ حالت ہو گئی۔ گویا آنکھ مچولی کھیلی جا رہی ہے۔ کوئی ادھر بھاگ رہا ہے۔ کوئی ادھر۔ کوئی چارپائی کے نیچے سے نکل رہا ہے۔ کوئی کونے جھانکتا پھر رہا ہے۔ کسی نے لیٹے ہوئے بستر سے کشتی شروع کر رکھی ہے۔ کوئی کپڑے اتار تولیہ لپیٹے بھاگا جا رہا ہے۔ ساتھ ساتھ چچا کے نعرے بھی سننے میں آرہے ہیں۔ ارے آئے؟ ابے لائے؟ سب کے ہاتھ پاؤں پھول رہے ہیں۔ سٹی گم ہے۔ ٹکریں لگ رہی ہیں۔

کوئی آدھ گھنٹے کی محنت سے سارے کپڑے دالان میں جمع ہوئے۔ نورک اور بچے کپڑوں کے ڈھیر کے گرد دائرہ باندھے کھڑے ہیں۔ صورتیں سب کی ایسی ہیں گویا سوانگ بھر رکھا ہے۔ کسی کے منہ پر مٹی پڑی ہے۔ کسی کے بال میا لے ہو رہے ہیں۔ کسی کے کپڑوں پر جالے لگے ہوئے ہیں۔ چچا چارپائی پر بیٹھے ایک ایک کپڑے کا معائنہ فرما رہے ہیں۔ ہر کپڑے کو انگلی کے سروں سے اٹھا کر دیکھتے ہیں۔ کبھی بچوں کو کوستے ہیں کہ کم بختوں کو کپڑا پہننے کا سلیقہ بھی نہیں آتا۔ کبھی دھو بن کو ڈانٹتے ہیں کہ خبردار جو ایک داغ بھی باقی رہا۔ کہیں بچ میں وہ بنیان بھی ہاتھ آ گیا جس سے آپ بوٹ پونچھے تھے۔ خیال نہ رہا کہ یہ اپنی ہی کارروائی ہے برس پڑے اب دیکھو تو اس کی حالت، یہ انسانوں کا برتاؤ معلوم ہوتا ہے؟ اللہ جانے بد تہذیب کہاں کہاں..... داغ اچھی طرح دیکھنے سے چچا کو یاد آ گیا کہ یہ بنیان ان کے اپنے کمرے کے آتش دان میں سے برآمد ہوا ہوگا، چنانچہ فوراً کپڑوں میں ملا دیا اور ارشاد ہوا چلو اب جو ہے سو ہے لو اب کپڑوں کو الگ الگ کرو کہ کون سا کپڑا کس کا ہے؟

دس ہاتھ کپڑے الگ الگ کرنے میں مصروف ہو گئے۔ ہر ایک کو اپنی کارگزاری دکھانے کا خیال۔ دھوبن چیخ رہی ہے۔ اے میاں جانے دو، اے بھائی رہنے دو۔ میں ابھی آپ الگ الگ کروں گی۔ مگر بچے کہاں سنتے ہیں کوئی کہتا ہے یہ میری قمیص ہے کوئی کہتا ہے تمہاری کہاں سے آئی۔ کوئی دوسری، کسی کی پا جامے کے پانچوں پر رسہ کشی ہو رہی ہے کپڑے چدر چدر پھٹ رہے ہیں۔ چچا سب کے ناموں کی فہرست بنانے میں مشغول ہیں۔ بیچ میں سر اٹھا اٹھا کر ڈانٹتے بھی جا رہے ہیں۔ پھاڑ دینا؟ اب کے بنانے کو کہو کوئی نیا کپڑا، جو ناٹ کے کپڑے نہ بنا کر دیئے ہوں۔ چلے جاؤ سب یہاں سے ہم اکیلے سب کام کر لیں گے۔

بچوں اور نوکروں کا قافلہ رخصت ہوا اور دھوبن کے ساتھ مل کر فہرست بنی شروع ہوئی۔ اسے ہدایات دی گئیں کہ دیکھ ہم پوری فہرست بنائیں گے کپڑوں کی، سب کے کپڑے جدا جدا لکھوانے ہوں گے اور ساتھ ہی بتانا ہوگا کہ اتنے کپڑے گرم ہیں، اتنے ریشمی اور اتنے سوتی۔

دھوبن بولی یوں ہی تو ہمیشہ لکھے جاتے ہیں۔

چچا کو اپنی اس قابل قدر اور مہتمم بالشان تجویز کی داد نہ ملی تو آپ دھوبن سے جڑ گئے۔ پگلی کہیں کی، ہر روز تو گھر میں بلڑ مچا رہتا ہے کہ اس کی قمیض بدل گئی اسد کا پا جامہ نہیں ملتا اور کہتی ہے کہ یوں ہی لکھے جاتے ہیں کپڑے۔ یوں کسی کو لکھنا آتا تو یہ روز روز کی جھک جھک کیوں ہوا کرتی؟

دھوبن چپکی ہو رہی۔ کپڑے گننے شروع کر دیئے۔ پر اب پہلے ہی کپڑے پر

نئی بحث چھڑ گئی۔ دھوبن کہے کہ قیص چھٹن میاں کی ہے یہ، چچا مصر ہیں کہ نہیں بنو کی ہے۔ دھوبن کہتی ہے میں کیا پہلی بار کپڑے لے جا رہی ہوں، اتنی بھی پہچان نہیں مجھ کو؟ چچا کہتے ہیں احمق کہیں کی، کپڑا بازار سے لاتے ہیں ہم، سلواتے ہیں ہم روز بچوں کو پہنے ہوئے دیکھتے ہیں ہم اور پہچان تجھے ہوگی؟ شہادت کے لیے بندو کو بلوایا گیا۔ چچا نے اس سے پوچھا یہ قیص بنو ہی ہے نا؟ بندو کی کیا مجال کہ میاں کی تردید کرے۔ ڈرتا ڈرتا بولا معلوم تو کچھ ان ہی کی سی ہوتی ہے، پروہ آپ ہی ٹھیک ٹھیک بتائیں گی۔ بنو کی طلبی ہوئی وہ آتے ہی بولیں واہ یہ پھٹی پرانی قیص میری کیوں ہوتی، چھٹن ہی کی ہوگی۔

دھوبن کو چچا کے مزاج کی کیفیت کیا معلوم، کہہ بیٹھی میں نہ کہتی تھی۔ چچا کو آگ لگ گئی اولیاء کی بچی ہیں نہ یہ تو، انہیں کیوں نہ معلوم ہوگا منہ پھٹ بد تمیز کہیں کی، دوسرا دھوبی رکھ لوں گا میں۔

کامل ایک گھنٹے کی محنت کے بعد کہیں فہرست بن کر تیار ہوئی کہ کون سا کپڑا کس کا ہے اور کس کے کپڑے کتنے ہیں۔ اب جناب ادھر دھوبن سے کہا گیا کہ تو سب کے کپڑے گن، ادھر اپنی فہرست کی میزان ملانی شروع کی۔ دھوبن گنتی ہے تو انسٹھ عدد بنتے ہیں۔ چچا اپنی میزان ملاتے ہیں تو اکسٹھ کپڑے ہوتے ہیں۔

دھوبن بار بار کہتی ہے میاں ٹھیک طرح جوڑو، انسٹھ ہی ہیں۔ پر چچا ہیں کہ گبڑے جا رہے ہیں۔ تیرا جوڑنا ٹھیک اور ہمارا جوڑنا غلط ہو گیا؟ جاہل کہیں کی۔ اٹھ کر دیکھ نیچے دبائے بیٹھی ہوگی۔ دھوبن غریب ہر طرف دیکھتی ہے بار بار کپڑے گنتی ہے۔ وہی انسٹھ نکلتے ہیں چچا کی نظروں کے سامنے بھی ایک بار گن دیئے،

وہی انسٹھ ہی نکلے۔ آخر نئے سرے سے تمام کپڑوں کا مقابلہ کیا گیا۔ کوئی گھنٹہ بھر کی تحقیق کے بعد معلوم ہوا کہ دھوبن نے بتائے تھے دو جوڑی موزے اور چچا نے لکھے تھے چار۔ دھوبن انہیں دو عدد گنتی تھی اور چچا چار عدد۔ اس پر بھی بے چاری دھوبن کے لتے لیے گئے۔ جوڑی کیا معنی؟ چار نہیں تھے موزے؟ یوں تو چار رومالوں کو بھی دو جوڑی لکھوا دے تو یہ ہمارا قصور ہوگا؟ لے کر اتنا وقت مفت میں ضائع کروادیا۔ ساری عمر کپڑے دھوتے گزر گئی اور ابھی تک کپڑے گننے کا سلیقہ نہیں آیا۔

بارہ بجے دھوبن آئی تھی۔ چار بجے رخصت ہوئی۔ چچا چھکن فراغت پانے کے بعد فہرست چچی کو دینے آئے۔ بو لے نمٹا دیا ہم نے دھوبن کو۔

چچی جلی ہوئی تھیں بولیں گھر پر قیامت بھی تو گزر گئی۔ کوئی بچہ ننگ دھڑک پھر رہا ہے۔ کوئی غسل خانے میں کپڑوں کے لیے نل مچا رہا ہے۔ دھوبن دکھیا الگ کھسیانی ہو کر گئی ہے۔ آدھا دن برباد کر کے کس مزے میں کہتے ہیں کہ نمٹا دیا ہم نے دھوبن کو۔

چچا جڑ گئے۔ تمہیں کبھی پھولے منہ سے داد کے دو لفظ کہنے کی توفیق نہ ہوئی۔

چچا روٹھ کر چارپائی پر پڑ رہے۔

چچی نے پوچھا پاجاموں میں سے ازار بند بھی نکال لیے تھے؟

چچا کی آنکھیں کھلیں مگر جواب نہ دیا۔ بڑے مناسب وقت پر روٹھ گئے تھے۔

اتنے میں فہرست دیکھ کر چچی بولیں اور یہ میری ریشمی قمیص کون سی؟ ہلکے

فیروزی رنگ کی؟ اے غضب خدا کا، میں تو وہ استری کرنے کو الگ رکھی تھی۔ کم

بخت دو کوڑی کر لائے گی اور اس میں سے میرے سونے کے بٹن بھی اتار لیے تھے
یا نہیں؟

اب تک تو چچا کی تیوری چڑھی ہوئی تھی، سونے کے بٹنوں کا سنا تو ہڑبڑا کر اٹھ
بیٹھے۔

بٹن؟ سونے کے؟ تمہارے؟ تمہیں میری قسم! یہی ہے! وہ تو نہیں اتارے ہم
نے۔

جوتی پہنتے ہوئے چچا باہر بھاگے۔ ارے بھئی چلی گئی دھوبن، او بندو چلی گئی
دھوبن! ارے امی کدھر گئی دھوبن؟ ارے دوڑیو، ارے بھئی جانا، پکڑنما، لے کر
آؤ، منہ کیا تکتے ہو، سونے کے بٹن لے گئی اماں سونے کے بٹن، تمہاری چچی کے،
اس کا گھر کدھر ہے؟ چوک سے مڑ کر کدھر کو؟ اماں خونچے والے! کسی دھوبن کو
جاتے دیکھا ہے؟ ارے بھئی ریوڑیوں والے! کوئی دھوبن ادھر تو نہیں گئی؟ او بھائی
گنڈیریوں والے! کوئی دھوبن..... دائیں ہاتھ کو؟ اس طرف کو.....؟.....؟ ابھی
تک چچا بٹن لے کر واپس نہیں آئے۔

چچا چھکن نے ایک بات سنی

جانتا بھی تھا کہ چچا چھکن میں مسلسل دو منٹ کسی کی بات سننے کی تاب نہیں۔ مین میکھ نکالنا ان کی عادت ہے، بات کاٹے بغیر ان سے رہا نہیں جاتا، لفظ لفظ پر ٹوکتے ہیں۔ مگر ہونی شدنی، ہو گئی حماقت۔ رات کو اپنے دوست پنڈت درگا پرشاد کو کھانے پر بلا رکھا تھا، کھانے سے فارغ ہونے کے بعد انگلیٹھی بیچ میں رکھے، گاؤ تکیوں سے ٹیک لگائے مزے سے چاندنی پر نیم دراز تھے، سامنے چلنوزوں کے ڈھیر لگے تھے۔ کھا بھی رہے تھے باتیں بھی کرتے جارہے تھے، ہر وساجما ہوا تھا۔ اطمینان اور بے فکری سے بیٹھے ہوں اور پنڈت جی کا دل بولنے کو چاہ رہا ہو تو یوں سمجھنے پھول جھڑتے ہیں منہ سے، جی چاہتا ہے صحبت جمی رہے اور یوں ہی بیٹھے ان کی باتیں سنا کریں جو بات ہوا ایسے سلیقے اور شستگی سے کہتے ہیں اور اپنے انداز بیان سے اس میں ایسی جان سی ڈال دیتے ہیں کہ سماں بندھ جاتا ہے۔

پنڈت جی ہمیں اپنے ایک سفر کا واقعہ سنا رہے تھے کہ انہوں نے کس طرح ایک سٹیشن پر گاڑی بدلتے وقت درجے میں آموں کی ایک گٹھڑی رکھی دیکھی اور اسے لاوارث سمجھ کر اپنے اسباب میں شامل کر لیا۔ اس کے کچھ آم تو مزے لے لے کر کھائے۔ کچھ آموں سے پیدل سڑک کے مسافروں کا نشانہ بناتے رہے۔ پھر اس خیال سے ڈر کر کہیں چوری کھل نہ جائے، باقی آم اور نئی دو ہرجس میں یہ لپٹے ہوئے تھے چلتی گاڑی سے باہر پھینک دے۔ یوں اپنی چوری کے تمام سراغ مٹا کر بڑی تسلی سے سفر کرتے رہے، لیکن مزہ منزل مقصود پر اپنے گھر پہنچ کر آیا۔ پہنچنے

کے تھوڑی دیر بعد کیا دیکھتے ہیں کہ گھر کی ماما کسی چیز کو تلاش کرتی ہوئی باہر نکلی اور بولی میاں میں نے ریل میں سوار ہوتے وقت اپنی نئی دو ہرجس میں سو قلمی آم بندھے تھے۔ آپ کے درجے میں رکھ دی تھی وہ اسباب میں نظر نہیں آتی؟

پنڈت جی نے یہ واقعہ ایسے مزے سے بیان کیا اور آخر میں ایسی مضحکہ انگیز صورت بنا کر اپنی حماقت کا اعتراف کیا کہ ہنسی کے مارے سب کے پیٹ میں بل پڑ گئے۔ ہماری ہنسی کی آواز کہیں چچا چھکن کے کان میں بھی پہنچ گئی۔ دروازہ کھول کر پوچھنے لگے اربھئی کیا واقعہ ہوا جو یہ قہقہے اڑ رہے ہیں؟

ہم سب کھڑے ہو گئے۔ پنڈت جی آداب بجالائے۔ محجوب سے نظر آئے۔ تو چچا نے ان ہی سے پوچھا۔ اربھئی پنڈت! یہ کیا پھلجھڑیاں چھوڑ رہے ہو، کچھ ہمیں بھی تو بتاؤ۔

پنڈت جی نے شرما کر جواب دیا۔ کچھ نہیں صاحب یوں ہی ادھر ادھر کی باتیں ہو رہی تھیں۔

بیٹھے بٹھائے میری جو شامت آئی کہیں کہ بیٹھا۔ پنڈت جی یہ ریل کا قصہ تو چچا میاں کو بھی سادیتے تھے۔

چچا چھکن عام طور سے تو جلدی سو رہنے کے عادی ہیں، لیکن اس وقت تو جیسے اشارے کے منتظر کھڑے تھے۔ پنڈت جی ہاں یا نہیں بھی نہ کرنے پائے تھے کہ کواڑ کھول یہ کہتے ہوئے اندر تشریف لے آئے ہاں پنڈت جی ہم بھی تو سنیں وہ ریل کا کیا قصہ ہے؟

یہ کہہ کر چچا انگیٹھی کے قریب پھسکڑا مار کر بیٹھ گئے۔ رضائی کو از سر نو تکلف سے

اوڑھا، کندھوں پر ڈالا، زانوؤں کے نیچے دبایا، کنٹوپ پر ہاتھ پھیر کر اسے سر پر ٹھیک جمایا۔ ذرا دیر اس کے بند سے شغل کیا۔ باندھنا چاہا نہ باندھا، پھر ذرا ہاتھ سینکے۔ پہلو کو جھک کر خاصدان کا جائزہ لیا۔ بولے ہاں پنڈت جی! تو کیا قصہ ہے

۹۹۔

پنڈت جی ابھی زبان بھی نہ کھولنے پائے تھے کہ ارشاد ہوا۔ حقہ نہیں پیتے پنڈت جی؟ انہوں نے بہ مشکل جی نہیں کہا ہوگا۔ کہ بولے بھلا حقے کے بغیر بات چیت کا کیا مزہ؟

زمان خانے کی طرف منہ کر کے بندو اور امانی کو آوازیں دینی شروع کر دیں ارے یہاں آؤ، سنتے ہو، یہاں آؤ کوئی، ابے نہیں سنا؟ کان چور لے گئے کیا؟ او بندو! او امانی! کہاں مر گئے کم بختو! دیکھا، بس سو گئے دونوں کے دونوں۔ ان بد معاشوں کو ایسی سرشام سونے کی عادت پڑی ہے۔ کہ فکر ہی نہیں رہی کسی بات کی۔ ابے آتے ہو یا میں آؤں؟ لاجول ولا، بھئی بڑے حرام خور ہیں۔ یہ لونڈے۔ قصور سارا تمہاری چچی کا ہے۔ شام سے روٹی دے دلا کر کم بختوں کو نچت کر دیتی ہیں۔ خیر، جی تو پنڈت جی کیا تھا وہ قصہ؟ مگر کچھ مزہ نہیں بات چیت کا حقے کے بغیر۔ ار بھئی للو! ذرا تم جا کر حقہ نہیں بھر لاتے؟ شاباش شاباش جیتے رہو، مگر دیکھنا ذرا تازہ کر لینا حقہ، سمجھ گئے نا؟ اور سننا! تو ارکھ کر لانا اور بات سنو، بڑا عیب ہے تم لوگوں میں کہ آدھی بات سن کر چل پڑتے ہو۔ طاق میں سے خمیرہ لے لینا۔ آج ہی آیا ہے لکھنؤ سے، پندرہ روپے سر کے حساب سے، کچھ سادہ تمباکو اس میں ملا لینا، بڑا مہنگا ہو گیا ہے۔ خمیرہ صاحب۔ خود اپنے زمانے کی بات کہتا ہوں کہ پانچ

روپے سیر کے حساب سے خریدا ہے میں نے۔ ایک دکان تھی لکھنؤ میں حسینے حسینے کی، مگر صاحب واہ واہ واہ! کیا بناتا تھا خمیرہ۔ کش لگاتے ہی ارواح خوش ہو جاتی تھی۔ جب لکھنؤ جاتا اس کے ہاں سے اکٹھا خرید کر لاتا تھا اور اب تو وہ بات ہی نہیں رہی۔ تمباکو میں، کہنے کو تو میں خمیرہ کہیے یا جو جی چاہے، نرا گوہر ہوتا ہے۔ خیر تو ہاں وہ قصہ کیا تھا پنڈت جی؟

پنڈت جی اتنا ہی کہنے پائے تھے جی قصہ کیا ہوتا، یوں ہی ایک بات سن رہا تھا سفر کی۔ عرض کیے دیتا ہوں۔ کہ اتنے میں چچا کی نظر چھٹن پر پڑ گئی۔ ارے یہ چھٹن بھی ہے یہاں؟ کیسا دبک کر بیٹھا ہے کہ نظر تک نہ آیا مجھے۔ ارے سویا نہیں تو اب تک؟ صبح اٹھے گا کیسے؟ ملا جی باہر کھڑے چیخا کریں گے اور پڑا چار پائی پر کروٹیں لیا کرے گا۔ چل اندر، ہیں اوں اوں؟ اوں اوں کیا معنی۔ اب اوں اوں کروں۔ روں روں، جا کر سونا ہو گا۔ صاحب حادثہ بگڑتی ہے بچے کی، چلو جا کر سوؤ..... جی تو پھر؟ میں نے کہا، خاصدان میں پان کا کلڑا بھی ہے کوئی؟ ذرا تم جا کر نہیں لے آتے دو؟ ساتھ ہی مراد آبادی تمباکو بھی رکھتے لانا۔ جی تو پنڈت جی پھر؟ غرض کہ سفر کیا تھا آپ نے، خوب؟

پنڈت جی بولے۔ پچھلی گرمیوں مراد آباد میں ایک عزیز کی شادی تھی۔ سواریوں کو وہاں پہنچانے کے لیے میرٹھ سے میں اور میرا چھوٹا بھائی روانہ ہوئے۔ ہارپڑ جکشن پر گاڑی بدلتی تھی۔ وہاں جواترے..... کہاں؟ میرٹھ سے مراد آباد جاتے ہوئے گاڑی ہارپڑ جکشن پر بدلتی پڑتی ہے۔ یہ میرٹھ پر مراد آباد کے راستے میں ہارپڑ کہاں سے آگیا؟

صاحب مجھے تو یہی راستہ معلوم ہے۔

اور جو دوسرا راستہ ہو؟

کم از کم نزدیک راستہ تو یہی ہے۔

اے لیجئے۔ اب دور نزدیک پر آگئے۔ یوں ہی سہی ہماری آدھی عمر بھی ریلوں کا سفر کرتے گزری ہے۔ میں آپ کو میل ٹرین کا راستہ بتاتا ہوں۔ پھر تو دور نزدیک کا مسئلہ بھی ہو جائے گا حل؟ سنئے، میرٹھ سے جائے سہارنپور، سمجھ گئے؟ اور جناب سہارنپور سے لکسر، لکسر سے نجیب آباد۔۔۔۔۔

ملکمتہ میل کا راستہ؟

اب سچ میں نہ ٹوکیے۔ پورا راستہ سن لیجئے مجھ سے نجیب آباد سے گکینہ، گکینہ سے دھام پور اور جناب دھام پور سے مراد آباد۔ آیا سمجھ میں؟ یہی گاڑی آگے شاہجہاں پور، لکھنؤ، بنارس کی طرف نکل جاتی ہے۔ مگر اس موقع پر اس کے تذکرے سے کیا حاصل؟ ہمیں تو صرف مراد آباد کے راستے سے سروکار ہے۔

پنڈت جی نے کہا۔ جی ہاں یہ راستہ تو میل ٹرین ہی کا ہے مگر دور کا ہے۔ میں قریب ترین راستے سے روانہ ہوا تھا۔

چچا نے فرمایا ”یوں آپ کو ہر راستے سے روانہ ہونے کا اختیار تھا لیکن یہ خیال آپ کا صحیح نہیں کہ ہمارا بتایا ہوا راستہ دور کا ہے اور یقین نہ ہو تو ٹائم ٹیبل دیکھ کر اپنا اطمینان کر لیجئے۔ ٹائم ٹیبل شاید موجود نہ ہو، گھر میں ورنہ ابھی طے ہو جاتی بات۔ پر خیر، بالفرض وہ راستہ دور کا بھی تھا، جب بھی یہ غلطی تھی آپ کی کہ سوار یوں کو ساتھ لے کر ایسے راستے سے گئے تھے جس میں گاڑی بدلتی پڑتی تھی۔“

پنڈت جی دبی زبان سے بولے۔ اس راستے بھی سہارنپور پر گاڑی بدلنے کی ضرورت ہوتی۔

چچا کنٹوپ کے بند باندھنے لگے بدلنے کی ضرورت ہوتی؟ یقین ہے؟ اچھا؟ پھر تو کچھ ایسی غلطی نہیں کی آپ نے؟ خیر وہ کسی راستے ہی گئے آپ۔ اب اس بعد از وقت بحث سے کیا حاصل، آپ بات کہیے؟

پنڈت جی نے کہا تو صاحب اسباب تھا ہمارے ساتھ زیادہ۔

چچا نے حاشیہ آرائی کی وہ تو ہونا ہی تھا، آخر شادی بیاہ میں جا رہے تھے اور پھر ساتھ سواریاں، کچھ نہ پوچھئے ایسے موقعوں پر یہ عورتیں کیا کچھ سامان لے کر نکلتی ہیں۔ ٹرنک اور بکس اور گٹھڑیاں اور بستر اور جانے کیا کیا۔ افوہ میرا تو سوچنے سے بھی دم الجھتا ہے۔

پنڈت جی بولے۔ جی ہاں، تو ہارڈ میں ہم اتنے اپنے درجے سے اسباب اتاریں، ہارڈ اترنے والے مسافر سٹیشن سے باہر چلے گئے۔ جب ہم سارا اسباب اتار چکے تو کیا دیکھتے ہیں کہ درجے میں اوپر کے تختے پر ایک گٹھڑی رکھی ہوئی ہے جو ہماری نہ تھی۔

دو پان لے کر آگیا۔ چچا پان کھانے میں مصروف ہو گئے۔ پنڈت جی ان کی توجہ دوسری طرف دیکھ کر رک گئے تو تقاضا ہوا، آپ کہے جائیے میں سن رہا ہوں۔ پان کھول کر کتھا چونا دیکھا، کتھا زیادہ تھا۔ زیر لب کچھ اس پر تنقید ہوئی۔ اب تک پان لگانے کا سلیقہ بھی نہیں آیا۔ اچھا خاصا پلستر ہے کتھے کا۔ لا حول ولا۔ کتھا پونچھا پان کھایا۔ چھالیا، تمباکو، تھیلی پر رکھ کر پھینکی لگائی۔ پان کلمے میں دبایا۔ پنڈت جی

کی دلداری کو مسکرا کر فرمایا، آپ تو خاموش ہو گئے پنڈت جی؟

پنڈت جی بے صبری سے اس عمل کے تمام ہونے کا انتظار کر رہے تھے۔ چچا کو متوجہ دیکھ کر پھر شروع ہو گئے۔

ساری ٹرین خالی ہو چکی تھی۔ چنانچہ یقین تھا کہ اب مالک نہ آئے گا۔ دل میں شوق ہوا کہ گٹھڑی کھول کر دیکھنے تو اس میں کیا ہے۔ میں نے اسے اٹھا کر کھولا تو دیکھتا ہوں کہ سہارن پور کے نہایت اعلیٰ درجے کے مالدار ام قریب ایک سو کے رکھے ہیں!

چچا منہ اونچا کر کے پیک سنبھالتے ہوئے بولے۔ ارے بھی ذرا اللالہان بلھانا۔ پیک تھوکی، باچھیں پونچھیں، بولے۔

یہ سہارن پور کے کیسے ام کہے آپ نے؟ مالدار ام! اور سہارن پور کے؟ بھلا سہارن پور میں مالدار ام کہاں سے آیا؟ اماں یہ تم پنجاب کی طرف کے اصناف کے لوگ آموں کی قسموں کے صحیح نام بھی نہیں جانتے؟ مالدار ام ہوتا ہے بڑا سا، پھیکا پھیکا، ریشہ دار، جسے تم لوگ بمبئی کا ام کہتے ہو اور یہ جو سہارن پور کا قلمی ام ہوتا ہے۔ یہ ہے اصل میں بمبئی کا ام، دونوں میں بڑا فرق ہے۔ خیر یہ تو جملہ معترضہ تھا آپ اپنا قصہ جاری رکھئے۔

پنڈت جی بے چارے پر اب تک کچھ اوس سی پڑ گئی تھی، مگر تقاضا سن کر پھر شروع ہو گئے۔

اگرچہ وہ بیگانہ مال تھا اور ہمیں کسی طرح اس کا کھانا مناسب نہ تھا۔ مگر عمر کا تقاضا، تنہائی کا موقع اور نہایت کمے ام، رہا نہ گیا۔ ہم نے سوچا اب کون انہیں

ریل والوں کے سپرد کرتا پھرے اور ریل والے ہی ایسے کہاں کے ایمان دار ہیں کہ مالک کو واپس کر دیں گے۔ چنانچہ وہ آم بھی ہم نے اپنے اسباب میں شامل کر لیے۔

اس پر چچا نے ایک ولداری کا قہقہہ لگایا اور بولے: غرضیکہ خوب آم کھانے کو۔ نہایت دلچسپ واقعہ ہے۔

پنڈت بے چارہ حیران کہ یہ ادھ بیچ میں داد کیسی! دو تین دفعہ کہنے کی کوشش بھی کی کہ صاحب باقی بات تو سن لیجئے، مگر چچا میاں نے مربیانہ انداز میں سر ہلا ہلا کر انہیں بولنے کی مہلت ہی نہ دی۔ کہنے لگے۔ سمجھ گیا، سمجھ گیا، خوب آم اڑائے پھر، نہایت خوب، ہمیں بھی ایک مرتبہ اسی قسم کا واقعہ پیش آیا۔ مراد آباد سے الہ آباد جا رہے تھے ہم۔ راستے میں پڑا وہ جنتشن، وہ ہے نا، کیا نام ہے اس کا؟ وہ اے تو بہ، دیکھو اچھا سا نام ہے۔ زبان پر پھر رہا ہے یاد نہیں آتا۔ اماں وہ ہے نہیں جنتشن جہاں سے چھوٹی لائن کسی طرف کو جاتی ہے۔ تمہیں تو یاد ہو گا لہو! تم ہی تھے ہمارے ساتھ۔ نہیں کیسے؟ واہ! ہم خود تمہیں لے کر گئے تھے ساتھ۔ یاد نہیں وہ تمہارا آدھا ٹکٹ لے لینے پر ٹکٹ بابو سے قصہ ہو گیا تھا؟ اور نہیں تو کیا۔ ار بھی لہ آباد جاتے ہوئے ہی تو فیض آباد؟! ٹھیک ہے ہاں ٹھیک ہے تم فیض آباد کے سفر میں ساتھ تھے۔ خیر اس کا اس موقع پر کیا ذکر تو وہ صاحب نہ معلوم کیا نام تھا اس جنتشن کا۔ خیر وہ کچھ بھی تھا، نام معلوم ہونا بھی ایسا کیا ضروری ہے۔ تو وہاں سے ایک لالہ ہمارے درجے میں سوار ہوئے وہ بھی یوں ہی اپنی ایک کوری ہنڈیا جس میں پیڑے تھے درجے میں چھوڑ گئے تھے وہ بعد میں ہمارے ہاتھ لگی۔ تو اس قسم کے

دلچسپ واقعات اکثر ریل کے سفر میں پیش آتے رہتے ہیں۔

چچا نے بات ختم کر کے خاصدان پر توجہ کی۔ محفل پر خاموشی طاری ہو گئی۔ پنڈت جی بے چارے کی حالت عجیب تھی۔ فیصلہ نہ کر سکتا تھا کہ بات ختم کرے یا چپ ہو رہے۔ آخر میں میں نے ان کی پریشانی رفع کرنے کے لیے کہا تو پنڈت جی بات تو ختم کیجئے۔

چچا چونک کر بولے اچھا ابھی باقی ہے بات؟ لیجئے ہم تو سمجھے تھے ختم ہو گئی تو بھلا آپ نے ادھ بیچ میں کیوں چھوڑ دی؟ فرمائیے نا، میں ہمہ تن گوش ہوں۔ پنڈت جی نے بے بسی کے انداز میں ہم سب کو دیکھا اور پھر شروع ہو گیا۔ اتفاق سے ہم دوسری گاڑی کے جس درجے میں سوار ہوئے، اس میں اور کوئی مسافر نہ تھا۔ بے فکر سے آم کھانے شروع کر دیئے۔

”تراش کر کھائے ہوں گے۔“

پنڈت جی نے کہا جی نہیں چوسے ہی تھے، غالباً چاقو جیب میں موجود نہ تھا۔ چچا نے زیادہ تعرض نہ کیا۔ خیر خیر، کیا مضائقہ ہے، سفر میں چھوٹی موٹی چیزیں ساتھ لے جانی کہاں یا درہتی ہیں، پر چوسنے میں مزہ نہیں رہتا قلمی آم کا۔

پنڈت جی نے ایک واضح وقفے میں انتظار کیا کہ شاید چچا کچھ اور بھی فرمائیں۔ وہ خاموش رہے تو بات آگے شروع کر دی۔ دس بارہ ہی آم کھا کر پیٹ بھر گیا۔ دو چار اور زبردستی کھائے۔ جب دیکھا کہ بس اب اور حلق سے نہیں نہیں اترتے اور رسید کی ڈکار پر ڈکار آرہی ہے تو منہ ہاتھ دھو کر اٹھ کھڑے ہوئے، پیٹ پر ہاتھ پھیرا اور اللہ کا شکر ادا کیا۔

چچا چھکن نے پھر ایک حاشیہ چڑھایا کہ بے مانگے ایسی مزے دار نعمت عطا فرمائی۔

پنڈت جی اب ان حاشیہ آرائیوں ایسے خائف ہو گئے تھے کہ چچا کی بات ختم ہو جانے کے بعد بھی ان کی زبان نہ کھلتی تھی۔ کچھ تو الجھن کی وجہ سے حواس غائب ہو جاتے کچھ یہ اندیشہ ہوتا کہ بات ابھی اور باقی نہ رہو۔ کچھ دیر کے توقف کے بعد انہوں نے ذرا تیزی سے داستان بیان کرنی شروع کر دی۔

پیٹ بھرنے پر سوچھی شرارت، ریل کی ہٹری کے ساتھ ساتھ پیدل مسافروں کی سڑک تھی۔ اس پر مسافر آ جا رہے تھے۔ ان پر آموں کی دہری باڑ مارنی شروع کر دی۔ جس کے نشانہ ٹھیک بیٹھتا، وہ تو سر پکڑ کر سوچتا رہ جاتا کہ یہ آسانی گولا کہاں سے آیا، جو وار خالی جاتا اس کی بدولت مسافروں کو مفت آم کھانے کو ہاتھ آتا۔

بھئی واہ واہ لے آئے حقہ! بس رکھ دو یہیں پر..... تو غرضیکہ پنڈت جی ایک کھیل ہاتھ آ گیا آپ کے..... تازہ کر لیا تھا نہ حقہ؟ جی تو پنڈت جی اور کیا رہ گیا؟..... تو انہ رکھ کر لائے؟ حالانکہ کہہ بھی دیا تھا میں نے..... اور خود بھی دیکھ رہے تھے کہ چار آدمی بیٹھے ہیں، محفل جمی ہوئی ہے، باتیں ہو رہی ہیں، بڑے نالائق ہو، خیر آپ بات کہیے پنڈت جی..... چلم بجھ گئی تو تم ہی کو پھر بھر کر لانی پڑے گی..... جی پنڈت جی؟

پنڈت جی کھسیانے ہو گئے تھے۔ مگر ہم لوگوں کا لحاظ، ایک بار پھر حوصلہ کرنے کی ٹھانی۔ ہماری ان شرارتوں کو ریل کا گارڈ بھی بریک میں کھڑا دیکھ رہا تھا۔ آخر

اس سے ضبط نہ ہو سکا، پائیدان پائیدان چلتا ہوا ہماری گاڑی میں آپہنچا۔ ہم نشانہ تاک رہے تھے کہ یک بیک آکر ہمیں پکڑ لیا۔

چچا نے ذرا گردن اٹھا کر اور آنکھیں جھپکا جھپکا کر اپنے متاثر ہونے کا ثبوت دیا۔ ہنسی ہے!

گارڈ نے ہم کو ڈانٹنا ڈپٹنا شروع کیا کہ تم پیدل مسافروں کو تکلیف پہنچا رہے ہو۔ میں نے مجبوراً یہ بہانہ کیا کہ کچھ آم سرگئے تھے۔ اس لیے ہم انہیں پھینک رہے تھے۔ ہم نے خیال نہ کیا کہ کوئی مسافر بھی سڑک پر جا رہا ہے۔ چچا نے یک لخت ایسی آواز میں ایک ”واہ وا“ کی، جیسے بوتل کا کاگ اچانک کھل گیا ہو۔ سبحان اللہ! کی بات پیدا کی آپ نے!

کچھ دیر کو جیسے پنڈت جی کی زبان بند ہو گئی۔ حیرت کے عالم میں ہمارا منہ تنکنے لگے۔ ہم سب کی یہ کیفیت کہ شرم سے پسینے پسینے ہو رہے ہیں، غصے کی لہریں اٹھتی ہیں اور ٹھنڈی پڑ پڑ جاتی ہیں۔ آنکھوں ہی آنکھوں میں ان سے کہا جس طرح ہو اس داستان کو ختم کیجئے چنانچہ بھرائی ہوئی سی آواز میں پھر داستان شروع کر دی۔ بولے میں نے گارڈ کو اطمینان دلایا کہ اب ایسی حرکت نہ ہوگی، چنانچہ وہ ہم پر بگڑ کر رخصت ہو گیا۔ اب.....

چلا گیا؟ تو یوں کہیے رسیدہ بود بلائے ولے بخیر گزشت۔ بعض اوقات تو صاحب یہ لوگ ایسا پریشان کر دیتے ہیں کہ ناک میں دم آ جاتا ہے۔ اب دیکھئے، ایک اپنا واقعہ عرض کرتا ہوں، سنہ خدا تمہارا بھلا کرے، سنہ نو کا ذکر ہو گا یا دس کا، یا گیارہ ہی ہو تو عجب نہیں۔ بہر حال کچھ ہی تھا۔ وہ اسی زمانے کا واقعہ ہے نہ نہ یاد آ

گیا ہمیں، سنہ ۱۰ء ہی کی بات ہے۔ ان ہی دنوں بادشاہ ایڈورڈ ہشتم کا انتقال ہوا
 تا۔ ہم سہارن پور سے مراد آباد جا رہے تھے۔ گھر کے لوگ بھی ہمارے ہمراہ تھے۔
 بچوں میں بس یہ لکھو تھا گود میں یا شاید دو بھی، نہ دو نہیں ہوا تھا پیدا۔ بہر حال تو
 بات یہ تھی کہ ہماری خوش دامن کچھ..... غرضیکہ بعض عوارض تھے انہیں۔ خطوط کے
 ذریعے ہمیں معلوم ہو چکا تھا کہ وہ علاج کرانے کے لیے شاہجہان پور جانے والی
 ہیں۔ ہم نے انہیں خط میں لکھ دیا تھا کہ ہم مراد آباد کا ٹکٹ لے کر روانہ ہوں گے۔
 اگر اس عرصے میں آپ شاہجہان پور چلی جائیں، تو ایسا انتظام کرتی جائیں گے کہ
 ہمیں اسٹیشن پر اس کی اطلاع مل جائے اور اگر آپ رخصت ہو چکی ہوں تو ہم
 بجائے مراد آباد اترنے کے اسی گاڑی میں شاہجہان پور روانہ ہو جائیں۔ لیجئے
 جناب ہمارے پہنچتے پہنچتے وہ شاہجہان پور روانہ ہو گئیں۔ اسٹیشن پر ہمیں اس کی
 اطلاع ملی۔ رات کا وقت تھا، سردی کا موسم، ہم نے سوچا کہ اب کون اتر کر آگے کا
 ٹکٹ لے، شاہجہان پور پہنچ کر مراد آباد سے وہاں تک کا کرایہ ادا کریں گے۔
 وہاں پہنچتے تو ہماری شرافت ملاحظہ فرمائیے کہ ریل والوں سے صاف صاف کہہ دیا
 کہ بھائی لوگو ہمارا ٹکٹ مراد آباد تک کا تھا۔ باقی تمہارا جو کچھ ہمارے ذمے نکلتا ہو
 اب لے لو، لیجئے صاحب، وہ تو اکڑ گئے۔ کہیں کہ ہم تو دگنا کرایہ لیں گے۔ ہمارا
 قاعدہ یہی ہے۔ بہتیرا سمجھایا، لڑے جھگڑے، منت خوشامد کی، مگر بے سود، مجبوراً
 دگنا کرایہ ادا کر کے خلاصی ہوئی تو میرا یہ بیان کرنے سے مطلب کیا کہ یہ ریل
 والے جب ستانے پر تل جائیں تو کوئی کسراٹھا نہیں رکھتے۔

چچا حقہ پینے لگے۔ محفل پر ایک ناگوار سا سکوت چھا گیا۔ پنڈت جی کی اب یہ

کیفیت گویا کسی نشے سے دماغ سن ہو گیا ہے۔ ہم سب کی عجیب حالت۔ داستان جاری رکھنے کو کہیں تو قطع کلام کا ڈر، خاموش رہیں تو یہ شرمندگی کہ پنڈت جی کی بات ادھ بیچ میں رہ گئی۔ اتنے میں چچا چھکن نے کہنیاں اٹھا اٹھا کر انگڑائیاں اور جمائیاں لینی شروع کر دیں۔ اس سے کچھ ڈھارس بندھی کہ چچا اب زیادہ دیر نہ بیٹھیں گے اور بات شاید جلد ختم ہو سکے، چنانچہ ہلکے سے کہہ دیا ”جی پنڈت جی پھر؟“

چچا نے اک نئی جمائی لے کر کہا ختم نہیں ہوئی ابھی بات؟ تو پھر کہہ ڈالے جلدی سے۔ اب تو کچھ نیند آ چلی ہمیں۔ کیا وقت ہو گیا ہوگا؟ سوا گیارہ! افوہ دیکھئے تو بات چیت میں وقت کیسی جلدی گزر جاتا ہے۔ ہاں تو کیا رہ گیا باقی اب؟ پنڈت جی کے لیے ایسی حالت میں یہ کہنے کے سوا چارہ نہ تھا ایسی کون سی ضروری بات ہے کہ اسے ختم ہی کیا جائے، نیند آ رہی ہے تو اب آپ آرام فرمائیے۔

چچا چھکن نہ مانے۔ بولے نہ نہ بات ختم کر لیجئے آپ، ایسی جلدی نہیں مجھے۔ وہ یہ بات ہے کہ جلد سوراہنے اور صبح جلد اٹھنے کا عادی ہوں تاہم کیا ہوا، آپ شوق سے فرمائیے۔

پنڈت جی بے چارے کھوئے کھوئے ایک مردہ تبسم سے پھر گویا ہوئے۔ بات شروع تو تفریح کے لیے کی گئی تھی، پر حالت یہ تھی کہ کوئی باہر سے آتا تو اسے قطعی طور سے یہ معلوم ہوتا کہ پنڈت جی سے کوئی بہت بڑا جرم ہو گیا ہے جس کے لیے یہ غریب چچا چھکن سے معافی مانگ رہا ہے۔

”گارڈ کے جانے کے بعد ہمیں فکر ہوئی کہ اول تو چوری کا مال کھایا اور پھر اس پر یہ شرارت کہ اس کی خبر گارڈ تک پہنچی۔ اب اگر کوئی جھگڑا اٹھا اور باقی آم اور کپڑا ہمارے پاس سے نکلا تو خاصا چوری کا مقدمہ بن جائے گا (چچا چھکن کی جمانی) چنانچہ یہ سوچا کہ جو آم باقی ہیں انہیں چپکے سے پھینک دیا جائے تاکہ کوئی سراغ باقی نہ رہے۔ چنانچہ ہم نے آم اور وہ نئی دو ہر جس میں وہ بندھے ہوئے تھے، لپیٹ کر گاڑی میں سے باہر پھینک دی۔ (چچا چھکن کی جمانی، جس کے اخیر میں کچھ اس قسم کا شور تھا جیسے منہ چڑھاتے وقت نکلتا ہے) تھوڑی دیر بعد ہمارا سفر ختم ہو گیا اور ہم مراد آباد اتر کر اپنے گھر پہنچے۔“

چچا اٹھ کھڑے ہوئے بھی ہمیں تو نیند آگئی پنڈت جی۔ قصہ بڑا دلچسپ تھا۔ مگر بقول آپ کے ایسی کون سی ضروری بات ہے کہ اب اسے ختم ہی کیا جائے۔ میں تو معافی چاہتا ہوں انہیں سنائیے آپ۔

ذرا سی بات رہ گئی تھی۔ ہم سب نے کہا چچا میاں بس ذرا سی تو بات باقی ہے اب سن ہی لیجئے۔

نہ بھی اب تو سوئیں گے ہی ہم۔

دو تین ہی تو فقرے ہیں۔

بس اب تم ہی سنتے رہو۔

ہم تو سن چکے تھے، آپ ہی کو سنار ہے تھے پنڈت جی۔

آنکھیں مچی جا رہی ہیں۔

ہاں ہاں آرام فرمائیے آپ۔

ہاں بس اب لیٹوں گا۔ وہ دو! تم پان اور پانی ہمارے سر ہانے رکھ دینا۔ اور
 للو یہاں سے اٹھ کر حقہ بھی ہمارے پلنگ کے ساتھ رکھ آنا۔ صبح ضرورت ہوگی
 ہمیں۔ مگر دیکھنا چلم الٹ دینا اور للو وہ دوا ہماری رکھنا نہ بھول جانا۔ اور شاید یہ
 اگلا دن بھی تو ہمارے ہی کمرے کا ہے یہاں۔ یہ بھی اپنے ٹھکانے پر پہنچ جائے۔
 سمجھ لیا نا؟

چچا میاں اتنی دیر میں تو بات ختم بھی ہو جاتی۔
 چچا اصرار سے کچھ چڑ گئے بولے ہوتی تو ہو جاتی، پھر ہم کیا کریں بات نہ ہوئی
 مذاق ہی ہو گیا۔

مایوس ہو کر مجھے اس کے سوا چارہ نظر نہ آیا کہ پکار پکار کر کہوں، چچا میاں وہ آم
 کی گٹھڑی اصل میں پنڈت جی ہی کی ملازمہ کی تھی۔ گھر جا کر بھید کھلا۔ اور پھر یہ
 دو ہر اور آم پھینکنے پر پچھتائے۔ ”ہماری بلا ہے“۔

یہ کہہ کر چچا زور سے دروازہ بند کر کے اندر چلے گئے۔ ایسا معلوم ہوتا تھا
 ہمارے اصرار سے وہ اور کھج گئے ہیں۔ ان کے جانے کے بعد کمرے میں سناٹا
 طاری ہو گیا۔ پہلی مرتبہ ہمیں احساس ہوا کہ کلاک چل رہا ہے۔

جس روز چچا چھکن کی عینک کھو گئی تھی

جس روز چچا چھکن کی عینک کھو جانے کا حادثہ ہوا، اس روز منہ اندھیرے سے وہ بڑے تاؤ میں تھے۔ ایسی حالت میں اگر انہیں جھونکھل اتارنے کا موقع مل جائے۔ جب تو فراغت پاتے ہی ان کا دل ہر قسم کی کدورت سے پاک اور آئینے کی طرح صاف ہو جاتا ہے لیکن اگر کسی اتفاق یا مجبوری سے دل کی بھر اس نہ نکال سکیں، تب البتہ گھنٹوں انہیں کل نہیں پڑتی اور جوش کے ریلے بار بار آکر ایسا بے دھیان کرتے رہتے ہیں کہ آپ میں نہیں رہتے۔ اس روز غسل خانے کے بعد ایسی ہی بے دھیانی میں اپنی عینک کھو بیٹھے۔ اس کے کھوئے جانے کا حادثہ سنانے کے لیے صبح کے وہ واقعات معلوم ہونا ضروری ہیں جن کے باعث چچا اس قدر تپ گئے تھے۔

سچ پوچھئے تو اس روز چچا کی تنک مزاجی کا کوئی قصور نہ تھا۔ تاہم توڑ باتیں ہی ایسی ہوئیں جن پر کسی شریف شخص کو غصہ آئے بغیر نہ رہ سکتا تھا۔ آپ خیال فرمائیے چلے کا جاڑا ہو، صبح کے تین بجے کا وقت ہو، باہر کھر پڑ رہا ہو، گرم گرم لحاف میں میٹھی نیند خراٹے لے رہی ہو اور کوئی شخص نہایت بے احتیاطی سے دروازے کی کنڈی پیٹ پیٹ کر نیند حرام کر ڈالے اور رسید نہ دیئے جانے پر بھی اپنے اس مذموم فعل سے باز آنے کی ضرورت نہ سمجھے تو خدا لگتی کہیے، غصہ آنے کی بات ہے یا نہیں؟

قہر درویش بر جان درویش لحاف میں سے باہر نکلتا پڑا۔ کن ٹوپ پہنا، رضائی اوڑھ لی، کھلے میں سے گزر کر سوسو کرتے دروازے پر پہنچ، کنڈی کھولی، دیکھتے ہیں

تو خان صاحب کا ملازم۔ کہا ”اے پاجی تو اس وقت؟“ بولا خان صاحب کے پیٹ میں درد ہے سینک کے لیے ربڑ کی تھیلی مانگی ہے۔

خان صاحب تھیلی لینے خود آگئے ہوتے تو بالکل جدابات تھی لیکن ایسے وقت میں کسی ملازم سے دوچار ہونا اور آداب و تکلفات کو ملحوظ رکھنا۔ واقعہ یہ ہے کہ بڑی ٹیڑھی کھیر ہے۔ چچا نے تھیلی تو لا دی لیکن خان صاحب کی صحت اور درد کی وقت ناشناسی پر ایک مختصر مگر پر مغز تبصرہ کیے بغیر نہ رہ سکے۔

ملازم کم بخت کی حماقت دیکھئے کہ تھیلی کے ساتھ آپس کی یہ باتیں بھی خان صاحب کو جا پہنچائیں۔ چچا دوبارہ لیٹنے نہ پائے تھے کہ کنڈی پھر پٹنی شروع ہوگئی۔ بہت دیر تک انجان بنے رہنے پر بھی گولہ باری تمام نہ ہوئی تو اس کے سوا چارہ نظر نہ آیا کہ بعض ناگفتہ بہ الفاظ کہہ کر دل کا غبار نکالیں اور لحاف پھر اوپر سے الٹ ڈالیں۔

خون کے سے گھونٹ پیتے ہوئے کنڈی کھولی مگر زبان ابھی کھولنے نہ پائے تھے کہ ملازم نے تر ت تھیلی ہاتھ میں تھما دی۔ بولا۔ خان صاحب نے کہا ہے کہ اسے اپنے پاس انڈے دینے دیجئے۔ ہم بوتل سے کام چلا لیں گے اور اب کبھی ہم سے پالش کی شیشی منگا کر دیکھئے گا۔

سردیوں میں اندھیرے منہ بستر سے باہر نکلوانا اور نوکر کے ہاتھ اخلاق سے ایسی گری ہوئی بات کہلو کر بھیجنا ایمان سے کہیے، بھلا شرافت ہے؟ مارے غصے کے چچا کی نیند حرام ہوگئی۔ لیٹے تو مگر تمام وقت بڑبڑاتے ہوئے کروٹیں بدلتے رہے۔ جیسے ان کے باپ کی میراث میں بھی ربڑ کی تھیلی ملی تھی۔ اور مزاج تو دیکھو

کہ اپنے ہی پاس انڈے دینے دیجئے..... مرغی کا..... دھمکی دیتا ہے کہ پالش منگا کر دیکھئے گا..... جیسے شہر بھر میں یہی تو ایک موچی رہ گیا ہے۔

کسی کروٹ نیند نہ آئی تو تنگ آ کر سونے کا ارادہ ترک کر دیا۔ اجالا ہونے تک حقے سے غم غلط کرنے کی ٹھانی۔ نوکر چا کر سو رہے تھے، چلم لے خود باورچی خانے کا رخ کیا۔ غصہ اسی طرح دل میں چنگیاں لے رہا تھا۔ آخر گھر ہے کوئی خیراتی ہسپتال تو ہے نہیں کہ جس وقت جس کا جی چاہا سو توں کو بے آرام کیا اور ربڑ کی تھیلی طلب کر لی۔ چندے کی تھیلی ہے جو یہ مزاج کہ اپنے ہی پاس انڈے دینے دیجئے؟

باورچی خانے میں جا کر دیکھتے ہیں تو اتفاق سے چولہا ٹھنڈا۔ نہ جانے چچی رات کو بھوبل میں لکڑی کو دبانا بھول گئی تھیں یا دبی ہوئی لکڑی جل کر راکھ بن چکی تھی۔ چچا کا غصہ اور بھڑک اٹھا۔ گھر داری کرنے چلی ہیں۔ آگ تک کا انتظام رکھنے کی توفیق نہیں اور پھر ہر وقت کی ضد کہ میں یہ کرتی ہوں۔

میں وہ کرتی ہوں، میں کام سے مری جاتی ہوں، حالت یہ ہے کہ گھر میں پالش تک منگا کر رکھنے کا ہوش نہیں، ضرورت ہو تو ہمسایوں کے ہاں سے پالش منگایا جاتا ہے اور اس کم ظرف کو دیکھو کہ پالش کیا دے دی، گویا حاتم کی گور پر لات مار دی..... جو برابر پالش لے لی تو بد لے میں ربڑ کی تھیلی انہیں بخش دو..... کمینہ کہیں کا۔

چچا بکتے جھکتے اٹھ کھڑے ہوئے، اندر چلے، صحن میں پہنچ کر خیال آیا کہ حقے کے بغیر صبح کرنا محال ہے، خود ہی آگ سلگانی چاہیے۔ واپس ہو گئے، دو قدم نہ

چلنے پائے تھے کہ پھر لوٹنے کی ٹھان لی۔ پھونکیں مارنے کی زحمت کا خیال آگیا مگر دالان میں پہنچنے کے بعد طلب نے ایسا بے بس کر دیا کہ باورچی میں پہنچے اور آگ سلگانے ہی کی ٹھہرائی۔ بڑبڑاتے ہوئے ادھر ادھر سے کاغذ، چھٹیاں، رسی کے ٹکڑے جمع کیے، ان پر کولے رکھ کر دیا سلائی دکھائی اور پھونکیں مار مار کر اور جلے دل کے پھپھولے پھوڑ پھوڑ کر آدھ گھٹنے کی محنت سے کہیں کولے دہکائے لیکن اب آپ چلم بھرنے کے لیے تمباکو کے ڈبے کو جو دیکھتے ہیں تو خالی! ڈبا اٹھا کر زمین پر دے مارا۔ دیکھی اس کی حرکت! جی میں آتا ہے حرام خور کا قیمہ کر کے رکھ دوں۔

ہزار تاکید کرو پر ان نوکروں کے کان پر جوں نہیں ریگتی اور اس بدمعاش کو دیکھو، صبح صبح پرائیویٹ بات جا کر خان صاحب سے بیان کر ڈالی۔ کوئی اس پاچی سے پوچھے، میں نے خان صاحب کے خیراتی ہسپتال میں داخل ہو جانے کی بات اس لیے کہی تھی کہ جا کر ان کے سامنے بیان کر دے؟ تجھے ربڑ کی تھیلی دی ہے تو چپ چاپ جا کر ان کے حوالے کر دے، تجھے دوسروں کے قصوں سے کیا سروکار؟ اور پھر ان نواب صاحب کا مزاج کہ فرماتے ہیں، تھیلی کو اپنے ہی پاس انڈے دینے دیجئے۔

تھیلی کے انڈے یاد آ جانے سے غصے کا ایک نیار یا آیا، جل کر اٹھ کھڑے ہوئے وہاں پہنچے جہاں بندو سوراہا تھا۔ سوتے ہوئے کو ایک ٹھڈا رسید کیا اور برس پڑے۔ حرام خور! بدمعاش! ہزار دفعہ نہیں کہا کہ ایک چلم کا تمباکو باقی رہے تو اور تمباکو فوراً لے آیا کر مگر لاتوں کے بھوت بھلا باتوں سے مانتے ہیں؟

بندو ہائے وائے اور میاں جی میاں جی کرتا ہوا اٹھ بیٹھا۔ چچی بھی جاگ گئیں،

جوتی پہنتی پہنتی لپک کر چچا کے پاس پہنچیں کیا ہوا، کیا ہوا؟ کیوں صبح صبح غریب پر برس پڑے؟ آگ کے سلسلے میں چچی پر بھی غصہ تھا، چچا غصے سے گردن موڑ کر بولے ’بس اس معاملے میں میری رائے محفوظ رہنے دو۔‘

بندو بسورتا ہوا بولا رکھاتو ہوا ہے تمباکو۔

چچا نے اسے زیادہ نہ بولنے دیا تو ہم اندھے ہیں؟
چچی نے پھر دخل دیا رات ہی تو اس نے تمباکو کے لیے مجھ سے چار پیسے لیے ہیں۔

چچا نے چچی کو کچھ جواب نہ دیا۔ جھک کر بندو کا کان پکڑا اور اسے کھڑا کر لیا دکھا چل کر کہاں ہے تمباکو۔ تمباکو کے نام سے پیسے لے کر ریوڑیاں اڑتی ہیں۔ بد معاش! رات کھا نہیں رہا تھا ریوڑیاں؟ اسی وقت پیدا نہ کیا تمباکو تو میرے ہاتھوں جیتا نہ بچے گا۔

بندو نے باورچی خانے میں پہنچ کر طاق میں سے تمباکو کا ڈبہ نکال کر چچا کے ہاتھ میں تھما دیا۔ چچا منٹ بھر ڈبے کو ہاتھ میں لیے چپ چاپ دیکھتے رہے۔ تمباکو سے بھرا ہوا تھا۔ پھر گویا اپنی اس خاموشی کی کسر نکالنے کی غرض سے ایک تھپڑ اور بندو کے رسید کیا۔ اے طاق میں تمباکو؟ تمباکو رکھنے کی جگہ طاق ہے؟ دکان ہی میں نہ رکھ آیا حرام خور، یہ جگہ ہوتی ہے تمباکو رکھنے کی؟

بندو آنسو پونچھتے ہوئے بولا، بیوی جی نے کہا تھا۔

چچا کھسیانے ہو کر اوگر گرنے لگے۔ اے بیوی جی کے بچے، تجھے خود خیال نہ آیا کہ ضرورت ہوگی تو طاق میں کہاں تلاش پھریں گے؟

بندو نے سسکیاں لیتے ہوئے جواب دیا نیچے بلایا گرا دیتی تھیں۔
 مگر چچا کی دلیلیں کہاں ختم ہوتی ہیں۔ بلایا گرا دیتی تھیں۔ باتیں سنو
 بد معاش کی۔ تمباکو نہ ہو اودودھ ہو گیا کہ بلایا گرا دیتی تھیں۔
 چچی دالان میں آکھڑی ہوئی تھیں، غصے کو دبا کر بولیں، ہو چکی تفتیش؟
 چچا سر جھکائے جزبہ واپس آ رہے تھے، جھنجھلا کر بولے تمہاری ہی شہ نے
 نوکروں کو سر پر چڑھا دیا ہے۔ کہ تمباکو کا ڈبہ طاق میں رکھنے لگے ہیں؟
 ہمیں کیونکر معلوم ہو سکتا تھا کہ ڈبہ طاق میں رکھا ہے؟
 عقل سے کام لے کر۔

چچا نے کچھ کہنا چاہا۔ بات کہنے کے لیے دوبارہ سینے میں سانس بھری مگر پھر
 صرف ناقص العقل کہنے پر ہی اکتفا کیا اور جلدی سے باہر نکل گئے۔
 بس یہ واقعات تھے جن کی وجہ سے چچا اس روز تاؤ میں آگئے تھے۔ ربڑ کی تھیلی
 کا قصہ، آگ نہ ہونا، تمباکو طاق میں سے نکل آنا، بندو کو پیٹنا، چچی سے جھڑپ، یہ
 سب ایسی باتیں نہ تھیں جو دماغی توازن پر اثر ڈالے بغیر رہ سکتیں۔ صبح سے جو
 دیوان خانے میں گھسے تو گھنٹوں باہر نکلنے کا نام نہ لیا۔

چچی نے چائے تیار ہونے کی اطلاع بھجوائی تو امی کو ہاں ناں کچھ جواب نہ
 دیا۔ گم سم کھڑے سامنے گھورتے رہے۔ راہ دیکھ دیکھ کر چچی نے چائے کمرے
 میں بھجوا دی۔ آپ نے لونا دی۔ ساتھ کہلا بھیجا۔ اسے بھی طاق میں رکھ دیں۔

بس دیوان خانے میں ٹہلے جا رہے تھے۔ منہ ہی منہ میں کچھ بول بھی رہے
 تھے۔ کبھی ہاتھ اور سر ایسے شد و مد سے ہلانے لگتے جیسے پنچوں کے سامنے اپنے

طلاق کے دعوے کی وجوہ بیان کر رہے ہیں اور اپنی وجوہ کی قوت و صداقت پر مصر ہیں۔ نوکروں کے سامنے کیا، ہمسایوں تک میں مجھے رسوا کر ڈالا ہے ورنہ اس پٹھان کی طاقت تھی کہ پالش کا طعنہ دے جاتا..... آخر کوئی حد بھی..... بس ہو چکی..... اب نہیں..... ادھر کی دنیا ادھر ہو جائے..... مگر انکار..... جب دیکھو نوکروں کی طرف داری جب دیکھو نوکروں کی طرف داری..... زندگی اجیرن کر ڈالی ہے۔ آیا تھا طاق!..... طاق کا بچہ..... طاق میں پالش کی شیشی منگا کر نہ رکھی گئی..... شیشی ہوتی تو میں کیوں منگواتا، اس بھڑوے سے پالش؟ میری عقل ماری گئی تھی..... جو برابر پالش لے کر ربڑ کی تھیلی انہیں دے ڈالو..... ہیں تو بڑے چترا.....

سورج سر پر آ گیا تو نہ جانے بھوک اور حقے کی طلب سے نیچین ہو کر یا ویسے ہی اکتا کر آپ نے لکھت باہر جانے کی ٹھہرائی مگر اب تک غسل نہ کیا تھا، غسل خانہ اندر تھا۔ اندر کیونکر جائیں؟ دو ایک بار شیشوں میں جھانک کر دیکھا کہ اندر کیا صورت حالات ہے اور چچی کیا کر رہی ہیں، صد افسوس کہ وہ مغموم و متفکر نظر نہ آ رہی تھیں۔

باورچی خانے کے دھندوں نے انہیں گھیر لیا تھا۔ چچا چڑھ کر دروازے کے پاس سے پلٹ آئے۔ کچھ دیر گرم سم کھڑے رہے، پھر نیت باندھ نہایت بے تکلفی کے انداز سے اندر آئے اور ناک کی سیدھ میں غسل خانے کی طرف چلے۔

چاہتے تھے بغیر کسی کو نظر پڑے غسل خانے میں گھس جائیں اور غسل کے بعد کپڑے بدل چپ چاپ تے ہمیشہ کے لیے بنے میاں کے ہاں چلے جائیں اور کوئی ہزار بلائے، لاکھ منت سماجت کرے، ہر گز ہر گز واپس نہ آئیں لیکن حادثات

زندگی..... سب کی نظر سے بچ کر غسل خانے تک کو پہنچ گئے مگر داخل ہونے لگے تو
 سر نے درازے سے ٹکر کھا کر بتایا کہ چٹنی لگی ہوئی ہے۔ ادھر اندر سے دو لکڑا،
 نہیں مانے گا چھٹن! میں اماں سے جا کر کہہ دوں گا، چھٹن مجھے نہانے نہیں دیتا۔
 چھٹن دیر سے غسل خانے کا دروازہ کھٹکھٹا کھٹکھٹا کر دو کو ستا رہا تھا۔ دو نے
 اس کے دھوکے میں میں اندر سے چچا کو ڈپٹ دیا۔ اس پر چھٹن کی تو ہنستے ہنستے بری
 حالت ہو گئی۔ چچا نے سر سہلاتے ہوئے غصے سے چھٹن کو دیکھا وہ ہنسی کے مارے
 دہرا ہوتا ہوا صحن کی طرف بھاگا، ادھر چوٹ کی تکلیف اور خفت ادھر اپنے آنے کا
 ایسے نامناسب طریق پر اعلان، چچا غصے میں چھٹن کی طرف لپکے وہ دوڑ کر چچی سے
 جا لپٹا۔ چچی ہنڈیا میں پیا زکڑا رہی تھیں۔ انہوں نے مڑ کر چچا کو دیکھا۔ اب کیا
 ہو؟ ملزم سرحد پار ہو چکا تھا، چچا غصے میں لال پیلے ہوتے ہوئے خاموش واپس ہو
 گئے۔ واپس آ کر دھما دھم غسل خانے کا دروازہ پیٹنا شروع کیا۔ نکل باہر..... ابھی
 نکل..... کہ جو دیا کہ ابھی نکل۔ جیسا ہے ویسا ہی نکل..... آتا ہے یا بتاؤں میں
 صابن ہے تو ہوا کرے.....

دو صابن منہ پر ملے تو لیہ لپیٹ باہر نکل آیا۔ چچا نے ایک چائٹا اس کے رسید
 کیا۔ پاجی کہیں کا، نکل ہی نہیں چلتا تھا۔ بے کہا جو تھا ہم نے جیسا ہے ویسا ہی
 نکل۔ آ، چھوائے چلا جاتا تھا۔

ایک چائٹا اور رسید کر کے چچا غسل خانے میں داخل ہو گئے۔ زن سے دروازہ
 بند کیا اور رکھٹ سے چٹنی لگالی۔ اندر چچا غسل خانے میں مصروف تھے۔ دروازے
 پر دو کھڑا ریں ریں کر رہا تھا۔ چچی باورچی خانے میں انجان بنی کام میں مصروف

تھیں۔ تھوڑی تھوڑی دیر میں غسل خانے کے اندر سے چچا آواز سنائی دے جاتی تھی۔ تو نہیں ہوگا چپ؟ دیکھ میں کہتا ہوں سرک جا یہاں سے، نہیں تو اچھا نہ ہوگا..... میں دروازہ کھول کر اتنی لگاؤں گا کہ اماں ربڑ کی تھیلی سے سینک کرتی پھریں گی۔

تھوڑی دیر بعد چچی چکی باورچی خانے سے انھیں اور دودو کے پاس پہنچیں۔ کیا ہوالال! کیوں رو رہا ہے؟ آجاتو میرے پاس آجا۔

چچا کی لٹکار بند تھی۔ پانی گرنے کی آواز بھی اندر سے نہ آرہی تھی، نہ جانے جسم پر صابن لگانے میں مصروف تھے یا چچی کے الفاظ سننے کو کان کو اڑ سے لگا رکھے تھے۔ دودو نے سسکیاں بھرتے ہوئے اپنے بے قصور ہونے کی داستان سنائی، چچی اس کی انگلی تھام کر بولیں چل تو میرے پاس چل، ان کے سر پر تو صبح سے بھوت سوار ہے۔

چچی دودو کو ساتھ لے چل دیں۔ چچی کا یہ فقرہ سن کر اندر چچا چھکن پر نہ جانے کیا گزری لیکن جب غسل سے فارغ ہو کر باہر نکلے تو چہرہ متمایا ہوا تھا اور انداز سے جلالی فقیروں کی بے نیازی کا رنگ جھلک رہا تھا۔ گیلیے بدن پر میلا پا جامہ پہنچے برآمد ہو گئے تھے۔ اصل میں بڑا تولیہ خود ساتھ لے جانا بھول گئے تھے، چھوٹا تولیہ باندھ کر دودو باہر نکل آیا تھا۔ غسل خانے میں آواز دے کر تولیہ مانگنا اور اپنی ضرورت مندی کی آواز چچی کے کان تک پہنچانا غالباً حمیت اور غیرت کو گوارا نہ ہوا تھا۔ سیدھے اس کوٹھڑی میں چلے گئے جہاں کپڑوں کا بکس رکھا رہتا تھا۔

دس منٹ کے بعد چچا کپڑے بدل کر باہر جانے لگے تو عینک کا قصہ درپیش ہو

گیا۔ ایک پاؤں دہلیز کے اندر تھا۔ ایک باہر کہ اچانک خیال آیا کہ غسل کے بعد عینک نہیں لگائی۔ عینک لینے غسل خانے میں گئے۔ عینک اتار کر کھڑکی میں رکھنا کچھ کچھ یاد تھا۔ لیکن وہاں پہنچ کر اب دیکھا تو موجود نہ تھی! طاقوں پر نظر ڈالی، ان میں بھی نہ تھی، گھڑونچی کو دیکھا، فرش اور نالی کا جائزہ لیا۔ کہیں نظر نہ آئی۔ سوچا شاید میلے کپڑوں کے ساتھ کوٹھڑی میں چلی گئی۔ واپس کوٹھڑی میں پہنچے، کپڑے لا کر تخت پر رکھے تھے، عینک تخت پر بھی نہ تھی۔ ہر کپڑے کو احتیاط سے جدا کر کے اٹھایا، ٹٹول ٹٹول کر دیکھا، جھٹکا، کہیں بھی نہیں گئی کہاں! قوس اور نیم دائرہ بناتے ہوئے کھڑے گھومتے رہے۔ سارے کمرے کا جائزہ لیا کہ بے تو جہی میں کسی اور جگہ نہ رکھ دی ہو مایوسی ہوئی۔ لپکے ہوئے پھر غسل خانے میں پہنچے پھر کھڑکی کو دیکھا، کھڑکے نیچے نالی تھی اکڑوں بیٹھ کر اس کا معائنہ بھی کر لیا، اسے ناکافی سمجھ کر باہر گئے۔ غسل خانے سے سڑک تک ساری نالی دیکھ ڈالی، نہ ملی۔ واپس غسل خانے میں پہنچے، گردن گھما گھما کر طاقوں میں نظر ڈالی۔ گھڑونچی کے نیچے دیکھا، گھڑے جگہ سے سرکائے، کہیں نظر نہ آئی۔ ذرا دیر پریشانی کے عالم میں کھڑے سر کھجاتے رہے۔

عجب تماشا ہے! لپکے ہوئے پھر کوٹھڑی میں پہنچے، میلے کپڑے باری باری سے اس زور سے جھٹکے کہ عینک کیا سوئی بھی لگی ہوتی تو الگ ہو کر گر پڑتی۔ لاجول والا قوۃ الابالہ! یکنخت نیا خیال سو جھا، بھاگے ہوئے پھر غسل خانے میں پہنچے، لوٹا اٹھا کر دیکھنے سے رہ گئے تھے وہاں بھی کچھ نہ نکلا۔ آخر ہوئی کیا! گردن بڑھا کر احتیاطاً ایک نظر لوٹوں کے اندر بھی ڈال لی کہ آپ جانے خدا کی باتیں خدا ہی

جانے، اس کی قدرت سے کیا بعید ہے۔ کچھ سراغ نہ ملا۔ داڑھی کھجاتے ہوئے پھر کمرے میں آگئے۔ یعنی یہ قصہ کیا ہے؟ ذرا دیر کھوئے کھوئے کھڑے رہے، پھر تخت پر بیٹھ گئے۔ سر جھکا کر ایک نظر احتیاطاً تخت کے نیچے بھی ڈال لی۔

اچانک خیال آیا کہ شاید عینک لگا کر غسل خانے میں گئے ہی نہ تھے۔ وہاں عینک اتار کر رکھنے کا یوں ہی وہم ہے۔ چپکے بیٹھ کر صبح سے اس وقت تک کے واقعات پر غور فرمانے لگے کہ شاید اس طرح کسی موقع پر عینک اتارنا اور کہیں رکھنا یاد آجائے۔ صبح کے پہلے واقعات کے ساتھ ہی خان صاحب کا خیال آ گیا۔ جل کر بے اختیار منہ سے نکلا ہونہر ربڑ کی تھیلی! اٹھ کھڑے ہوئے، سوچا عینک کہیں بستر ہی میں نہ رہ گئی ہو، والاں میں جا کر سارے لیٹے ہوئے بستر تلمپٹ کر دالے۔ ان میں سے اپنا بستر ڈھونڈ کر نکالا، اس کی ایک ایک چیز دیکھی، جھٹکی، تکیوں میں ٹٹولا، عینک کا کچھ سراغ نہ ملا، مایوس ہو کر ایک بار پھر غسل خانے میں پہنچے کہ شاید اس دوران میں عینک سیر سپاٹے سے فارغ ہو کر واپس آگئی ہو مگر نہیں آئی تھی۔

مجبوراً کوٹھڑی میں تخت پر کھوئے کھوئے جا بیٹھے یعنی حد ہو گئی۔ لیکھت دیوان خانے میں دیکھنے کا خیال آیا۔ تیز تیز قدم اٹھاتے ہوئے وہاں پہنچے۔ میزیں، کرسیاں، فرش، طاق، ایک ایک چیز دیکھ لی، عینک کہیں ہو تو ملے۔ چچا کھسیانے سے ہو چکے۔ کیا واهیات ہے! بے اختیار جی چاہتا تھا کہ نوکروں اور بچوں کو امداد کے لیے پکاریں لیکن حالات اجازت نہ دیتے تھے۔ چچی سے نوک جھونک ہونے کے بعد نوکر اور بچے چچی کی رعایا معلوم ہونے لگتے تھے۔ ان سے امداد طلب کرنے میں بیٹی ہوتی تھی۔ پریشانی کے عالم میں یوسف بے کارواں بے پھر رہے

تھے۔ دماغ ایک ہی ادھیڑ بن میں مصروف تھا کہ اور کس جگہ گئے تھے۔ ممکن ہے عینک وہاں چھوڑ آئے ہوں۔ اچانک باورچی خانے کی یاد آئی۔ وہ طاق والا واقعہ، بندو کی حماقت، چچی کا نامناسب رویہ، دل نے کہا عینک ضرور باورچی خانے میں ہے۔ آگ سلگاتے ہوئے اتار کر رکھ دی۔ اٹھانے کا خیال نہ رہا۔ ایک چور نظر چچی پر ڈالی وہ ہنڈیا میں کفگیر چلا رہی تھیں۔ یہ ایسی چپ اور انجان سی کیوں بنی بیٹھی ہیں! گویا کوئی بات ہی نہیں، اس طرح نظر نہیں اٹھاتیں! چہرے پر کیا پارسائی اور شہیدین برس رہا ہے۔

لیکھت معمرہ حل ہو گیا۔ بھٹیلا رہے نمازی تو ضرور ہے دعا بازی، چھپا رکھی ہے عینک، جیسی تو بے نیازی کا یہ عالم کہ آخر ہار جھک مار کر مانگنے آئے گا۔ چچا جل کر اندر گئے۔ کواڑ کے شیشوں میں سے زیادہ غور سے چچی کو دیکھنا شروع کیا۔ چچی نے اتفاق سے ایک نظر دروازے کی طرف دیکھا، چچا کا شبہ یقین کو پہنچ گیا۔ اب اس طرف دیکھنا، میں پہلے ہی جانتا تھا۔ چپکے چپکے میری پریشانی کا تماشا دیکھ رہی ہیں، اس بچپن کی بھلائی کوئی حد بھی ہے، کیا بے معنی عورت ہے۔ اچھی بات ہے، میں نے بھی نیگم صاحبہ کا پاندان ہی غائب نہ کیا ہو تو کہنا۔

بے تابی کے عالم میں کبھی صحن سے گزر کر باہر جاتے، کبھی اندر آ جاتے۔ کن انکھیوں سے چچی کو تاڑتے جا رہے تھے۔ کبھی باہر کھڑے ہو کر داڑھی کھجانے لگے۔ کبھی اندر آ کر پیٹ سہلانا شروع کر دیتے۔ سمجھ میں نہ آتا تھا کیا کریں۔ کیا بے ہودہ مذاق ہے اور اگر میں ان کی اوڑھنی کو دیا سلائی دکھا دوں جب؟ اندر کھڑے چور نظروں سے بار بار باورچی خانے کی طرف دیکھ رہے تھے۔ کہ اتفاق سے بنو

ہنڈیا کھلیا کا سامان لیے ادھر سے گزری۔ چچا نے اسے اشارے سے بلایا۔ آہستہ سے کہا۔ بنو ایک کام کیجو۔ ہماری عینک کھو گئی ہے۔ باورچی خانے میں کہیں رکھی تھی، ڈھونڈ کر لادے گی؟

بنو نے پوچھا کون سی عینک؟

چچا بولے احمق کہیں کی، جو عینک ہم لگاتے ہیں اور کون سی؟ مگر دیکھ تیری اماں کو نہ معلوم ہونے پائے۔ بنو چچا کا منہ تکتے ہوئے بولی اپنی عینک لگا تو رکھی ہے آپ نے۔

چچا نے چونک کر ہاتھ آنکھوں کی طرف بڑھایا۔ ہیں! یقین نہ آیا کہ جس شے کو ہاتھ نے چھوا، وہ عینک ہی ہے۔ اتار لی، ہاتھ میں لے کر گھما گھما کر دیکھنے لگے۔ پھر حیرت کے عالم میں ایک نظر بنو پر ڈالی۔ یہ یہیں تھی! کب لگائی تھی ہم نے؟


بنو کو چھوٹی ہنسی، تہقہہ لگائی اور اماں اماں کرتی ہوئی یہ بات سنانے باورچی خانے کو چلی۔

چچا نے لپک کر پکڑ لیا۔ ہیں، ہیں! کیا ہوا؟ کہاں چلی؟ گلاب جامن کھائے گی؟ وہ بات تو ہم نے مذاق میں کی تھی، پاگل کہیں کی، اس میں اماں کو سنانے کی کیا بات؟ دیوانی ہوئی ہے۔ کیا لائیں تیرے لیے بازار سے؟ تھپڑ ماروں گا میں۔ بنو نے تہقہہ اور اماں اماں کی رٹ بند نہ کی تو چچا نے غصے میں اسے دھکا دیا۔ وہ غریب گر کر رونے لگی۔ چچا جلدی سے باہر نکل گئے۔

شام کو چچا گھر آئے تو لدے پھندے تھے۔ ایک ہاتھ میں مٹھائی کی ٹوکری،

دوسرے میں کچوریوں کی۔ دروازے میں قدم رکھتے ہی بچوں کو پکارنا شروع کر دیا۔ ایسے خوش گویا صبح کچھ ہوا ہی نہ تھا۔ سب کو لے کر پلنگ پر بیٹھ گئے۔ مٹھائی اور کچوریوں میں سے دو اور بنو کو اوروں سے زیادہ حصہ ملا۔ چچی کا حصہ ان کے لیے باورچی خانے میں بھیج دیا۔

فراغت پانے کے بعد بندو کو لے کر ڈیوڑھی میں چلے گئے۔ اس سے کہا۔ بندویار، یہ تو لو تم ایک آنہ، اور اگر ایک کام کرو تو چونی انعام۔ خان صاحب نکلڑکی دکان پر حجام کے ہاں خط بنوانے آیا کرتے ہیں۔ بائیکل اپنا باہر رکھ جاتے ہیں۔ اب کے آئیں تو چپکے سے جا کر ان کے سائیکل میں پتھر کر دیجیو۔



چچا چھکن نے ایک خط لکھا

وٹوق سے کہنا بڑا مشکل ہے کہ چچا چھکن جب کسی کام میں ہاتھ ڈالتے ہیں تو اس وقت ان کی ذہنی کیفیت کیا ہوتی ہے۔ خود نمائی کے شوق سے ناچار ہوتے ہیں یا محض دستگیری خلق کا جذبہ دامن گیر ہوتا ہے۔ ذرا دیر کو مان لیا کہ دونوں ہی باتیں ہوتی ہیں۔ خود نمائی کا شوق بھی اور دستگیری خلق کا خیال بھی۔ تو میں کہتا ہوں، ایک باریہ ہونا ممکن ہے دوبار ہونا ممکن ہے۔ ایک دوبار نہ ہی، دس بیس بار ہی، پر آخر دنیا میں تجربہ بھی تو کوئی شے ہے۔ کبھی تو خیال آئے کہ اے شخص بیٹھے بٹھائے تجھے جو ہلہلا اٹھا کرتا ہے۔ تو تو نے آج تک کوئی کام سلیقے سے نمٹایا بھی؟ کہیں حاصل بھی ہوئی سرخروئی؟ کسی نے داؤد بھی دی تیری کاروانی کی؟ چارہ گری کا دعویٰ وہ کرے جسے اپنی تجربہ کاری پر تکیہ ہو اور جو یہ نہیں تو کیوں ایسی بات کرے جس سے کالی ہانڈی سر پر دھری جائے۔

اب آج ہی کا واقعہ ہے کہ چچی کا ایک دعوت نامے کا جواب لکھنے کی ضرورت پیش آئی۔ اتفاق سے ان کا ہاتھ تھار کا ہوا، چچا چھکن حسب معمول فارغ بیٹھے تھے۔ جواب مختصر سا لکھنا تھا، کام بھی جلدی کا تھا۔ پھر کیا امر انہیں اپنی خدمات پیش کرنے میں مانع ہو سکتا تھا؟ چنانچہ لکھا آپ نے جواب۔ اس کے لیے کیا کچھ اہتمام ہوا، گھر میں کیسا بلرمچا اور پھر کیا نتیجہ نکلا، اس کی داستان سننے سے تعلق رکھتی ہے۔

بات یوں ہوئی کہ صبح کے وقت چچی دالان میں چارپائی پر بیٹھی بچوں کو چائے

پلا رہی تھیں۔ چچا چائے سے فارغ ہو کر صحن میں کرسی پر اکڑوں بیٹھے حقہ پی رہے تھے۔ ایک گائے خریدنے کی ضرورت اور اس کے متوقع فوائد و نقصانات کے انفرادی اور اجتماعی نتائج و عواقب کے متعلق چچی کو معلومات بخشی جا رہی تھیں۔ اتنے میں باہر دروازے پر کسی نے آواز دی۔ بندو بھاگتا ہوا گیا اور ایک خط لے کر واپس آیا۔ چچی پرچ سے چھٹن کو چائے پلا رہی تھیں، خط لا کر ان کے قریب رکھ دیا۔

اتنے پرچ کی چائے ختم ہو اور چچی خط اٹھائیں۔ چچا نے دس مرتبہ پوچھ ڈالا کس کا خط ہے؟ کہاں سے آیا ہے؟۔ کس نے بھیجا ہے؟۔ کیا بات ہے؟ چچی جڑ گئیں۔ تو بہ ہے کھولنے پانی نہیں اور سوالات کا تانتا باندھ دیا۔ مجھے غیب کا علم تو آتا نہیں کہ دیکھے بغیر بتاؤں، کس کا خط ہے؟

چچا کچھ خفیف سے ہو گئے۔ بھلا صاحب خطا ہوئی کہ پوچھا، ہماری بلا سے کسی کا ہو۔ یہ کہہ کر بے نیازی سے سر موڑ جلد جلد حقے کے کش لینے لگے۔

بندو نے کہا۔ بیگم صاحب، آدمی جواب کے انتظار میں کھڑا ہے۔ یہ سن کر چچا سے نہ بیٹھا گیا۔ چار پانچ کش لے کر اٹھ کھڑے ہوئے۔ کرتے میں ہاتھ ڈال پیٹ کھباتے رہے، پھر بے تکلفی کے انداز میں ٹہلتے ہوئے باہر نکل گئے۔ چند منٹ بعد واپس آئے۔ کچھ دیر بے ترتیبی سے صحن میں ٹہلے منتظر تھے کہ شاید چچی مخاطب کریں۔ آخر نہ رہا گیا تو خود ہی پوچھا۔ کیا لکھا ہے منصرم صاحب کی بیوی نے؟

چچی نے چائے کی پرچ چھٹن کے منہ سے لگاتے ہوئے بے پرواہی سے کہا۔

رات کھانے پر بلایا ہے۔

چچا کا احتراز و تامل رخصت ہو گیا۔ کیاباں ہے؟ کوئی تقریب؟
چچی نے کسی قدر سرسری انداز میں کہا۔ بات کیا ہوتی۔ میرٹھی صاحب کی بیوی
مجھ سے ملنا چاہتی تھیں، انہیں اور مجھے دونوں کو کھانے پر بلایا ہے۔

شاید مزید اطمینان حاصل کرنے کو چچا بولے۔ تو گویا زمانہ ضیافت ہے۔ پھر
غالباً خیال آیا کہ بیوی کا کہیں مدعو کیا جانا ایک طرح میاں ہی کی ہر دلعزیزی اور
قدروقت کا اعتراف ہے، چنانچہ اس جذبے کے ماتحت منصرم صاحب کی بیوی کی
تعریف میں رطب اللسان ہو گئے۔ بہت معقول بیوی ہیں، ایسی ملنسار بیویاں
کہاں نظر آتی ہیں آج کل۔ ضرور جاؤ ضیافت میں بلکہ کوئی موقع ہو تو انہیں بھی
اپنے ہاں مدعو کرو، ساتھ ایک مشورہ بھی فیصلے کی صورت میں پیش کیا۔ بچے تو
جائیں ہی گئے ساتھ۔

چچی نے کچھ بگڑ کر آہستہ سے کہا۔ ہمسایوں کو بھی نہ لیتی جاؤں۔
چچا کو یہ جواب ناگوار نہ گزرا۔ ایک تو چچی بولی آہستہ سے تھیں، دوسرے کچھ
زیادہ عام فہم بات نہ تھی۔

بہر حال پیٹ سہلاتے ہوئے مڑنے لگے۔ پھر رک گئے۔ ان کا ملازم جواب
کا تقاضا کر رہا تھا۔

چچی نے جواب میں چھٹنک مخاطب کیا۔ کم بخت خدا کے لیے کہیں ختم بھی کر
چک جائے۔ کھیل کے لیے جا رہا ہے۔ کس وقت سے پرچ پیالی لیے بیٹھی ہوں۔
نہ خود پینی نصیب ہوئی ہے، نہ ابھی نوکروں کو ملی ہے۔ ادھر چائے ٹھنڈی ہو رہی

ہے، ادھر باہر سے جواب کا تقاضا چلا آرہا ہے۔

آپ جانے۔ ایسا موقع ہوا اور چچا اپنی خدمات پیش کرنے سے رک جائیں۔

بولے ہم لکھ دیں جواب؟

چچی بولیں: نہ بس آپ معاف رکھنے۔ فارغ ہو کر میں آپ ہی لکھ لوں گی۔

روکے جانے کا باعث چچا کیونکر بوجھیں، بولے کیا معنی، ہم خط لکھنا نہیں

جانتے؟

چچی نے چپ ہی ہو رہنا مناسب سمجھا، چچا کی کچھ تسکین نہ ہوئی۔ اب کوئی فارغ خطی تو لکھنی نہیں۔ دعوت منظور کرنے ہی کا خط لکھنا ہے نا؟ تو اس کا لکھنا ایسی کون سی جوئے شیر لانا ہے۔

اتنے میں چھٹن نے جو جلدی سے چائے کا گھونٹ بھرا، اسے اچھو آ گیا۔

چائے کی کلی چچی کے کپڑوں پر پڑی۔ وہ انڈیل رہی تھیں پرچ میں چائے، ان کا ہاتھ مل گیا۔ ساری کی ساری چائے کپڑوں پر آن پڑی۔ چچی ”ہانا مراد“ کہتی ہوئی تالیے سے کپڑے پونچھنے لگیں۔ ادھر باہر سے آواز آئی۔ کیوں صاحب ملے گا جواب؟ چچی نے گھبرا کر چچا سے کہہ دیا۔ اچھا پھر اب تم ہی یہ لکھ دو کہ آ جاؤں گی۔

اب کیا تھا۔ چچا کو منہ مانگی مراد ملی۔ خط و کتابت کے متعلق ضروری سامان فراہم کیے جانے کے احکام صادر ہونے لگے۔ بندو بھائی ذرا لانا تو خط لکھنے کا سامان جھپاک سے۔ کیا کیا لائے گا بھلا؟ قلم، دوات اور کاغذ، شاباش مگر کون سے کاغذ؟ آسمانی رنگ کے بڑھیا، رول دار، وہ جن کی کاپی سی ہے۔ ہاں ذرا دکھانا تو اپنی چال اور سنیو..... چلا گیا؟ لفافہ بھی تو چاہیے ہوگا۔ اربھئی، کوئی لفافہ بھی تو

لاؤ۔ تو جا کر لائیو مودے، پر نیلے ہی رنگ کا ہول فافہ، صندوقے میں رکھے ہیں، لکڑی کے صندوقے میں۔ الماری میں ہوگا صندوقہ۔ ہری الماری میں۔ سن لیا نا؟ ذرا پھرتی ہے۔

یہ تو چچا کی عادت ہی نہ ٹھہری کہ ایک مرتبہ یاد کر کے کہہ دیں، کیا کیا چیز چاہیے۔ ادھر مودا آ گیا، ادھر جاذب یاد آ گیا۔ ارے ہاں اور جاذب بھی تو لانا ہے۔ بھئی جاذب، جاذب کوئی نہیں سنتا۔ یہ امامی کہاں گیا؟ او امامی۔ اے او امامی۔ دیکھیں اس بد معاش کی حرکتیں۔ بس کام نکلنے کی دیر ہے۔ اور یہ غائب۔ کام کا نہ کاج کا دشمن اناج کا۔ ذرا تم چلے جاتے میاں للو۔ وہ جو ہری کاپی ہے نسخوں کی وہ جس میں ہم نسخے نہیں لکھا کرتے؟ عجب کوڑھ مغز ہو۔ بھئی کیمیا کے نسخے، لا حول ولا، میاں کاپی، ہری کاپی، نسخوں والی۔ خیر اب تم نے دیکھی ہے یا نہیں وہ ہمارے تنکے کے نیچے رکھی ہے۔ اس میں ایک جاذب ہے وہ نکال لاء۔ اور دیکھنا اماں سنو ارے بھئی للو، ارے میاں للو! اوللو کے بچے۔ عجب حالت ہے ان لوگوں کی۔ بس ایسے گھبرا جاتے ہیں جیسے ریل ہی تو پکڑنی ہے۔ و دو تم جا کر کہو جاذب نہ لائیں، کاپی ہی لے آئیں۔ آخر خط بھی تو کسی چیز پر رکھ کر لکھا جائے گا۔ ہاتھ پر رکھ کر تو میں لکھنے سے رہا۔ اور سننا میری بات۔ وہ کہیں ہمارا چشمہ بھی رکھا ہو گا وہ بھی ڈھونڈتے لانا۔ لیجئے صاحب ایک دو منٹ گھر کا گھر مصروف ہو گیا۔ ایک کو کوئی چیز مل گئی، دوسرا خالی ہاتھ چلا آ رہا ہے۔ کہ فلاں چیز نہیں ملتی۔ کوئی کہتا ہے کہ فلاں چیز متقل ہے۔ کنجیوں کا گچھا ڈھونڈا جا رہا ہے۔ چچا بگڑ رہے ہیں۔ مونچھوں سے چنگاڑیاں نکل رہی ہیں۔

آنکھیں ہوں تو چیز بھائی دے۔ اور یہ بھی تو نہیں کہ ہم یہاں کھڑے ہیں ہم سے آکر کہیں کہ صاحب فلاں چیز اپنے ٹھکانے پر نہیں ہے کہاں ہوگی۔ سراغ رساں کے بچے خود تلاش کر کے رہیں گے۔ پوچھنے میں تو ان کی سبکی ہوتی ہے۔ ان پر حرف آتا ہے۔ پھر اب کیوں آئے ہو؟ ڈھونڈو خود جا کر۔ اپنی جگہ پر چیز نہیں تو تم ہی بد معاشوں نے کہیں کی ہوگی غائب۔

خدا خدا کر کے تمام چیزیں موجود ہوئیں، چچا نے چشمہ لگایا کرسی پر براجمان ہوئے۔ لڑکے چیزیں لیے ارد گرد کھڑے ہو گئے۔ کاغذ سنبھالا، کاپی نیچے رکھی۔ قلم ہاتھ میں لیا۔ اب دیکھتے ہیں تو اس کانبدار دوا ہیں اور نب کہاں ہے؟ اب اس سے لکھنا ہوتا تو میں اپنی انگلی سے نہ لکھ لیتا؟ تجھے قلم لانے کو کیوں کہتا؟ مگر یہ اتارا کس نے اس کانبد؟

اس بد تمیزی اور بد تہذیبی کے معنی کیا؟ میں آج معلوم کر کے رہوں گا یہ حرکت کس نامعقول کی ہے؟ باہر سے آواز آئی، اجی صاحب جواب کے لیے کھڑے ہیں۔

چچی یہ سب کیفیت دیکھ رہی تھیں اور دل ہی دل میں پیچ و تاب کھا رہی تھیں۔ آواز سن کر نہ رہا گیا، بولیں خدا کے لیے اب تم اس جرح کو بند کرو اور لکھنا ہے تو لکھ دو۔ وہ غریب باہر کھڑا سوکھ رہا ہے۔ یہ قلم نہیں تو میرا قلم موجود ہے جا بنو میرا قلم لا دے۔

چچا اس وقت جوش میں تھے اور بزعم خویش محض تکلیف پہنچنے کے خیال سے نہیں بلکہ ایک اصول کی خاطر بات کو طول دے رہے تھے، اس وقت چچی پر بھی

برس پڑے۔ تمہاری ہی شہ پا کر تو نوکروں اور بچوں کی عادتیں بگڑ رہی ہیں۔ یہ ضروران میں ہی سے کسی کی حرکت ہے۔ کوئی بچہ یا ملازم ہمارے اس قلم سے تفریح کرتا رہا ہے اور اسی نے اس کا نب ضائع کیا ہے۔ قلم کو سب غور سے دیکھو اور سچ سچ بتاؤ کہ یہ حرکت کس کی ہے؟

اتنے میں بنو چچی کا قلم لے آئی۔ چچا کا آخری فقرہ سن کر اس نے قلم پر نگاہ ڈالی تو بولی۔ لال قلم! ابامیاں کل آپ ہی نے تو ازار بند ڈالنے کو اس کا نب اتار تھا۔ چچا نے گھور کر بنو کو دیکھا۔ قلم کو دیکھا۔ کچھ سوچا، کھنکار کر گلا صاف کیا، کرسی پر پینتر ابد لا۔ کن انکھیوں سے چچی اماں پر نظر ڈالی۔ قلم بنو کے ہاتھ سے لے لیا۔ سر جھکا کر انگوٹھے کے ناخن پر اس کا نب پر کھنے لگے۔ بولے۔ چلو اب اسی سے کام چل جائے گا۔ بمقابلہ پچھلی گفتگو کے آواز کا سر بہت مدھم تھا۔

جوڑا دوات لیے کھڑا تھا۔ اسے آگے بڑھنے کا حکم دیا۔ خط لکھنا شروع کیا۔ القاب ہی لکھا ہو گا کہ بولے ”ہی ہے۔ یہ کیا لفظ لکھ گیا میں“ خط کا کاغذ پھاڑ ڈالا اور دوسرا منگوایا۔ ڈوبالیا لیکن لکھتے لکھتے رک گیا۔ بہت دیر تک مضمون سوچتے رہے، آخر پھر لکھنا شروع کیا۔ نب اتنی دیر میں خشک ہو چکا تھا۔ آپ سمجھے دوات میں سیاہی کم ہے۔ قلم بے تکلف دوات میں ڈال دیا۔ تحریر شروع کرنے کی دیر تھی کہ سیاہی کا یہ بڑا دھبہ کاغذ پر! لا حول کہہ کر اس کاغذ کو بھی پھاڑ ڈالا۔ تیسرا کاغذ منگوایا۔ اس پر دو تین سطریں لکھ گئے۔ اس کے بعد قلم روک کر جو کچھ لکھا تھا۔ پڑھا۔ چہرے پر کچھ قبض کی سی کیفیات نمودار ہوئیں۔ چچی کی طرف دیکھا۔ خط کو دیکھا۔ چپکے سے پھاڑ ڈالا۔ ہلکے سے مودے سے کہا۔ خط کے کاغذوں کی کاپی ہی

کاغذوں کی کاپی کی کاپی آگئی۔ اور رقعے کا جواب بے فکری سے لکھنا جانا شروع ہو گیا۔ کبھی قلم کا شکوہ کہ نب درست نہیں، یا نب ہے۔ کبھی دوات کی شکایت کہ سیاہی ٹھیک نہیں، پھیلکی ہے۔ کبھی جاذب برا کہ یہ جاذب ہے یا پتنگ بنانے کا کاغذ۔ ہر شکوہ ایک نیا کاغذ ضائع کرنے کی تمہید۔ اسی میں پون گھنٹہ ہونے آگیا۔ باہر ملازم آوازوں پر آوازیں دے رہا ہے۔ ادھر چچی فارغ ہو چکی ہیں اور یہ قصہ ختم کرنے کا تقاضا کر رہی ہیں، بار بار کہہ رہی ہیں کہ خدا کے لیے تم مجھے دو قلم دوات، میں ابھی دو منٹ میں لکھے دیتی ہوں خط مگر چچا اپنی قابلیت کی یہ توہین کیونکر برداشت کر لیں۔ سٹپٹا گئے۔ مگر خط لکھنے سے باز نہیں آتے، پینترے پر پینتر ابدل رہے ہیں اور کاغذ پر کاغذ ردی کیے جا رہے ہیں۔

میں کیا کروں، نہ قلم ٹھکانے کا، نہ دوات درست، لکھوں اپنے سر سے؟ ادھر یہ سب بلائیں میرے سر پر آن چڑھی ہیں۔ ارے کم بختو! خدا کے لیے پرے ہٹ کر کھڑے ہو، میرا دم الجھنے لگا ہے۔ بھان متی کا تماشا تو نہیں ہو رہا کہ پلے پڑ رہے ہو۔ کبھی دیکھا نہیں خط کیونکر لکھا جاتا ہے؟..... اچھا ابھی سن لیا، سن لیا۔ ذرا دم لو۔ خالی تو بیٹھے نہیں، جواب ہی لکھ رہے ہیں۔ ارے ابھی خدا کے لیے دوات ورے لاؤ۔ اب میں ہر بار کرسی پر سے اٹھ کر ڈوبالوں.....؟ انہوں نے اور میرے رہے سبے حواس غائب کر دیئے ہیں۔ ہتھیلی پر سرسوں جمانا چاہتی ہیں۔ نہ جانے کہاں کی عرضی نویس ہیں۔ کہ دو منٹ میں جواب لکھ لیں گی۔ آخر دعوت منظور کرنی ہے، کچھ ٹکا سا جواب تو دینا نہیں کہ دو حرف لکھ کر قصہ نمٹا دوں..... ار

بھی آ رہا ہے جواب۔ تجھے کام ہے تو ہمیں کام نہیں ہے؟..... ہنسی ہے! اے لو اب نیچے اپنا نام لکھ گیا۔ میری عمر جروا کی طرف سے خطوں کا جواب لکھنے میں تو گزری نہیں کہ ان باتوں کا خیال رہے۔ میں تھپڑ ماروں گا اگر پھر دوات پرے ہٹائی۔ ایک جگہ ہاتھ ہی نہیں رکھتا۔ نالائق، بے ہودہ کہیں کا۔ کام چورنوالہ حاضر۔ اب تفصیل کہاں تک عرض کروں، پورے ڈیڑھ گھنٹے میں خط ختم ہوا۔ اور اسے جلدی جلدی بند کر کے چچا نے باہر ملازم کے حوالے کیا۔ اسے بھی ایک مختصر سا لیکچر پلایا۔ یوں دوسروں کے گھروں پر توائی ڈالنا بڑی بد تمیزی کی بات ہے۔ خط لکھنا کوئی مذاق نہیں ہے۔ ایسا ہی سہل کام ہوتا تو تم سر گاڑی پیر پہیا کر کے روزی کیوں کماتے۔ آج کہیں منشی گیری نہ کر رہے ہوتے؟ خیر اب زیادہ بحث کی ضرورت نہیں، تمہیں کیا معلوم تمہارے میاں لکھنے سے پہلے کے گھنٹے سوچ بچار کرتے ہیں۔

خط دے کر چچا گھر آئے۔ خوش تھے کہ دیر ہوئی تو کیا ہوا، خط لکھا تو گیا۔ اطمینان سے ہاتھ ملنے لگے۔ چچی بھری بیٹھی تھیں۔ بولی خالی ہاتھ ملنے سے کیا ہو گا۔ صابن ملو تو انگلیوں کی سیاہی چھوٹے۔

چچا نے انگلیوں کو دیکھا تو واقعی کالی سیاہ ہو رہی تھیں۔ ابھی کچھ بولنے نہ پائے تھے کہ چچی نے ایک اور فقرہ کسا۔ خیریت گزری کے بھنگن کے آنے سے پہلے خط لکھ لیا گیا ورنہ اسے بھی اطلاع دینی پڑتی کہ دوبارہ آئے، میاں نے آج ایک خط لکھا ہے۔

چچا نے کن انکھیوں سے صحن کو دیکھا۔ جس کرسی پر بیٹھ کر خط لکھا تھا۔ اس کے

چاروں طرف ردی کاغذوں کی پڑیاں بکھری پڑی تھیں۔ کچھ کہنا چاہا مگر فقرہ منہ ہی میں رہ گیا، ان سنی کر کے غسل خانے میں گھس گئے۔ ہاتھ دھو کر مردانے میں جا بیٹھے۔ بھنگن آ کر صحن صاف کر گئی تو اندر آئے، حقہ بھروایا، بیٹھ کر پینے لگے۔ چچی باتیں دل میں کھٹک رہی تھیں ان کی گوش گزاری کے لیے اپنے آپ کو مخاطب کر کے باتیں شروع کر دیں۔ اعتراض کرنے کو سب تیار ہیں۔ اس پھو ہڑ گھر میں جہاں نہ کوئی چیز اپنے ٹھکانے پر رہتی ہے۔ نہ کوئی نوکر سلیقے کا موجود ہے۔ کوئی اس سے جلدی خط لکھ کر مجھے دکھائے تو میں جانوں اور خط لکھنے کا کیا ہے، خط چاہو تو منٹ بھر میں لکھ لو مگر وہ کیا خط کہ جس کا نہ ملا درست نہ انشاصح۔ خط وہ کہ جسے لکھا جائے، وہ پڑھ کر جھومنے لگے اور اسے یادگار کے طور پر سنبھال کر رکھے۔

چچی خوب جانتی ہے کیسے موقعوں پر جلد صلح صفائی کر لینی چاہیے۔ معلوم تھا کہ بات نہ بھلا دی تو تمام دن ایسی ہی جلی کٹی جاری رہیں گی۔ بولیں تو یہ کب کہا میں نے کہ جواب اچھا نہ لکھا گیا ہوگا؟

بس خوش ہو گئے چچا۔ وہ تو ان کے نوکر کو جلدی پڑی تھی ورنہ میں تمہیں پڑھ کر سنا تا بہت تم داد دے سکتیں۔ رات کو دعوت پر منصرم صاحب کی بیوی خط کے متعلق کچھ کہیں تو مجھے بتا ضرور دینا۔ ویسے یہ چاہے ان سے نہ کہنا کہ ہم نے لکھا تھا۔ بہر حال تمہیں اختیار ہے۔

لیکن لطف اس وقت آیا جب دوپہر کو منصرم صاحب کے بیوی کے ہاں سے پھر ایک لفافہ آیا جس میں چچا چھکن کا لکھا ہوا خط رکھا تھا اور ساتھ ہی اس مضمون کا ایک رقعہ تھا۔ پیاری بہن! شاید غلطی سے کسی اور کے نام کا خط میرے نام کے

لفافے میں رکھ دیا گیا، واپس بھیجتی ہوں۔ براہ مہربانی اطلاع دیجئے کہ آپ رات کو تشریف لاسکیں گی یا نہیں؟

چچی نے چچا کا لکھا ہوا خط پڑھا تو اس کی عبارت یہ تھی:

”جمیل المناقب عمیم الاحسان زاد عنایتکم! یہاں بفضل ایزد متعال مالامال خیریت ہے اور صحت و تندرستی آپ کی بدرگاہ مجیب الدعوت خمس الاوقات مستدعی ہوں۔ صورت حال یہ ہے کہ تملطف نامہ ساعت مسعود میں ورود ہوا۔ ارشاد گرامی و حکم گرامی کے امتثال میں عذر کرنا بندگان مروت و فتوت سے کیونکر ممکن ہے۔ طمانیت کلی ہو کہ وقت معین پر حاضری کے شرف و افتخار کا حصول مایہ ناز متصور ہو گا۔

الہی در جہاں باشی باقبال
جواں بخت و جواں دولت جواں سال
(نمیقہ حقیر پر تفسیر)

یہ خط آنے کے بعد چچا چھکن بار بار مختلف پیرایوں میں اپنی اس رائے کا اظہار کر رہے ہیں کہ عورتیں عموماً اور منصرم صاحب کی بیوی خصوصاً ناقص العقل اور نامعقول ہیں اور چچی کو ان کی دعوت ہرگز قبول نہ کرنی چاہیے تھی۔

چچا چھکن نے ردی نکالی

پچھلے جمعے کا ذکر ہے، تیسرے پہر بچوں کا استاد انہیں پڑھانے کے لیے آیا تو اس نے مودے کے ہاتھ اندر چچی کو کہلا بھیجا کہ مردانے میں بچوں کے پڑھانے کا کسی کمرے میں انتظام کر دیجئے۔ وہاں ان کے لکھنے پڑھنے کا سامان بھی ٹھکانے سے رکھا رہے گا اور وہ توجہ سے اپنا کام بھی کر سکیں گے۔ آج کل آدھا آدھا گھنٹہ تو کتابیں کا پیاں تلاش کرنے میں صرف ہو جاتا ہے، پھر ڈیوڑھی میں بیٹھ کر پڑھاتا ہوں تو بچوں کا دھیان گلی میں رہتا ہے، پڑھائی خاک نہیں ہوتی۔

چچی دالان میں بیٹھی بنوکی اوڑھنی میں لچکانا نک رہی تھیں،، چچا چھکن چارپائی کے کھٹل مارنے کی غرض سے صحن میں کھڑے پایوں کی چولوں پر ابلتا پانی ڈالوا رہے تھے۔ اور غالباً اس اندیشے سے کہیں اس کارنامے کی دادان کے نکتہ آفریں دماغ کی بجائے بندو کی خدمت گزاری کے کھاتے میں نہ چلی جائے، چچی کو بار بار بار توجہ بھی دلاتے جاتے تھے کہ یہ بڑا نایاب اور مجرب نسخہ ہے۔ اور جب کبھی آزمایا، تیر بہدف پایا اور پھر لطف یہ کہ بغیر ادویات کے نسخہ یعنی صرف پانی، سادہ پانی، اتنی بات کہ کھولتا ہوا گویا تل اوٹ پہاڑ کہنا چاہیے۔

اس عالمانہ ادعا کا جو جواب چچی کی زبان تک آتا، اس میں انہیں تنگ دلی جھلکتی نظر آتی تھی، چنانچہ دل ہی دل میں کھجی ہوئی بیٹھی تھیں۔ بندو نے آکر استاد کا پیغام سنایا تو بھڑک اٹھیں۔ میرے پاس کوئی کمرہ نہیں۔ جن کا گھر ہے جنہوں نے خالی کمروں میں قفل ڈال رکھے ہیں، ان سے کہیں۔

چچا نے پیغام تو سنا نہ تھا۔ جواب سن کر چونکے۔ کیا بات ہے؟ کیا بات ہے؟
 بندو لوٹا لیے پانی چول میں ڈال رہا تھا۔ اس کا ہاتھ پکڑ کر لوٹے کی ٹوٹی اور پرکردی
 کہ کہیں عدم تو جہی کے دوران میں کھٹل حرام موت نہ مرتے رہیں۔

مودے نے استاد کا پیغام دہرایا، سن کر بولے لاحول ولا قوۃ الا باللہ اتنی سی
 بات تھی جسے افسانہ کر دیا۔ ارے بھئی، یہی چاہتی ہونا کہ باہر کا کاغذات والا کمرہ
 خالی کر دیا جائے؟ تو سیدھے سبھاؤ یہ بات کہہ دیتیں۔ اس میں بھلا بگڑنے کا کون
 سا موقع ہے۔ آج ہی لو۔ ابھی لو، خالی ہوا جاتا ہے کمرہ۔

چچی کو بھی اپنا بگڑنا بے محل نظر آنے لگا۔ مصالحانہ انداز میں بولیں کمرہ خالی
 کرنے کو کون کہتا ہے۔ پچھلے اتوار ہی میں نے صفائی کرا کے اس میں فرش بچھوایا
 ہے۔ کاغذات الماریوں میں رکھے ہیں، انہیں بھی میں جھاڑ پونچھ کراؤ پر اوپر سے
 ٹھیک کر دیا تھا۔ اگر کمرہ کھول کر قفل الماریوں میں ڈال دیئے جائیں تو کمرہ بخوبی
 کام میں آسکتا ہے۔

ادھورے کام آپ جانے۔ چچا کے سلیقے کو ہمیشہ سے ناگوار ہیں۔ بولے۔
 اگر اسی بہانے الماری میں سے ردی کاغذ نکل جائیں اور جو چیدہ چیدہ ضروری
 کاغذات بچیں، انہیں سنبھال کر ڈھنگ سے رکھ دیا جائے تو کچھ مضائقہ نہیں؟
 چچی خیال نتائج کی طرف جانے کا عادی ہو چکا تھا۔ یہ قصد سن سراسیمہ سی ہو
 گئیں۔ دبی زبان میں بولیں۔ بچوں کو پڑھنے کے جگہ ہی کتنی چاہیے۔ ایک میز اور
 دو کرسیوں کے لیے کمرے کا ایک کونا بھی مل جائے تو بہت ہے۔

جواب میں چچا کو اپنی نفاست طبع کے اظہار کا موقع نظر آیا۔ جگہ تو یوں غسل

خانے میں بھی موجود ہے۔ وہاں پڑھنے کو کیوں نہیں کہہ دیتی؟ بس یہ بات ہے ہندوستانیوں کی جس کی وجہ سے ان کا گھرانگریزوں کی کوٹھیوں سے مختلف معلوم ہونے لگتا ہے۔ ہم لوگوں میں صفائی اور سلیقہ نہیں، ہم چاہتے ہیں کہ شتم پشتم بس گزر جائے۔ تنگ آ کر چچی کو کھلے لفظوں میں انجام کی طرف توجہ دلانی پڑی۔ اور اگر کاغذ سارے کمرے میں پھیل گئے اور بیٹھنے کو بھی جگہ نہ رہی تو؟

یہ بات چچا کی سمجھ میں نہ آئی؟ کاغذ پھیل گئے! یہ کیا بات ہوئی؟ ردی نکلنے سے کاغذ پھیلیں گے یا سکڑیں گے؟

اب اس کا جواب چچی کیا دیں۔ کھج کر مودے سے مخاطب ہو گئیں جا کر کہہ دے، کوئی کمرہ خالی نہیں۔

چچا حیرت کے عالم میں تھے۔ ار بھی کیوں خالی نہیں۔ یعنی بات کیا ہے؟ جواب نہیں دیتیں؟ میں کہتا جو ہوں کہ شام تک کمرہ خالی ہو جائے گا۔ آج استاد نے کہا ہے۔ کل شوق سے کمرے میں بیٹھ کر پڑھائے اور پھر میں تمہیں کوئی کام کرنے کو تھوڑا ہی کہتا ہوں۔ تم تو بس اتنا کرو کہ میرے پاس کسی کو آنے نہ دو، میں کاغذات دیکھ رہا ہوں اور کوئی میرے پاس آئے تو میرا دم الجھنے لگتا ہے۔

چچی نے جل کر کہا تم جانو تمہارا کام۔ اٹھنے کے لیے اپنی سلائی کی چیزیں سنبھالنے لگیں۔ چچا نے بقیہ کھٹملوں کی جان بخشی کا حکم صادر فرمایا، کنجیوں کا گچھا سنبھال کرے کو روانہ ہو گئے۔

کمرہ کھول کر ناک کی سیدھ الماریوں کا رخ کیا۔ کوڑا کھولے تو کیا دیکھتے ہیں کہ اوپر سے نیچے تک تمام خانے بے ترتیب کاغذوں سے ٹھساٹھس بھرے ہوئے

ہیں۔ عرصے سے الماریاں کھول کر نہ دیکھی تھیں، کاغذوں کی تعداد اور حالت ذہن سے اتر گئی تھی، اب جوان پر نظر ڈالی تو دل رک گیا۔ کبھی خانوں کو دیکھتے، کبھی منہ بنا بنا کر داڑھی کھجانے لگتے۔ کاغذوں سے گتہ جانے کا حوصلہ نہ پڑتا تھا۔ چچی نے جو صلاح دی تھی کہ کمرہ کھول کر قفل الماریوں میں ڈال دیئے جائیں، اب بڑی بامعنی معلوم ہو رہی تھی مگر آپ جاننے چچا بات کے پورے واقع ہوئے ہیں۔ بیچ سے سوال و جواب ہو چکنے کے بعد بھلا یہ بات کہاں ممکن تھی کہ آپ ان کے کہے پر عمل کر کے اپنے وقار کو ٹھیس پہنچانا گوارا کر لیں۔ خانوں پر نظر ڈال ڈال کر دل کو حوصلہ دلانے کی کوشش فرمائی، تو گویا رومی کاغذات نکالنے ہیں الماریوں سے.....

”مجھے صاحب..... رومی کاغذات..... بلکہ یوں کہیے کہ کام کے کاغذات الگ کر کے رکھ دینے ہیں..... ہوں گے ہی کتنے۔ معمولی بات ہے، تم بسم اللہ کرو بے یار۔ لیجئے صاحب چچا میاں پل پڑے۔ کاغذات کے ڈھیر الماریوں میں سے نکالنے اور فرش پر چننے شروع کر دیئے۔ دو الماریوں کی بساط ہی کیا ہوتی ہے۔ ذرا سی دیر میں خالی ہو گئیں لیکن کاغذوں کے ڈھیر سے کمرہ سارا بھر گیا۔ کمرے کی یہ کیفیت دیکھ کر چچا کے دماغ میں ایک نئی کھڑکی کھلی۔ بڑی عقیدت اور داد کی نظروں سے الماری کے خانوں کو تنکے لگے۔ پہلی بار یہ حقیقت منکشف ہو رہی تھی کہ اللہ میاں نے الماری بھی کیا نعمت بنائی ہے جو بے شمار چیزوں کو محض اس وجہ سے اپنے اندر کھپا لیتی ہے کہ وہ اس میں اوپر نیچے رکھی جاتی ہیں۔

کاغذات کے اس دسترخوان پر پا انداز کے قریب چچا آلتی پالتی مار بیٹھ گئے۔ جو ڈھیر سامنے تھے اس کے کاغذات ملاحظہ فرمانے شروع کر دیئے۔ طرح طرح

کے کاغذات تھے۔ خطوط، بل، نسخے، نامکمل غزلیں، مسودے، دعوتی رقعے، اخباروں کی کترنیں، انگریزی اخباروں کی تصاویر کے ورق، دکان داروں کے اشتہار، منی آرڈروں کی رسیدیں، عید کارڈ، حساب کے پرزے، اور اللہ جانے کیا کیا۔ ایک ہاتھ کام کے کاغذوں کی جگہ مقرر کر لی۔ دوسرے ہاتھ ردی کاغذوں کی۔ دل ٹھکانے لگا، ڈھیر کی تقسیم شروع کر دی۔

ایک ایک کاغذ کو اٹھا کر غور سے دیکھتے۔ کسی کو اس ہاتھ رکھ لیتے۔ کسی کو اس ہاتھ۔ بعض کاغذات کے لیے بڑھتا، کبھی دوسرے کی طرف، بعض کاغذ اپنی باری ختم ہونے کے بہت دیر بعد اپنا حق ثابت کرنے میں کامیاب ہوتے۔ ایک ڈھیر میں دب چکنے کے بعد نکل کر دوسرے ڈھیر میں پہنچتے۔ غرض یہ کہ بڑے انہماک کے ساتھ یہ کام شروع ہو گیا تھا۔ رات تک ردی الگ کرنی تھی، اگلے دن کمرہ بچوں کے استعمال کو دے دینے کا وعدہ تھا۔ کام بھی لمبا چوڑا تھا۔ پھر بے اختیاری میں جو باتیں چچی سے کہہ بیٹھے تھے۔ ان کی سچ بھی تھی۔ بڑی سرگرمی سے بانٹ کے دھندے میں جتے ہوئے تھے اور بڑی پھرتی سے ہر کاغذ سے نہتے چلے جا رہے تھے۔

آدھ گھنٹے تک تو یہ عمل چپ چاپ تے بڑی تندہی سے جاری رہا، کاغذوں کے کئی ڈھیر دو دو حصوں میں تقسیم ہوتے چلے گئے لیکن اس کے بعد جب چچا نے ایک بار سراٹھا کر ردی اور کام کے کاغذوں کا جائزہ لیا۔ تو خیال آیا کہ ردی توقع سے بہت زیادہ بڑھتی چلی جاتی ہے۔ ردی کو غور کی نظروں سے دیکھنے لگے، گویا اس سے پوچھ رہے تھے کہ تو اتنی زیادہ کیوں نکل آئی اور ہم نے تجھے اتنی زیادہ مقدار

میں آخر رکھا کیوں تھا؟ اندیشہ پیدا ہوا کہ صفائی کے جوش میں کہیں کارآمد کاغذات تو اس ڈھیر کی نذر نہیں ہوتے جارہے۔ اوپر ہی کسی دکان کا گھی کا اشتہار پڑا تھا۔ اسے دیکھتے دیکھتے خیال آیا کہ پچھلے دنوں جھمن خان کہہ رہے تھے کہ دیہات سے گھی منگانے کا بندوبست کر کے شہر میں خالص گھی کی دکان کھولنا چاہتے ہیں۔ بالفرض انہوں نے دکان کھول لی تو اس کے متعلق اشتہار بھی ضرور تقسیم کریں گے اور اشتہار لکھوانے کے لیے ہمارے سوا آخر کس کے پاس جائیں گے؟ ایسی حالت میں ہم معنی مضمون کا ایک اشتہار پیش نظر ہونا بڑا نتیجہ خیز ہو سکتا ہے۔ یہ خیال آتے ہی اس اشتہار کو اٹھا کر کام کے کاغذات میں رکھ لیا اور مناسب معلوم ہوا کہ ردی کاغذات پر خوب سوچ سمجھ کر ایک نظر غور کی پھر ڈال لی جائے۔ اب جو ان کاغذات کو غور سے ملاحظہ فرمایا تو معلوم ہوا کہ صفائی کی رو میں بڑی بڑی نایاب چیزیں ردی کرتے چلے گئے ہیں۔ منے خان درزی کا بل ردی کر ڈالنا آخر کیا معنی؟ کچھ نہیں تو چار دن کی بحث کے بعد اس سے بندڑی کی سلامتی طے ہوئی تھی، کل نئی بندڑی سلوانے پر اگر وہ اسی قسم کی بحث پھر کھڑی کر دے تو؟ سند کے طور پر بل اپنے پاس ہو تو کس قدر وقت مفید کاموں کے لیے بچایا جاسکتا ہے۔ مسیتا کا حساب کر کے اس سے بے باقی کی جو رسید لی تھی۔ بوقت ضرورت وہ بھی بڑی کارآمد ثابت ہو سکتی ہے۔ ان گھوسیوں کا بھلا کیا اعتبار۔ اگر کل کو کہے کہ میرا حساب تو گئے برس سے چلا آرہا ہے تو صاحب من رسید کے بغیر بھلا کیوں کر ثابت ہو جائے گا کہ سر اچھوٹ بکتا ہے۔ آئے ہوئے عید کا رڈ اپنے اشعار کی وجہ سے بہت ہی نفع بخش ثابت ہو سکتے ہیں۔ مثلاً اگر عید کے موقع پر یہی اشعار سادہ کاغذ

پر نقل کر کے بھیج دیئے جائیں تو مزاج کی سادگی بھی ظاہر اور کفایت بھی رہے ہم
 خرماء و ہم ثواب۔ اخبار کی کترنیں شوق سے کاٹ کر رکھی تھیں تو ان میں قطعاً کوئی
 قول قابل قدر اور قابل عمل نظر آیا ہوگا۔ تصاویر کے مصرف تو اظہر من الشمس ہیں۔
 بچوں کا دل بہلایا جاسکتا ہے۔ چوکھٹوں میں لگوائی جاسکتی ہیں۔ تحفے کے طور پر دی
 جاسکتی ہیں اور پرانے اخبار بھی اگر غور کیا جائے تو بڑے کام کی چیز ہیں۔ مثلاً
 صندوقوں اور الماریوں میں بچھائے جاسکتے ہیں۔ اور برسات کے دنوں میں ان
 سے بچوں کے لیے ناؤ بنانے کا کام لیا جاسکتا ہے۔ یعنی بچوں کا ایک ذرا سا شوق
 پورا کرنے کے لیے اس کے سوا چارہ نہیں ہوتا کہ ایک تازہ اخبار اٹھا کر ضائع کر دیا
 جائے۔ غرض یہ کہ پہلے آدھ گھنٹے میں جس قدر ردی قرار پائے تھے، اگلے آدھ
 گھنٹے میں تقریباً سب کے سب کسی نہ کسی وجہ کی بنا پر کارآمد قرار پائے گئے۔ ایک گھنٹے
 کی محنت کے نتائج پر غور کیا تو چچا کو اپنے مزاج میں ایک قسم کی تبدیلی محسوس ہونے
 لگی یعنی ان کی طبیعت ان کے عزم سے عدم تعاون کرنے پر آمادہ معلوم ہوتی تھی،
 جسم بھی سرکشی پر تل چکا تھا، جمائیاں اور انگڑائیاں چلی آرہی تھیں، کمر پر ہاتھ رکھ کر
 اسے سیدھا کرنے کی ضرورت پڑ رہی تھی، آنکھیں کاغذات کو محض دیکھ رہی تھیں
 کہ افراتفری میں پڑے ہوئے ہیں۔ دل صرف اتنا کہہ رہا تھا کہ اگر یہ منتخب ہو ہوا
 کر آپ سے آپ مرتب ہو جاتے تو کیا خوب ہوتا لیکن ان سے نپٹنے کی امنگ
 انتقال کر چکی تھی۔ تمام امور پر غور کر کے مناسب معلوم ہو رہا تھا کہ ذرا دیر کو تعطیل تو
 بہر حال منائی جائے۔ بند کو آواز دی کہ پان لائے۔ مودے کو حقہ تازہ کر کے
 لانے کے لیے کہا، خود فرش پر دراز ہو گئے۔ دل تفریح کا متلاشی تھا۔ کاغذوں میں

اوپر ہی ایک میم کی تصویر رکھی تھی، اس کا حسن کبھی چچا کو بھایا ہوگا، اس لیے اخبار میں سے پھاڑ کر رکھ لی تھی۔ ٹانگ پر ٹانگ رکھ کر اس کو ملاحظہ فرمانے لگے۔ بندو پان لایا تو تصویر کی طرف اشارہ کر کے اس سے پوچھا کیوں بے اسے کرے گا شادی؟

بندو نے تصویر لے لی۔ اسے دیکھ کر ہنسنے لگا۔ بولا یہ تو میم ہے۔ نظریں کہہ رہی تھیں کہ تصویر دیکھ کر محظوظ ہوا ہے۔ اتنے میں مودے نے اسے آواز دی کہ بیوی جی بلا رہی ہیں۔ بندو تصویر ہاتھ میں لیے لیے چل پڑا۔ چچا نے فوراً ٹوک کر تصویر رکھوا لی۔ اس کے جانے بعد خود اسے غور سے دیکھنے لگے۔ پھر کام کے کاغذات میں رکھ لی۔

دفعتاً خیال آیا کہ جب پہلا ڈھیر تقسیم کرنے بیٹھے تھے تو شروع شروع ہی میں اپنی کبھی کی کہی ہوئی ایک نامکمل غزل نظر سے گزری تھی۔ ذرا دیر اس سے لطف اندوز ہونا مناسب نہ ہوگا۔ ڈھیر کو الٹ کر سامنے رکھا، اس کے بہت سے کاغذ بکھیر کر غزل ڈھونڈ نکالی۔ ایک محبوبانی تبسم سے اس کا مطالعہ کرنے لگے۔ مودا حقہ لے کر آ رہا تھا اس کے قدموں کی آہٹ معلوم ہوئی تو مطالعہ بلند آواز سے شروع کر دیا۔

خاک	پر	ہے	تن	بے	جاں	میرا
دھیان	رکھنا	سگ	جاناں	میرا		
قصد	صحرا	جو	کبھی	کرتا	ہوں	
پاؤں	پڑتا	ہے	گریباں	میرا		

واقعہ یہ تھا کہ مودا اپنے تنہائی کے اوقات میں کئی مرتبہ بعض غزلوں کے اشعار گنگناتا ہوا سنا گیا تھا۔ چچا کو خیال آیا کہ اگر اس کے حافظے کی بیاض کے لیے بعض زیادہ خوش گوار اور فن کے اعتبار سے پختہ اشعار بہم پہنچا دیئے جائیں تو اپنے اور اس کے دونوں کے لیے بوجہ باعث مسرت ہوگا لیکن بند و قدر شناس ثابت نہ ہوا، حقہ رکھتے ہی واپس چلا گیا۔ چچا و ردا اشعار کے دوران میں گردن موڑ موڑ کر باہر دیکھتے رہے۔ کہ ممکن ہے لحاظ نے دوبدو ہو کر اشعار سننے کی اجازت نہ دی ہو لیکن تھوڑی دیر بعد جب اندر صحن میں سے اس کی آواز سنائی دی تو دلبرداشتہ ہو کر بولے جاہل ہے یا چھٹن کی اماں نے تاکید کر رکھی ہوگی کہ وہاں زیادہ دیر نہ ٹھہرنا۔

اس کے بعد چچا حقہ کے کش لگاتے ہوئے فلسفہ حیات پر غور کرنے لگے۔ تھوڑی تھوڑی دیر بعد کاغذوں پر ایک نظر ڈال لیتے تھے۔ تجربہ کر رہے تھے کہ جب کاغذات کو بکھیر کر حقہ پینا شروع کر دیا جائے تو ایسی حالت میں کاغذات کا طرز عمل کیا ہوتا ہے۔

اتفاق سے دور کے ایک ڈھیر کے اوپر چچی کے ہاتھ کا لکھا ہوا ایک لفافہ نظر پڑا۔ ہاتھ بڑھا کر اسے اٹھالیا۔ کھول کر دیکھا تو چچا کے نام ان کا خط تھا۔ ۱۹۲۳ء میں ودو کو نمونیا ہو گیا تھا۔ ان دنوں چچا کسی کام سے لکھنؤ گئے ہوئے تھے۔ چچی نے بڑی پریشانی کے عالم میں انہیں لکھ کر جلد واپس آنے کے لیے منت سماجت کر رکھی تھی۔ چچا نے یہ خط پڑھا تو چچی کے عجز اور پریشانی کا اعتراف دیکھ کر مناسب معلوم ہوا کہ گھر میں اپنی اہمیت کا احساس تازہ کرنے کی غرض سے احتیاطاً اسے چچی کو سنا ڈالا جائے۔ چنانچہ اٹھ کھڑے ہوئے۔ جوتی پہنتے پہنتے اندر کا رخ کیا، جا

کر چچی سے کہا۔ چھٹن کی اماں، دیکھنا تمہارا ایک خط ملا، ۱۹۲۳ء کا، وہ جب وودو کو نمونیا ہوا تھا اور میں لکھنؤ تھا، کل کی سی بات معلوم ہوتی ہے۔
چچی ہنڈیا چولہے کی فکر میں مصروف تھیں بولیں۔ دور کرو ایسے خط میں نہیں دیکھتی۔

چچا کا کام نہ بنا۔ بولے ایسا بھی کیا وہم۔ مجھے تو اسے پڑھ کر خیال آیا کہ اللہ تعالیٰ نے اس وقت بڑا ہی فضل کیا ورنہ اس بچے کے بچنے کی امید تھوڑا ہی رہی تھی، جب ہی تو تم نے گھبرا کر مجھے ایسا خط لکھا تھا کہ.....
چچی نے کچھ چڑ کر کہا اب خاک بھی ڈالو اس نخس وقت کی یاد پر۔
کوشش میں ناکام رہنے سے چچا جل گئے۔ احتیاط رخصت ہو گئی۔ اب خط سننا بھی گوارا نہیں اور اس وقت کیسے لکھ رہی تھی، خدا کے لیے جلدی آؤ اور ہاتھ جوڑوں، خط پڑھتے ہی روانہ ہو جاؤ۔

چچی شاید اصل مطلب تاڑ گئی تھیں۔ ہلکے سے بولیں بچے کی ضد جو تھی، بچوں کی ضدیں تو ایسی ہی ہوتی ہیں یہ کہہ کر انھیں اور پرات لے باور چچی خانے کی کوٹھڑی کو چل دیں۔

چچا نے کچھ کہنا چاہا لیکن اسٹیج خالی ہو چکا تھا، اٹنے پاؤں روانہ ہو جانے کے سوا چارہ نظر نہ آیا۔

واپس آ کر کچھ دیر کاغذوں کے درمیان فرش کے ایک جزیرے پر کھڑے ہو گئے۔ دماغ خالی تھا۔ دل میں ایک امتلا سا تھا، کبھی یکلخت یوں مڑتے گویا کسی کو پکاریں گے۔ پھر غالباً یہ سوچ کر رک جاتے۔ کہ چچی سے کہہ چکے ہیں کسی کو آنے

نہ دیں۔ ساتھ ہی یہ بھی سوچتے کہ کوئی آکر بھی کیا لے گا۔ اکتاہٹ کے عالم میں کرتے کے اندر ہاتھ ڈال پیٹ کھجائے جا رہے تھے۔ یہ شغل کب تک جاری رہ سکتا تھا۔ آخر گھبرا گئے۔ کمرے سے نکل کر ڈیوڑھی میں چلے آئے۔ سڑک پر آنے جانے والوں کا نظارہ کرنے لگے۔ مگر کمرے کے متعلق دل میں جو پھانس تھی وہ کیونکر نکل سکتی تھی۔ سمجھ میں نہ آتا تھا کہ یہ کھینچا جو پھیلا آئے ہیں، اسے اب کس طرح خاطر خواہ طریق پر لپیٹیں پچھتاوا بھی تھا کہ تمہیں اس قصے میں پڑنے کے لیے آخر کہا کس نے تھا؟ الجھن بھی تھی کہ چچی کے سامنے آخر سرخرو کیونکر ہوں گے؟ آخر دل میں کچھ طے کر کے سڑک لے ہوئے اندر پہنچے۔ جا کر چچی سے کہنے لگے۔ چھٹن کی اماں! وہ کل تم آنو لے کا تیل منگائے کو کہہ رہی تھیں، کہو تو اس وقت جا کر لا دوں؟

چچی نے چھوٹے ہی پوچھا۔ کمرے کا کام ختم کر لیا؟

چچا کو سوال کا ایسا کھلا انداز ناگوار تو گزرا، تاہم بولے۔ وہ تو ہو رہا ہے۔ مجھے خیال یہ آیا تھا کہ پھرتیل والے کی دکان نہ بند ہو جائے۔ چچی نے کہا تیل کی کیا جلدی ہے کل آجائے گا۔ آج کمرہ ہی ختم کر لو تو بڑی بات ہے۔ چچا کو اس جواب کے سوا چارہ نظر نہ آیا۔ ہاں ہاں، وہ تو انشاء اللہ ختم ہوگا ہی۔

چچی بھی ایک حضرت ہیں۔ بولیں رات کو مردانے میں جا کر دیکھوں گی۔ چچا جھنجھلا کر باہر نکل آئے۔ کچھ دیر ڈیوڑھی میں پس و پیش کے عالم میں سر کھجاتے رہے۔ پھر کھڑے کھڑے ایک مونڈھے پر بیٹھ گئے۔ فکر مند نظروں سے

ادھر دیکھتے تھے۔ کبھی اُدھر۔ کھسیانے سے ہو گئے تھے۔ آخر اٹھ کھڑے ہوئے اور تیز تیز قدم اٹھاتے ہوئے کاغذات کے کمرے میں پہنچے۔ کھسیانے تو ہو ہی رہے تھے۔ جوش میں آ کر ٹھ دس ٹھڈے کاغذات کے ڈھیروں کو رسید کئے۔ اور جب سب کاغذ خوب بکھر گئے تو انہیں اٹھا اٹھا کر یوں الماریوں میں پھینکنے لگے جس طرح مزدور گڑھے میں سے مٹی نکال نکال کر باہر پھینکتے ہیں۔

رات کو چچی مردانے میں آئیں تو دیکھا کہ کمرہ صاف ہے۔ الماریوں میں قفل پڑے ہوئے ہیں۔ بولیں اور الماریاں کھول کر اپنی کارگزاری بھی تو دکھاؤ۔ جواب میں چچا نے کنجیاں تلاش کرنی شروع کر دیں، پر نہ معلوم گچھا کہاں رکھ کر بھول گئے تھے۔ اس دن سے آج تک یہ کیفیت ہے کہ دن میں تو چچا کی کنجیوں کا گچھا مل جاتا ہے۔ لیکن رات کے وقت جب چچی مردانے میں آ سکتی ہیں، باوجود بے حد تلاش کے کبھی دستیاب نہیں ہوا۔

چچا چھکن نے سب کے لیے کیلے خریدے

ایک بات میں شروع ہی میں عرض کر دوں۔ اس واقعے کے بیان کرنے سے حاشا وکلامیری غرض یہ نہیں کہ اس سے چچا چھکن کی فطرت کے جس پہلو پر روشنی پڑتی ہے، اس کے متعلق آپ کوئی مستقل رائے قائم کر لیں۔ سچ تو یہ ہے کہ چچا چھکن کا اس نوع کا واقعہ مجھے صرف ایک معلوم ہے۔ نہ اس سے پہلے کوئی ایسا واقعہ میری نظر سے گزرا اور نہ بعد میں بلکہ ایمان کی پوچھیئے تو اس کے برعکس واقعات بہت کثرت سے میرے دیکھنے میں آچکے ہیں۔ بارہا مرتبہ میں دیکھ چکا ہوں کہ شام کے وقت چچا چھکن بازار سے پکوریوں یا گندیریاں یا چلغوزے اور مونگ پھلیاں ایک بڑے سے رومال میں باندھ کر گھر بھر کے لیے لے آئے اور پھر کیا بڑا اور کیا چھوٹا، ہر ایک میں برابر تقسیم کر کے کھاتے کھلاتے رہے ہیں۔ پر اس روز اللہ جانے کیا بات ہوئی کہ..... مگر اسی کی تفصیل تو مجھے بیان کرنی ہے۔

اس روز سہ پہر کے وقت اتفاق سے چچا چھکن اور بندو کے سوا گھر پر کوئی موجود نہ تھا۔ میرمنشی صاحب کی بیوی کو پرسوت کا بخار آ رہا تھا، چچی دوپہر کے کھانے سے فراغت پا کر ان کے ہاں عیادت کے لیے چلی گئی تھیں۔ بنو کو گھر چھوڑے جا رہی تھیں کہ چچا نے فرمایا عیادت کو جا رہی ہو تو شام سے پہلے بھلا کیا لوٹنا ہوگا، بچی گھبرائے گی، ساتھ لے جاتیں، وہاں بچوں میں کھیل کر بہلی رہے گی۔ چچی بڑبڑاتی ہوئی بنو کو ساتھ لے گئیں۔ اماں چچی کو میرمنشی صاحب کے گھر تک پہنچانے جا رہا تھا مگر بنو ساتھ کر دی گئی تو بچی کے خیال سے اسے بھی وہیں

ٹھہرانا پڑا۔

للو کے مدرسے کا ڈی۔ اے۔ وی سکول سے کرکٹ کا میچ تھا۔ وہ صبح سے ادھر گیا ہوا تھا۔ مودے کی رائے میں اللو اپنی ٹیم کا بہترین کھلاڑی ہے۔ اپنی اس رائے کی بدولت اسے کرکٹ کے اکثر میچوں کا تماشائی بننے کا موقع مل جاتا ہے۔ چنانچہ حسب معمول آج بھی وہ اللو کی اردل میں تھا۔

دوبچے سے سینما کی میٹنی شوتھی، و دو چچا سے اجازت لے کر تماشادیکھنے جا رہا تھا۔ چھٹن کو جو پتالگا کہ وہ تماشے میں جا رہا ہے تو عین وقت پر وہ ٹچل گیا اور ساتھ لے جانے کی ضد کرنے لگا۔ چچا نے اس کی تربیت کے پہلوؤں کا حوالہ دے دے کر ایک مختصر مگر پر مغز تبصرہ کرتے ہوئے اسے بھی اجازت دے دی۔ اصل واقعہ یہ ہے کہ چچی کہیں ملاقات کو گئی ہوں تو باقی لوگوں کو باہر جانے کے لیے چچا سے اجازت لے لینا دشوار نہیں ہوتا۔ ایسے نادرو موقعوں میں چچا مکمل تنہائی کو زیادہ پسند کرتے ہیں۔ دوسری مصروفیات نے جن امور کی طرف چچی کو عرصے سے توجہ کرنے کی اجازت نہیں دی ہوتی۔ ایسے وقت چچا ڈھونڈ ڈھونڈ کر ان کی طرف توجہ کرتے ہیں۔ اس سے چچی کو یہ احساس دلانا مقصود ہوتا ہے کہ گھر کی مشین میں ان کی ہستی ایک بے کار پرزے سے زیادہ اہمیت نہیں رکھتی اور یہ چچا ہی کی ذات والا صفات کا ظہور ہے کہ چشم بینا کو گھر میں سلیقے اور سگھڑاپے کے کوئی آثار نظر آتے ہیں۔

آج آپ کے شغل آفریں دماغ نے چچی کی غیر حاضری میں گھر کے تمام ایسے برتن جو پیتل کے تھے، صحن میں جمع کر لیے تھے، بندو کو بازار بھیج کر دو پیسے کی اہلی

منگائی تھی، صحن میں مونڈھا ڈال کر بیٹھ گئے تھے، حقے کی منہ سے لگی تھی۔ ذاتی نگرانی میں پیتل کے برتنوں کی صفائی کا اہتمام ہو رہا تھا۔

ارے احمق، اب دوسرا برتن کیا ہوگا۔ جو برتن صاف کرنے ہیں، ان ہی میں سے کسی ایک میں ابلی بھگو ڈال اور کیا..... یوں..... بس یہی پیتل کا لوٹا کام دے جائے گا۔ صاف تو اسے کرنا ہی ہے۔ ایک دوسرا برتن لا کر اسے خراب کرنے سے حاصل۔ ایسی باتیں تم لوگوں کو خود کیوں نہیں سوجھ جایا کرتیں۔

بندو نے تعمیل ارشاد میں کچھ کہے بغیر ابلی لوٹے میں ڈال بھگو دی۔ چچا نے فخر سے اطمینان کا اظہار کیا۔ کیسی بتائی ترکیب۔ ضرورت بھی پوری ہو گئی اور اپنا..... یعنی کام بھی ایک حد تک ہو گیا۔ لے اب باورچی خانے جا کر برتن مانجھنے کو تھوڑی سی راکھ لے آ۔ کس برتن میں لائے گا بھلا۔

بندو نے بڑی ذہانت سے تمام برتنوں پر نظر ڈالی اور ان میں ایک سینی اٹھا کر چچا کی طرف دیکھنے لگا۔ چچا بھی اس غرض کے لیے شاید سینی ہی تجویز کرنا چاہتے تھے۔ ہدایت دینے کا افتخار نہ مل سکا تو پوچھنے لگے کیوں بھلا۔

بندو بولا: چوہے سے اٹھا کر اس میں آسانی سے راکھ رکھ لوں گا۔

احمق کہیں کا۔ علاوہ ازیں راکھ کھلے برتن میں ہوگی تو اٹھا اٹھا کر برتن مانجھنے میں آسانی نہ ہوگی۔

بندو ابھی باورچی خانے سے راکھ لانے نہ پایا تھا کہ دروازے پر ایک پھل والے نے صدا لگائی۔ کلکتیا کیلے بیچنے لایا تھا۔ اس کی صدا سن کر کچھ دیر چچا خاموش بیٹھے حقہ پیتے رہے، کش البتہ جلدی جلدی لگا رہے تھے۔

معلوم ہوتا تھا۔ دماغ میں کسی قسم کی کشمکش جاری ہے۔ جب آواز سے معلوم ہوا کہ پھل والا واپس جا رہا ہے۔ بندو نے واپس آ کر بتایا ”چھ آنے درجن“۔

چھ آنے کے درجن۔ تو کیا مطلب ہوا کہ چوبیس پیسے کے بارہ۔ بارہ دونی چوبیس یعنی دو دو پیسے کا ایک۔ اوں ہوں، مہنگے ہیں جا کر کہہ تین تین پیسے کے دو دیتا ہے تو دے جائے۔ دو منٹ بعد بندو نے آ کر کہا مان گیا۔ کتنے کیلے لینے ہیں۔ پھل والا اس آسانی سے رضامند ہو گیا تو چچا کی نیت میں فتور آیا۔

یعنی تین تین پیسے کے دو، کیا خیال ہے مہنگے نہیں اس بھاؤ پر۔

بندو بولا: اب تو اس سے بھاؤ کا فیصلہ ہو گیا۔

تو کسی عدالت کا فیصلہ ہے۔ کہ اتنے ہی بھاؤ پر کیلے لیے جائیں۔ ہم تو تین آنے درجن لیں گے۔ دیتا ہے دے، نہیں دیتا نہ دے۔ وہ اپنے گھر خوش، ہم اپنے گھر خوش۔

بندو پس و پیش کے عالم میں کھڑا ہوا تھا۔ اے تو جا کر کہہ تو سہی مان جائے گا۔ بندو جانے سے کترار ہا تھا۔ آپ خود کہہ دیجئے۔

چچا نے جواب میں آنکھیں پھاڑ کر بندو کو گھورا، وہ غریب ڈر گیا مگر اب بھی وہیں کھڑا رہا۔ چچا کو اس کا پس و پیش شاید کسی قدر جائز معلوم ہوا اسے دلیل کا راستہ سمجھانے لگے۔ تو جا کر یوں کہہ، میاں نے تو تین آنے درجن کہے تھے۔ میں نے آ کر غلط بھاؤ کہہ دیا، تین آنے درجن دینے ہوں تو دے جائے۔

بندو دل کڑا کر کے باہر چلا گیا۔ چچا جانتے تھے، بھاؤ ٹھہرا کر اس سے پھر

جانے پر کیلے والا نفل مچائے گا ہر ٹکنا قرین مصلحت نہ معلوم ہوتا تھا۔ دے پاؤں

اندر گئے اور کمرے کی جو کھڑکی ڈیوڑھی میں کھلتی تھی اس کا پٹ ذرا سا کھول کر باہر جھانکنے لگے۔ پھل والا گرم ہو رہا تھا۔ آپ ہی تو ایک بھاؤ بٹھرایا اور اب آپ ہی زبان سے پھر گئے۔ بہانہ نوکر کی بھول، جیسے ہم سمجھ نہیں سکتے یا بے ایمانی تیرا ہی آسرا۔

بندو غریب چپکا کھڑا تھا۔ پھل والا بکتا جھکتا خوانچہ اٹھا کر چلنے لگا، بندو بھی اندر جانے کو مڑ گیا۔ دروازے تک پہنچنے نہ پایا تھا کہ پھل والا رک گیا۔ خوانچہ اتار کر بولا کتنے لینے ہیں؟

بندو اندر آیا تو چچا مونڈھے پر بیٹھے جیسے کسی خیال کی محویت میں حقہ پی رہے تھے، چونک کر بولے مان گیا؟ ہم نہ کہتے تھے مان جائے گا۔ ہم تو ان لوگوں کی رگ رگ سے واقف ہیں۔ تو کتنے کیلے لینے مناسب ہوں گے؟ چچا نے انگلیوں کے پوروں پر گن گن کر حساب لگایا۔ ہم آپ، چھٹن کی اماں، للو، وودو، بنو اور چھٹن گویا چھ، چھ دوئی کیا ہوا؟ خدا تیرا بھلا کرے بارہ، یعنی ایک دو جن فی آدمی دو کیلے بہت ہوں گے؟

پھل سے پیٹ تو بھرا نہیں جاتا، منہ کا ذائقہ بدلا جاتا ہے۔ پردیکھو دو تین گچھے اندر لے کر آنا۔ ہم ان میں سے اچھے اچھے کیلے چھانٹ لیں گے۔

پھل نے صدائے احتجاج بلند کرتے ہوئے کیلوں کے گچھے اندر بھیج دیئے۔ چچا نے کیلوں کو دبا کر دیکھا۔ ان ی چٹیوں کا مطالعہ کیا اور درجن بھر کیلے علیحدہ کر لیے۔ کیلے والا باقی کیلے لے کر بڑبڑاتا ہوا رخصت ہو گیا۔ چچا نے بندو کی طرف توجہ کی۔ لے انہیں کھانے کی ڈولی میں حفاظت سے رکھ دے۔ رات کے کھانے

پر لا کر رکھنا اور جلدی سے آکر برتن مانجھنے کے لیے راکھ لا، بڑا وقت اس قصے میں ضائع ہو گیا۔

بندو کیلے اندر رکھ آیا اور باورچی خانے سے راکھ لا کر برتن مانجھنے لگا۔ یوں..... ذرا زور سے ہاتھ، تاکہ برتن پر رگڑ پڑے۔ اس طرح۔ پیتل کے برتن صاف کرنے کے لیے ضرورت اس امر کی ہوتی ہے کہ اہلی کے استعمال سے قبل انہیں ایک بار خوب اچھی طرح مانجھ کر صاف کر لیا جائے۔ ایسے سب برتنوں کی صفائی کے لیے اہلی نہایت لاجواب نسخہ ہے۔ گرہ میں باندھ کر رکھ۔ کسی روز میں کام آئے گا۔ اور ایک پتیل ہی کا کیا ذکر، دھات کی جملہ اشیاء اہلی سے دمک اٹھتی ہیں۔ ابھی ابھی تو آپ دیکھو کہ ان کالے کالے برتنوں کی صورت کیا نکل آتی ہے۔ ہاں اور وہ میں نے کہا۔ کیلے احتیاط سے رکھ دیئے ہیں نا؟ ڈولی میں؟ ہوں، اچھے بھاول گئے، ایک ایک کے لیے دو دو ٹھیک رہیں گے؟..... یوں بس سمجھ گیا۔ اب رگڑ اس پر اہلی۔ اس طرح۔ دیکھا میل کس طرح کٹتا ہے۔ کیسی چمک آتی جا رہی ہے۔ یہ اہلی فی الواقع بڑی بے نظیر شے ہے۔ مگر میں نے کہا بندو میرا بھائی ذرا اٹھیو تو؟ ان کیلوں میں سے دو جو ہمارے حصے کے ہیں ہمیں لا دیجیو، ہم ابھی کھائے لیتے ہیں، باقی لوگ جب آئیں گے اپنا حصہ کھاتے رہیں گے۔

بندو نے اٹھ کر دو کیلے چچا کو لا دیئے، چچا نے مونڈھے پر اکڑوں بیٹھے بیٹھے پینٹر ابدلا اور کیلوں کو تھوڑا تھوڑا اچھیلنا اور تکلف سے نوش فرمانا شروع کیا۔ تو کیے جا اپنا کام، ذرا جھپاک سے ہاتھ دیکھنا اب ذرا دیر میں ان برتنوں کی شکل کیا نکل آتی ہے۔ اچھے ہیں کیلے..... بس یوں ہی ذرا زور سے ہاتھ..... طرح چھٹن کی اماں

دیکھیں گی تو سمجھیں گی، آج ہی نئے برتن خرید کیے ہیں اور پھر لطف یہ کہ خرچ کچھ نہیں۔ ہر الگ نہ پھٹکری اور رنگ چوکھی آئے۔ آخر کتنے کی آگئی املی؟ نہ نہ خود ہی کہو، کتنے کی آئی املی؟ دو پیسے کی نا؟ تو آپ خرید کر لایا تھا اور پھر جو کچھ کیا تو نے اپنے ہاتھ سے کیا ہے۔ یہ تو ہوا نہیں کہ تجھ سے آنکھ بچا کر ہم نے بیچ میں کچھ ملا دیا ہو۔ بس یہ جتنی بھی کرامات ہے۔ سب املی کی ہے۔ محض املی کی اور وہ میں نے کہا اب کے کیلے باقی رہ گئے ہیں؟ دس؟ ہوں، خوب شے ہے نا املی؟ ایک ٹکے کے خرچ میں چیزوں کی کاپلاٹ ہو جاتی ہے۔ مگر بندو، ان دس کیلوں کا حساب اب بیٹھے گا کس طرح؟ یعنی ہم شریک نہ ہوں جب تو ہر ایک ایک دو دو کیلے مل رہیں لیکن ہماری شرکت کے بغیر شاید دوسروں کا جی کھانے کو نہ چاہے، کیوں؟ چھٹن کی اماں تو ہمارے بغیر نظر اٹھا کر بھی نہ دیکھنا چاہیں گی۔ تو نے خود دیکھا ہو گا کئی بار ایسا ہو چکا ہے اور بچوں میں بھی دوسرے ہزار عیب ہوں پر اتنی خوبی ضرور ہے کہ ندیدے اور خود غرض نہیں ہیں۔ سب نے مل کر شریک ہونے کے لیے ہم سے اصرار شروع کر دیا تو بڑی وقت ہوگی، برابر برابر تقسیم کرنے کے کیلے کاٹنے پڑیں گے اور کلکتیا کیلے کی بساط کیا ہوتی ہے؟ کاٹنے میں سب کی مٹی پلید ہوگی۔ کے کیلے بتائے تھے تو نے؟ دس؟ دس کیلے اور چھ آدمی۔ ٹیڑھی بات ہے مگر کہتے ہیں، مثلاً فی آدمی ایک ایک کا حساب رکھ دیا جائے تو؟ دو دو نہ ہی ایک ہی ہو مگر کھائیں تو سب ہنسی خوشی مل جل کر، ٹھیک ہے نا؟ گویا چھ رکھ چھوڑنے ضروری ہیں تو اس صورت کے کیلے ضرورت سے زیادہ ہوئے؟ چار نا؟ تو میرے خیال میں وہ چاروں زائد کیلے لے آنا، باقی کے چھ تو اپنا ٹھیک حساب کے مطابق تقسیم ہو جائیں

گے۔

بندواٹھ کر چار کیلے لے آیا۔ چچا نے اطمینان سے انہیں باری باری نوش فرماتا شروع کر دیا۔

ہاں تو تو قائل بھی ہوا ملی کی کرامات کا؟ بے شمار فوائد کی شے ہے مگر کیا کیجئے۔ اس زمانے میں دیس کی چیزوں کی طرف کوئی توجہ نہیں کرتا۔ یہی اہلی اگر ولایت سے ڈبوں میں بند ہو کر آتی تو جناب لوگ اس پر ٹوٹ کر گررتے۔ ہر گھر میں اس کا ایک ڈبہ موجود رہتا مگر چونکہ پنساری کی دکان سے دستیاب ہو جاتی ہے۔ کوئی خاطر میں نہیں لاتا اور پھر ایک برتنوں کی صفائی کا کیا ذکر، اس کے اور بھی تو بہترے فوائد ہیں یعنی دوران سر کی شکایت کے لیے اس سے بہتر شے سننے میں نہیں آئی اور پھر یہ بھی نہیں کہ کڑوی کیسلی ہو یا بد مزہ بودار ہو، شہرت بنائیے، کھٹا میٹھا، ایسا لذیذ ہوتا ہے کہ کیا کہیے..... کیلے بھی نہایت ہی لذیذ ہیں۔ زیادہ نے لیے تو نے..... اہلی کا شربت تو شاید تو نے بھی پیا ہو۔ کیا خوش ذائقہ ہوتا ہے۔ گرمیوں میں تو نعمت ہے اور پھر لطف یہ کہ مفید بھی، بے حد ہم خرمادہم ثواب۔ امتلا کو یہ روکتا ہے، امتلا نہیں جانتا؟ ارے احمق متلی کی شکایت۔ اس کے علاوہ صفرا کے لیے بھی یہ مفید ہے۔ صفر ابھی ایک چیز ہوتی ہے۔ پھر کبھی سمجھائیں گے۔ تو وہ کیلے ثواب چھ ہی باقی رہ گئے ہیں نا؟ کچھ نہیں، بس ٹھیک ہے سب کے حصے میں ایک ایک آجائے گا۔ ہمیں ہمارے حصے کامل جائے گا۔ دوسروں کو اپنے اپنے حصے کا کاٹ چھانٹ کا جھگڑا تو ختم ہوا۔ اپنے اپنے حصے کا کیلا لیں اور جو جی چاہے آج کھائیں، آج جی نہ چاہے کل کھالیں اور کیا۔

ہونا بھی یوں ہی چاہیے۔ رغبت کے بغیر کوئی چیز کھائی جائے تو جزو بدن نہیں بننے پاتی۔ یعنی اکارت چلی جاتی ہے۔ کوئی چیز آدمی کھائے اسی وقت جب اس کے کھانے کو جی چاہے۔ چھٹن کی اماں کی ہمیشہ سے یہی کیفیت ہے جی چاہے تو چیز کھاتی ہیں نہ چاہے تو کبھی ہاتھ نہیں لگاتیں۔ ہمارا اپنا یہی حال ہے۔ یہ متفرق چیزیں کھانے کو کبھی کبھار ہی جی چاہتا ہے۔ ہونا بھی ایسا ہی چاہیے۔ اب یہی کیلے ہیں۔ بیسیویں مرتبہ دکانوں پر رکھے دیکھے، کبھی رغبت نہ ہوئی۔ آج جی چاہا تو کھانے بیٹھ گئے۔ اب پھر نہ جانے کب جی چاہے، ہماری تو کچھ ایسی ہی طبیعت ہے نہ جانے شام کو جب تک سب آئیں۔ رغبت رہے یا نہ رہے، یقین سے کیا کہا جاسکتا ہے۔ دل ہی تو ہے۔ ممکن ہے اس وقت کیلے کے نام سے طبیعت نفور ہو تو ایسی صورت میں ہم جانیں، ہم تو بقیہ چھ کیلوں میں سے اپنے حصے کا ایک کیلا ابھی کھا لیتے، کیوں؟ اور کیا اپنی اپنی طبیعت ہے اپنی اپنی بھوک، جب جس کا جی چاہے کھائے۔ اس میں تکلف کیا۔ ایسے معاملوں میں تو بے تکلفی ہی اچھی۔

اے ذوق وہ تکلف میں ہے تکلیف سراسر
آرام سے وہ ہیں جو تکلف نہیں کرتے
تو ذرا اٹھو میرا بھائی، بس میرے ہی حصے کا ایک کیلا لانا، باقی کے سب وہیں احتیاط سے رکھے رہیں۔

حسب الارشاد بندو نے کیلا چچا کو لادیا۔ چچا چھیل کر نوش فرمانے لگے۔ دیکھا کیا صورت نکل آئی برتنوں کی۔ سبحان اللہ یہ املی کا نسخہ موثر ہی ایسا ہے۔ اب انہیں دیکھ کر کوئی کہہ سکتا ہے کہ پرانے برتن ہیں؟ جو دیکھے گا یہی سمجھے گا، ابھی

ابھی بازار سے منگوا کر رکھے ہیں۔ دوسروں کا کیا ذکر ہماری غیر حاضری میں یوں صاف کیے گئے ہوتے تو واپس آ کر ہم خود نہ پہچان سکتے۔ چھٹن کی اماں بھی دیکھیں گی تو ایک بار تو ضرور چونک پڑیں گی۔ تجھ سے پوچھیں تو کہہ دیجیو، میاں ساری دوپہر بیٹھ کر صاف کراتے رہے ہیں۔ پر ایک بات، اہلی کا ذکر نہ آنے پائے، ہاں ایسی بات بتا دو تو کام کی وقعت کھو جاتی ہے، سمجھ گیا نا؟ بس اب یہ اہلی کی بات آگے نہ نکلنے پائے۔ جو پوچھے یہی کہیو، میاں نے ایک نسخہ بنا کر اس سے صاف کرائے ہیں۔ بچوں سے بھی ذکر نہ کچھ ورنہ نکل جائے گی بات، کب تک آئیں گے بچے؟ للو کا میچ تو شاید شام سے پہلے ختم نہ ہو۔ اس کے کھانے چائے کا انتظام ٹیم والوں نے ہی کر دیا ہو گا ورنہ خالی پیٹ کس سے کھیلا جاتا ہے۔ کوئی انتظام نہ ہوتا تو مودے کو بھیج کر کھانا منگوا سکتا تھا۔ خوب تر لقمے اڑائے ہوں گے آج۔ میوے مٹھائی سے ٹھسا ٹھس پیٹ بھر لیا ہو گا۔ چلو کیا مضائقہ ہے۔ یہی عمر کھانے پینے کی ہے اور پھر گھر کے دوسرے لوگ نعمتیں کھائیں تو وہ غریب کیوں پیچھے رہے؟ دو دو اور چھٹن تو ٹکٹ کے دام کے ساتھ کھانے پینے کے لیے بھی پیسے لے کر گئے ہیں اور کیا؟ وہیں کسی دکان پر میوہ مٹھائی اڑا رہے ہوں گے۔ خدا خیر کرے، ثقیل چیزیں کھا کھا کر بد ہضمی نہ کر لائیں، ساتھ کوئی روک ٹوک کرنے والا نہیں ہے تر دد ہوتا ہے۔ بنو کا تو یہ ہے کہ ماں ساتھ ہے وہ خیال رکھے گی کہ کہیں زیادہ نہ کھا جائے مگر میں کہتا ہوں کیلے ہم نے آج بڑے بے موقع لیے۔

اس وقت تو خیال ہی نہ آیا کہ آج تو یہ سب بڑی بڑی نعمتیں اڑا رہے ہوں گے۔ کیلوں کو کیوں خاطر میں لانے لگے اور تو نے بھی یاد نہ دلایا ورنہ کیوں لیتے؟

اتنے بہت سے کیلے بے کار ضائع جائیں گے۔ ان پر رات گزر گئی تو خاک بھی
باقی نہ رہے گا۔ سوکھ کر سیاہ پڑ جائیں گے مگر خود کردہ راعلا بے نیست۔ اب خرید جو
لیے، کیا کیا جائے، کسی نہ کسی طرح تو ننگ لگانا ہی پڑے گا، پھینکے تو جانہیں سکتے۔
پھر لے آتا یہیں، مجبوری کو میں ہی انہیں ختم کر ڈالوں۔

----- اختتام -----

